

الدین القیم

از علامہ سناظر احسن

نفس الکیومی کراچی

ذَلِكَ الدِّينِ الْقِيَمِ

الدين القيم

انست
علامہ سید مناظر احسن گیلانی مرحوم
شیخ الحدیث و صدر شعبہ دینیات عثمانیہ نیویورک

نفیس اکیڈمی

اسٹریٹ روڈ۔ کراچی۔ پاکستان

جملہ حقوقِ اشاعت و طباعت دائمی
سید عبدالرزاق مالک ادارہ اشاعت اُردو مکتبہ رزاقی کراچی
سے باقاعدہ قانونی طور پر حاصل کر کے

پروفیسر محمد اقبال سلیم گاندھری
مالک نفیس اکیڈمی اسٹریٹ روڈ کراچی نے
شائع کیا

برائے تمام — طارق اقبال گاندھی
طبع مکتبہ — ۱۹۸۰ء
قیمت —
Rs. —
مطبوعہ

نفیس اکیڈمی آفٹے پرنٹرز
کیبل روڈ — کراچی

فہرست عنوانات

	۹	دو لفظ از مولانا عبد الماجد صاحب	۹	فلسفہ کے ان اسکولوں کے اختلاف
۳۱		دریا بادی بی اے		کی بنیاد
۳۲	۱۱	دیباچہ از مصنف		(۱) ثنویت
۳۳	۱۵	فطرت انسانی کے مطالبات		(۲) تصویریت
۳۳	۱۵	مذہب کاشنگ بنیاد		(۳) مادیت
۳۴	۱۶	بنیادی سوالات		(۴) ارتیابیت
۳۸	۱۸	مذہبی سوالات اور علوم عقلیہ		مادیت اور مادہ
۳۸	۱۸	مذہبی سوالات اور سائنس کی حد پر واز		علم اور وہم میں فرق
۳۹	۱۹	ماہرین سائنس کا اعتراف		انسان کے علمی ذرا لعی
۳۹	۲۰	انسان صرف کچھ جان سکتا ہے وہ کسی چیز		عقل کا حواس سے تعلق
۴۰	۲۰	کی تخلیق و ایجاد پر قادر نہیں		مادہ کا محسوس ہونا ممکن ہے
۴۱	۲۱	حکیم اور عامی میں فرق		کانٹ کا مذہب
۴۲	۲۳	سائنس اور مذہب کے حدود		کیا مادہ ہمارے احساسات کی
	۲۸	مذہبی سوالات اور فلسفہ		علت ہے۔
۴۳	۳۱	فلسفہ کے چار اسکول		کیا مادہ محل اور موصوف ہے؟
۴۴				کیا مادہ حقیقت ہے؟

- کیا یہ مذہبی سوالات فطرت انسانی سے نکل سکتے ہیں؟
- ۶۷ خدا کے خود بخود ہونے کا عقیدہ
- ۶۸ خود بخود ہونے والی ہستی کا انکار
- ۶۹ مذہبی سوالات کے حل کی فطری فطری راہ
- ۷۰ بھی اُس کا افسر ہے
- ۷۱ وحی سے منقطع ہو کر جو خدا کو مانتا ہے
- ۷۲ خداوند قدوس کی ہمیشگی
- ۷۳ وہ بھی وہم پرست ہے
- ۷۴ آریائی روح و مادہ کا فالتو وجود
- ۷۵ مذہب اور فلسفہ میں فرق
- ۷۶ توحید
- ۷۷ ماننا اور جاننا
- ۷۸ توحید کے سلسلہ میں قرآن کا لاناوال
- ۷۹ سچے اور جھوٹے مذاہب میں امتیاز
- ۸۰ اور لاجواب مطالبہ
- ۸۱ کا معیار
- ۸۲ اصدا کی باہمی آویزش اور
- ۸۳ علم الکلام
- ۸۴ مسئلہ توحید
- ۸۵ ایمان و معرفت، یا ماننا اور پہچاننا
- ۸۶ مسئلہ صفات
- ۸۷ کلام کے معنی اور اس کا فائدہ
- ۸۸ خدا پرستوں اور منکرین خدا
- ۸۹ پیغمبرانہ سیرت کے نمونوں کی راہ
- ۹۰ کے درمیان اختلاف کا حقیقی خط
- ۹۱ علم کلام کا فائدہ
- ۹۲ نابود کے نمود کا دعویٰ
- ۹۳ وجود باری
- ۹۴ صفات کے متعلق قرآن کا
- ۹۵ خدا کی ذات
- ۹۶ طریقہ خاص
- ۹۷ خدا کی ذات کے متعلق چند فلسفیانہ
- ۹۸ قانون تناسب کی خلاف ورزی
- ۹۹ دلائل
- ۱۰۰ قانون ترتیب سے چشم پوشی
- ۱۰۱ اثبات خدا کے متعلق مذہب کی راہ
- ۱۰۲ قوانین فطرت کے استحکام اور

- ۱۳۱ حقیقت محمدیہ علی صاحبہا الف حجتہ ۸۵ ہمہ گیری سے غفلت
- ۱۳۲ نبوت محمدیہ کے بعد نبوت کا ہر ۸۹ خدا کے متعلق ایک اور سوال
- ۱۳۳ دعویٰ فالٹو نبوت کا دعویٰ ہے ۹۰ خدا نے عالم کو کس طرح پیدا کیا؟
- ۱۳۵ وحدت شہود اور مسئلہ شرک کی توجیہ ۹۱ مسئلہ وحدۃ الوجود کی ایک عام فہم مگر
- ۱۳۵ شرک کی توجیہ میں بعضوں کے خیالات ۹۲ غیر صحیح توجیہ
- ۱۴۱ مسئلہ اقتضا ۹۳ بعض غلط تشریحیں اور تشبیہیں
- ۱۴۲ غم اور اسباب غم یا مسئلہ شرک کی توجیہ ۹۵ معاذ اللہ خدا غائب
- ۱۴۶ فطرت انسانی کا اقتضا اور ۹۶ آریائی نظریہ اور اس کی لغویت
- اس کی تقدیر ۹۷ اسلامی وحدۃ الوجود یا مسئلہ قیومیت
- ۱۴۸ تعلیم بالتکلیف کا اقتضاء ۱۰۰ قرآن کا خاص طریقہ
- ۱۴۹ جذبہ امانت ۱۰۱ اپنے خیالی عمل پر غور کرو
- ۱۵۱ قانون مجاہدات و مکافات ۱۰۲ کیا دماغوں میں تصویر چھپنے کا سلسلہ
- ۱۵۲ "الجنۃ" ۱۱۱ جا رہی ہے؟
- ۱۵۳ "الجنۃ" کے متعلق مسیحی عقیدہ ۱۱۲ مسئلہ لبوبیت
- ۱۵۶ "النار" ۱۱۳ معجزات و خوارق کے متعلق ایک عام
- ۱۵۸ مسئلہ جبر و اختیار ۱۱۴ غلط فہمی اور اس کا ازالہ
- ۱۶۱ مقصد تخلیق، یا ابتلا بالعبدیت ۱۱۵ چند اور ذیلی سوالات
- ۱۶۲ تدبیر کی حدود ۱۲۹ خدا نے عالم کو کس چیز سے پیدا کیا؟
- مسئلہ لطائف و اسرار اور مسئلہ شق صدہ ۱۲۹

۱۷۸	اس سلسلہ کا ایک شدید مغالطہ	۱۶۶	دنیوی مصائب اور ان کے اسباب
۱۷۹	محمد رسول اللہ پر ایمان لائے بغیر توحید	۱۶۸	قانون تحویل و تخفیف
	کے مطالبات کی تکمیل ناممکن ہے	۱۶۸	قتاعت و زہد
۱۸۱	خدا کی مطلوبہ توحید کا مطلب	۱۶۹	دنیا کی متعدی سزا
۱۹۵	مسئلہ تبلیغ و مواخذہ کی ایک سواری	۱۷۱	غم سے نجات کی راہ یا تسلیم و رضا
	اور اس کا حل	۱۷۱	توبہ و استغفار
۲۰۲	سوال میں پچیدگی کی وجہ	۱۷۲	مسئلہ شفاعت
۲۰۴	حضرت مجددؑ کا کشفی حل	۱۷۲	مسئلہ شفاعت کے متعلق غلط فہمی کا ازالہ
۲۰۶	قرآن مجید کا عجیب اشارہ	۱۷۳	رحمت کاملہ الہیہ کے اقتضات
۲۱۴	حضرت شیخ الہندؒ کا تحقیقی بیان	۱۷۴	عبدیت کا کلی دستور اور اس کے نتائج
۲۱۶	ایک اور مسئلہ	۱۷۶	مرضی حق کی یافت کی قدرتی راہ

نگاہِ اولین

محمد اقبال سلیم گاہندری

حضرت مولانا سید مناظر احسن گیلانی رحمۃ اللہ علیہ دورِ حاضر کے ان مستند علمائے ربانی میں سے ہیں جن کی طرف کسی تحریر کا انتساب اس کے اسناد کی پوری ضمانت سمجھا جاتا ہے۔ اس علمی عظمت کے ساتھ مولانا کے علوم و فنون کا دائرہ اتنا وسیع ہے اور ہر پہلو پر نظر اس قدر گہری ہے کہ جس موضوع پر وہ قلم اٹھاتے ہیں، یوں محسوس ہوتا ہے کہ وہ اسی خاص میدان کے شہسوار ہیں۔ چنانچہ حضرت مرحوم کی متنوع تصانیف ہمارے اس قول پر گواہ ہیں۔

مولانا رحمۃ اللہ علیہ نے جہاں قرآن حدیث اور فقہ کی خدمات ضرورتِ حاضرہ کے مطابق نئے نئے اسلوب سے انجام دیں وہاں "علم کلام" بھی ان کے فیض سے محروم نہ رہ سکا لکھنے کو صرف ایک ہی کتاب اس موضوع پر تحریر فرمائی اور وہ بھی کچھ ایسی ضخیم نہیں مگر اہل نظر کی نگاہ میں وہ جدید "علم کلام" کا شاہکار بن گئی۔ جامعہ عثمانیہ کے قیام اور جدید نعیم کیرفتہ طبقہ سے قریبی ربط اور ان کے سکوک و شبہات سے راست واقفیت نے مولانا کی خداداد صلاحیت کے بہتر سے بہتر ظہور کا موقع فراہم کر دیا۔ اسی لیے ان کی زبان و قلم سے جو جوابات عطا ہوئے، ان میں ندرت، جاذبیت اور تسکین و تشفی کے سارے سامان موجود تھے چنانچہ وہ بے حد

مقبول و موثر ثابت ہوئے۔

دینیات لازم کے سلسلہ میں حضرت مولانا کے جو لکچرز کلامی مسائل پر ہوتے رہے وہ بالآخر قلم بند ہو گئے اور ایک مختصر کتاب دریا بہ کوزہ کے مصداق "الدین الیقیم" کے نام سے منظر عام پر آگئی۔ اس میں ربطِ خلق و خالق، مسئلہ خیر و شر، فلسفہ حبر و قدر اور تقدیر و تدبیر کی وضاحت اس شگفتگی اور سلاست سے آگئی ہے کہ یہ ناقابلِ حل مسائل بالکل عام فہم ہو گئے ہیں اور عقلی دلائل کے ساتھ ساتھ قرآن و حدیث کی مطابقت جس بے تکلف انداز سے آگئی ہے وہ جامع العلوم حضرت گیلانی کا خاص حصہ ہے۔

نفیس اکیڈمی کو ابتدا ہی سے حضرت گیلانی کے قلمی افادیت کی اشاعت کا فخر حاصل رہا ہے، اور مولانا کی ضخیم ضخیم کتابیں اس کی طرف سے عام ہوتی رہی ہیں یہ مختصر کتاب سب سے پہلے مکتبہ الفرقان بریلی سے اور پھر حیدرآباد دکن سے چھپی تھی۔ مگر مدت سے ناپید ہو چکی اور شہ کا مانِ علم اس کی تلاش میں سرگرداں تھے، اس ضرورت کو محسوس کرتے ہوئے ہم نے اس کی اشاعت کا قصد کیا۔ اور حتی الامکان عمدہ کتابت و طباعت کے ساتھ یہ خزانہ علمی وقف عام ہو رہا ہے۔

امید ہے کہ ہماری یہ سعی ناظرین کی تشفی اور حضرت مصنف کے سرور روحانی کا باعث بنے گی۔

بِسْمِ اللّٰهِ الرَّحْمٰنِ الرَّحِیْمِ ۝

دو لفظ

از مولانا عبد الماجد صاحب دریا بادی بی اے مدبر صدق لکھنؤ

جی میں تھا کہ "الدين القيم" پر کھل کر لکھوں، کسی پر احسان نہ کھنے کی راہ سے نہیں، اپنے حق میں وسیلہ سعادت جان کر۔ دین قیم کی خدمت کی راہ سے۔
 حالات تکوینی پر قدرت کے؟ کتاب کے مطبوعہ فرمے ایسے وقت ملے کہ:-
 نہ بھاگا جائے ہے مجھ سے نہ ٹھہرا جائے ہے مجھ سے

اتنی مہلت بھی نہیں کہ شروع سے آخر تک سرسری سہی، ایک نظر تو کتاب پر ڈال لوں! سارا تکیہ حافظہ کی وساطت سے کھیلے، بہت کھیلے مطالعہ پر وقت کی اس تنگی کی تشریح کرنا چاہوں تو خود اس کے لیے وقت کہاں سے لاؤں!

کتاب کا مسودہ مدت ہوئی پڑھا تھا، اس کی افادیت، اس کی دل آویزی اس کی خوش تاثیر کا قائل اسی وقت ہو گیا تھا۔ دین کے اس زبردست خادم، وقت کے اس مشہور منکلم، موجودہ صدی کے اس ممتاز عالم کے قلم سے نکلی ہوئی کون سی چیز اس معیار پر اور اس پایہ کی نہیں ہوتی؟

داد دینے کو دل مُصنّف کو نہیں چاہتا، وہ بجز اللہ اس منزل سے کہیں آگے نکل چکے ہیں۔ مبارک باد پیش کرنے کو جی اُن حضرات کی خدمت میں چاہتا ہے جو اس کتاب کی طبع کا ذریعہ اور اشاعت کا باعث ہو رہے ہیں، اور جو اسے پڑھیں گے، اس کے مضامین سے مستفید ہوں گے، اس کی روشنی میں اپنے دین کو، ایمان کو، عقائد کو سنبھال لیں گے، سدھاریں گے، سنواریں گے۔

مولانا کو اس کتاب پر مفصل نظر ثانی کا مزید تشریح و توضیح کا اگر کہیں اور موقع مل گیا ہوتا۔ جب تو یہ کتاب خدا معلوم کیا سے کیا ہو جاتی۔ اب بھی جس صورت و ہیئت میں ہے انشاء اللہ بہتوں کے لیے شمع ہدایت کا کام دے گی، اور خدا معلوم کتنے گرتے ہوؤں کو سنبھال لے گی! — مسئلہ قومیت پر جو کچھ لکھا ہے، وہ تازگی فکر و ندرت عنوان کے لحاظ سے اپنی مثال آپ ہے۔

ایک بات یہ بھی ہے کہ مولانا جوں جوں آگے بڑھتے گئے ہیں، اُن کے قلم کے اصل جوہر کھلتے گئے ہیں — گھوڑ دوڑ میں کامیاب ہوتے انھیں کو دیکھا ہے، جو شروع میں رفتار معمولی رکھتے ہیں اور پوری قوت دوڑ کی آخری ہی منزلوں پر دکھائی دیتی ہیں۔

ان کی ہر تحقیق میں قدامت کا استناد ہے اور ہر تعبیر میں جدت کی تازگی، یہ عجیب حکیمانہ امتزاج ہے اور ان کی فضیلت کا طرہ امتیاز!

”بیل“ کے لیے اگر ”گل“ کا ہم ”قافیہ“ ہونا کافی ہے۔ تو اس بے علم کے لیے بھی بس کرتا ہے کہ وہ اس پکیہ علم کے ساتھ ہم رویہ ہو رہا ہے! و آخر دعوانا ان الحمد لله رب العالمین۔

عبدالماجد — دریا باد — بارہ بنکی

۱۱ فروری ۱۹۴۷ء

بِسْمِ اللّٰهِ الرَّحْمٰنِ الرَّحِیْمِ

دیباچہ

الحمد لله وكفى والصلوة والسلام على عباده الذين اصطفى

شاید اٹھارہ اسیس سال ہوئے جب جامعہ عثمانیہ کی دینیات عام و لازم کے سلسلہ میں بی۔ اے کی جماعتوں کے لیے پنسل سے یادداشتوں کا یہ مجموعہ بطور تعلیمی نوٹ کے ارتجالاً مرتب کیا گیا تھا، سالہا سال تک یہ اسی شکل میں رہا، کچھ دن کے بعد ہمارے عزیز دوست مولوی غلام دستگیر رشید ایم اے پروفیسر نظام کالج نے بجائے پنسل کے روشنائی سے ان کو نقل کر کے مجھے دکھایا۔ بلکہ عزیز موصوف نے یہ فرماتے ہوئے کہ اس کو اپنے پاس رکھ لیجئے ایسا نہ ہو کہ ضائع ہو جائے توجہ بھی دلائی۔ پھر بھی میری توجہ اس کی طرف نہ ہوئی، لیکن ہمارے دوسرے کرم فرما مولوی سید احمد صاحب حیدرآبادی جنہوں نے خدا جانے میرے کتنے مردہ مسودات میں خوش نو لیبی کی رُوح پھونک کر انھیں زندہ جاوید بنا دیا، مولوی غلام دستگیر رشید کے منقولہ مسودہ کو بھی مولوی سید احمد اپنے مبارک قلم سے صاف کر کے جب میرے پاس لائے حروف کے حسن و جمال نے مجبور کیا کہ خود اپنی لکھی ہوئی چیز کو دلچسپی کے ساتھ پڑھوں

اُس وقت مجھے بھی محسوس ہوا کہ پپسل ہی سے سسی لیکن اس وقت جو کچھ حق تعالیٰ نے لکھوادیا تھا وہ حنائع ہونے کی چیز نہیں تھی۔

بہت ہی خفیف نظر ثانی کے بعد اپنی اس پرانی یادداشت کو "الدین القیم" کے نام سے اپنے اس بزرگ کی خدمت میں پیش کر رہا ہوں جنہوں نے بہر حال یہ طے کر لیا ہے (واللہ متعمّر لعرائسہ) کہ میری فرمودہ چیزوں کو زندہ کر کے رہیں گے اس سے پیشتر "النبی الخاتم" صلی اللہ علیہ وسلم کے مسودہ کا احیاء بھی ان ہی کی توجہ خاص کا دست نگر ہے اور اب اسی سلسلہ کی یہ دوسری چیز "الدین القیم" کی زندگی بھی شاید قدرت نے اُن ہی کے لیے مقدر کی ہے جزا لا اللہ عناد عن امتہ محمد صلی اللہ علیہ وسلم خیر الجزاء۔

میری مراد مولانا محمد منظور نعمانی صاحب دیرالفرقان سلمہ الرحمن سے ہے۔ عاقبت کے زادیہ سے بھڑکا بھڑکا کر ایک "حب العافیہ" رجل قصوہ کو اٹھانا یہ اُن ہی کا کام ہے، ورنہ جس کا حال ہے

ہوگا کسی دیوار کے سائے کے تلے میر

کیا کام محبت سے اس آرام طلب کو

کا مصداق ہو، یہ واقعہ ہے کہ سایہ دیوار کے نیچے سونے والے اس آرام طلب کو بیدار کرنا ایک سخت صبر آزما کام تھا۔

حضرت مجدد، حضرت شاہ ولی اللہ رحمۃ اللہ علیہما کے متعلق جو کچھ بھی لکھا گیا وہ مولانا ہی کے شدید تعاقب کا نتیجہ تھا، اور آج بیس سال کی بھولی بسری باتیں اس کتاب کے ذریعہ سے نئی زندگی اگر حاصل کر رہی ہیں تو سراسر یہ اُن ہی کی توجہ

خاص کاثرہ ہے ع

گر خار و گل ست ہمہ آوردہ تست

پڑھنے والوں کو اس کا خیال کر لینا چاہیے کہ یہ ایک درسی یادداشت ہے، بڑی بڑی طویل بحثوں کو چند الفاظ میں بند کرنے کی کوشش کی گئی ہے کیونکہ اجمال کی تفصیل طلبہ کے سامنے زبانی بیان کی جاتی تھی، صرف آخر کے چند اوراق جدید اضافہ کی نوعیت رکھتے ہیں اسی لیے ان میں آپ کو نسبتاً بسط کی کیفیت نظر آئے گی میں نے چاہا تھا کہ اسی یادداشت کے ساتھ اسلام کے عملی نظام کے اس خاکے کو بھی لکھ کر بڑے ہادوں جو دروس عثمانیہ کا ایک جز ہے اور لکھ بھی چکا تھا لیکن تحریر کا طرز اس میں بدل گیا۔ اس لیے صرف ان چند اوراق کے سوا جن کی حیثیت گویا اس کتاب کے مباحث کے خاتمہ کی ہے، عملی نظام والے حصہ کو الگ کر دیا، خیال ہے کہ "الدین الیقیم" حصہ دوم کے نام سے اسے بعد کو شائع کیا جائے واللہ ولی التوفیق۔

کتاب کے اس اجمال پر میں نے تنبیہ اس لیے ضروری خیال کی کہ مطالعہ کے وقت خاص طور سے قارئین کرام کے سامنے کتاب کی یہ خصوصیت رہے تقریباً "البنی الخاتم" کے متن متین کا جو حال تھا قریب قریب یہی کیفیت ان کلامی یادداشتوں کی بھی ہے۔

جہاں تک میں خیال کرتا ہوں اس کتاب سے اُن ہی لوگوں کو غالباً زیادہ نفع پہنچ سکتا ہے جنہوں نے "اسلام" کے اساسی امور پر غور و فکر میں عمر کا ایک حصہ بسر کیا ہے، کلام اور تصوف کی معتد بہ اور کافی کتابوں کا مطالعہ کر چکے ہیں، وہی خاکسار کی اُن حقیر کوششوں کی قدر و قیمت کا شاید صحیح اندازہ فرسکتے ہیں کن کن خرمیوں سے یہ خوشے حاصل کیے گئے ہیں، شاید اس کی تفصیل اب میں خود بھی نہیں بتا سکتا۔

بر حال اب توجو کچھ ہے وہ آپ کے سامنے ہے، باب نظر و انصاف سے ایک استدعا
 آخر میں یہ ہے کہ میری بعض جدید تعبیروں پر غور کرنے سے پہلے بھڑکنانا نہ چاہیے کیونکہ
 بحمد اللہ سلف صالح ما انا علیہ واصحابی کے سوا، اسلام کے عملی نظام (عقائد)
 جس سے اس حصہ میں بحث کی گئی ہے، اس کی کسی دوسری توجیہ و تاویل کو میں حقیقی
 اسلام نہیں سمجھتا، اہل السنۃ و الجماعت ہی کے عقائد پر زندہ ہوں، اسی پر مرنا
 چاہتا ہوں و بہ ادين يوم يقوم الناس بين يدي رب العالمين۔

المغرور بالاماني مناظر احسن گیلانی عفر اللہ و لمن رباہ

۲۱ رجب المرجب ۱۳۶۱ھ

حیدرآباد دکن جوار الجامعہ العثمانیہ

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ

فطرت انسانی کے مطالبات

ماضی کی تلاش، مستقبل کی فکر، بشری فطرت کی ایک مذہب کا سنگ بنیاد | قدرتی بے چینی ہے، جوں جوں انسانی دل و دماغ بلند و بیدار ہوتے جاتے ہیں ان سوالات کا دائرہ بھی وسیع سے وسیع تر ہوتا جاتا ہے ایک تنگ خیال پست فطرت آدمی صرف اپنی ذات کے ماضی اور مستقبل کو سوچتا ہے، جو اس سے اونچا ہوتا ہے وہ اپنے خاندان کو بھی اس خیال میں شریک کر لیتا ہے۔ اسی طرح جو ان سے بھی عالی طبع ہوتے ہیں وہ نہ صرف خاندان بلکہ قوم و وطن کے متعلق بھی غور کرتے ہیں حتیٰ کہ فطرت انسانی کی بلندی کا ایک نقطہ وہ بھی ہے جہاں ذات و خاندان، قوم و جنس ہی نہیں بلکہ خود اس عالم کے متعلق یہ سوال پیدا ہوتا ہے کہ کائنات کا یہ دریائے ناپیدائنا کنا جس کے ایک گوشے میں آفتاب و ماہتاب تنکے کی طرح تیر رہے ہیں اور فطرت کا یہ بحر ذخار جس میں سہراں، سہر لحظہ کروڑوں ہستیاں اُگتی اور ڈوبتی رہتی ہیں آخر اس کا نقطہ آغاز اور ابتدائی سرچشمہ کیا ہے؟ اور گنبد گرداں کے ان چکروں کا آخری انجام کیا ہوگا؟ انسان جب تک انسان ہے جب تک اس کے کاسٹہ سر میں جانوروں کا مغز نہیں بلکہ انسانی دماغ کی بلندی اور

ذہنی وسعت، باقی ہے یہ سوالات بھی باقی رہیں گے اور ان کو باقی رہنا بھی چاہیے کہ اس جستجو کے بغیر انسانی زندگی کا ماضی و مستقبل بجز تاریکی کے اور کچھ نہیں ہے آخر جس کا ماضی بھی تاریک اور مستقبل بھی اندھیرے میں ہو کیا وہ کہہ سکتا ہے کہ میں روشنی میں ہوں! کہاں سے آ رہا ہے، کہاں جا رہا ہے جس مسافر کے لیے دونوں باتیں مجہول ہوں اس کے سفر کا انجام معلوم۔

آفَمَنْ يَّمْشِي مُكِبًّا عَلَىٰ وَجْهِهِ أَهْدَىٰ
 آفَمَنْ يَّمْشِي سَوِيًّا عَلَىٰ صِرَاطٍ
 مُسْتَقِيمٍ
 کیا جو اوندھے منہ جا رہا ہے (نہ آگے
 کا حال اُسے معلوم نہ سمجھے گا) وہ سیدھی
 راہ پر ہے یا وہ جو کھڑا سیدھی راہ پر
 جا رہا ہے۔

خلاصہ یہ ہے کہ گزشتہ اور آئندہ کے متعلق جتنی بلندی سے سوال اٹھایا جائے گا اسی نسبت سے ہماری فطرت بھی بلند سے بلند تر ہوتی جائے گی، بلکہ سچ پوچھو تو اسی نسبت سے تاریکی بھی گھٹے گی اور روشنی بڑھے گی۔

بہر حال ہماری فطرت کے یہی دو مطالبے ہیں جو دراصل مذہب کے سنگ بنیاد کی حیثیت رکھتے ہیں، لیکن ان کے سوا اور بھی چند سوالات ہیں جو قریب قریب ان ہی دو سوالوں کی طرح ہماری فطرت کی گہرائیوں سے اُبلتے رہتے ہیں اور مذہب کی تعمیر میں ان کو بھی بہت کچھ دخل ہے اب ہم ترتیب کے ساتھ چند اہم سوالات کو ذیل میں بیان کرتے ہیں :-

(۱) عالم کا نقطہ آغاز کیا ہے؟
 (۲) اس کا آخری انجام کیا ہوگا؟

بنیادی سوالات

(۳) ہر چیز کا مقصد یہ معلوم ہوتا ہے کہ وہ انسان کے کام آئے، پھر انسانی وجود کا کیا مقصد ہے لہ

(۴) کیا زندگی کی موجودہ کش مکش سے نجات کی کوئی صورت نکل سکتی ہے؟

(۵) کیا بقائے دوام کی فطری خواہش مغالطی اور وہی طور پر نہیں بلکہ حقیقی معنوں

میں پوری ہو سکتی ہے؟

(۶) علمی اور عملی طور پر ہم میں ہر شخص غیر محدود ہونے کی خواہش رکھتا ہے۔ یہ

چاہتا ہے کہ جو چاہوں کروں اور جو کچھ چاہوں جانوں، کیا فطرت انسانی کا یہ مطالبہ اپنے مقصد کو پاسکتا ہے؟

یہی سوالات ہیں جن کے جواب کا نام مذہب ہے، یہی پیاس ہے جس کے پانی

کی تعبیر دین سے کی جاتی ہے، یہی بھوک ہے جس کی خوراک صرف پیغمبروں کا پیغام

لہ بادی اتامل واضح ہو سکتا ہے کہ آدمی تو دنیا کی چیزوں کے بغیر نہیں جی سکتا۔ آخر اگر

ہو نہ ہو، پانی نہ ہو، نہ مین نہ ہو، اس کی پیداوار میں نہ ہوں، آفتاب نہ ہو، اس کی روشنی

اور حرارت نہ ہو تو نہ مین کے اس کردار پر کیا چند لمحے بھی ہم گزار سکتے ہیں لیکن اس کے

برخلاف اگر اس کی خاکدان ارضی سے انسانی نسل غائب ہو جائے تو آپ ہی خیال کیجئے

کہ دنیا کی کس چیز کا کیا بگڑے گا؟ سب ہمارے لیے ہیں اور ہم ان میں سے کسی کے لیے

نہیں ہیں۔ "یہ ایک بدیہی حقیقت ہے اسی پر یہ سوال مبنی ہے کہ پھر مستی کے اس

مضامات میں ہمارے وجود کے ساتھ قدرت نے کس مفاد کو وابستہ کیا ہے تفصیلی

طور پر الدین القيم کے دوسرے حصہ میں اس پر مفصل بحث آئے گی ۱۲ منہ

ہے اور ان ہی سوالات کا حل کرنا مذہب کی اصل غرض و غایت ہے۔

فطرت انسانی کی ان ہی بے چینیوں اور اضطرابات کی تصویر ڈاکٹر اقبال نے کتنے اچھے لفظوں میں کھینچی ہے۔

دردنِ سینہٴ ماسوزہ آمد و نہ کجاست سلوڑ ماست ولے بادہ در سبوزہ کجاست
گر فتم این کہ جہاں خاک و ماکف خاکیم بہ ذرہ ذرہ مادر و جستجوڑہ کجاست

نگاہِ ما بہ گریبان کہکشاں اُفتد

جنوں مانہ کجاشورہ ہائے و ہوزہ کجاست

مذہب نے ان سوالات کو جن ذرائع سے حل کیا ہے اس کے بتانے سے پیشتر یہ

مذہبی سوالات اور علوم عقلیہ

دیکھنا چاہیے کہ مذہب سے کنارہ کش ہو کر کیا صرف عقلی علوم کی رہنمائی میں ہم ان سوالوں کو حل کر سکتے ہیں بحث کے لیے صرف اس سوال کو لو کہ

عالم کا نقطہ آغاز اور انجام کیا ہے؟ کیونکہ اس کے حل ہو جانے کے بعد تقریباً دوسرے سوالات خود بخود حل ہو جاتے ہیں، اب آؤ اور عقلی علوم کی روشنی میں ان کا جواب ڈھونڈو۔

یوں تو عقلی علوم کی بہت سی شناخیں ہیں لیکن اجمالی طور پر ان کو دو حصوں میں تقسیم کیا گیا ہے ایک کا نام سائنس ہے اور دوسرے کو فلسفہ کہتے ہیں۔

پہلے ہم سائنس کو لیتے ہیں اور دیکھتے ہیں کہ اس معاملہ میں وہ ہماری کس حد تک مدد کر سکتی ہے۔

مذہبی سوالات اور سائنس کی حد پر واز | مذہب کے اس بنیادی سوال کو

سائنس حل کر سکتی ہے یا نہیں اس کے لیے ہمیں یہ دیکھنا چاہیے کہ سائنس کی حد پیمانہ
 ماہی ہے۔ علماء سائنس نے اس علم کے حدود کو معین کرتے ہوئے جو کچھ لکھا ہے اس کا
 ملاحظہ یہ ہے :-

سائنس کی بحث و تحقیق کا تعلق تمام ندر فطرت (NATURE) کے ان واقعات
 و مشاہدات سے ہے جو ہمارے نزدیک تجربہ آسکیں لیکن جو چیزیں ہمارے احساس اور
 مشاہدہ کے دائرہ سے خارج ہیں سائنس کو ان کے اقرار و انکار سے کچھ بحث نہیں۔
 پروفیسر لیتر جو فرانس کا مشہور ماہر سائنس
 ہے۔ لکھتا ہے :-

”کائنات کے آغاز و انجام تک مشاہدے کی رسائی نہیں ہے اس لیے
 ہمارا مقصد یہ نہیں ہے کہ کسی ازلی یا ابدی وجود کا انکار کریں جس طرح
 ہمارا کام یہ بھی نہیں ہے کہ ہم اس کو ثابت کریں، ہمارا کام نفی و
 اثبات دونوں سے الگ رہتا ہے۔“

پروفیسر ٹنڈل نے اس خیال کو ایک مثال سے سمجھانے کی کوشش
 کی ہے۔ اگر تم گھڑی کو دیکھو، اس میں گھنٹے منٹ سکند کی سوئیاں
 نظر آئیں گی، یہ سوئیاں کیوں پھرتی ہیں اور ان کی حرکت کی باہمی نسبت
 جو ہمیں نظر آتی ہے کیونکر قائم ہے، ان سوالات کا جواب بے گھڑی
 کے کھولے اور اس کے مختلف پندوں کو اچھی طرح دیکھے اور ان کا
 دوسروں سے تعلق قائم کیے بغیر نہیں دیا جاسکتا ہے، جب یہ سب
 کچھ ہو لیتا ہے تو ہم کو یہ معلوم ہو جاتا ہے کہ سوئیوں کی یہ خاص حرکت

گھڑی کی اندرونی ساخت اور مشین کا نتیجہ ہے جو کوک کی قوت سے چل رہی ہے، سویوں کی یہ حرکت صنعت انسانی کا ایک کارنامہ ہے لیکن بجنسہ یہی حال واقعات و حوادثِ فطرت کا ہے عالم کی اس مشین کے اندر بھی ایک مخفی مشین کا فرما ہے اور ایک خزانہ قوت ہے جو اس مشین کو چلا رہا ہے سائنس کا انتہائی کام اس مشین اور ذخیرہ قوت سے پردہ ہٹا کر یہ بتانا ہے کہ واقعات و حوادث ان ہی دونوں کے باہمی تعلق کا نتیجہ ہیں لیکن کارخانہ عالم کی یہ اندرونی مشین خود کیا ہے اور کیسے بنی اور اس گھڑی کو کس نے کوکا اور اس کی چلانے والی قوت کہاں سے آئی۔ یہ وہ سوالات ہیں جن کا جواب سائنس کے بس سے باہر ہے۔

انسان صرف کچھ جان سکتا ہے، کسی چیز کی تحقیق و ایجاد پر قادر نہیں

غلاصہ یہ ہے کہ سائنس نہ تو قدرتی قوانین کو ایجاد کرتی ہے نہ ان قوانین کی تمام کمپیوں کو سلجھا کر ہمارے سامنے پیش کر سکتی ہے بلکہ حوادث و واقعات کے محض اُن حلقوں کو ترتیب کے ساتھ ہمیں بتانے کی کوشش کرتی ہے جو اس کے دائرہ احساس و مشاہدہ میں آجاتے ہیں مثلاً وہ آگ میں جلانے کی خاصیت پیدا نہیں کرتی بلکہ صرف یہ بتاتی ہے کہ تجربہ سے معلوم ہوتا ہے کہ آگ جلاتی ہے وہ اسٹیٹیم کو ایجاد و وجود بخشنا تخلیق کردن، نہیں کرتی بلکہ صرف اس حقیقت سے پردہ اٹھا دیتی ہے کہ جب آگ کا تعلق پانی سے ہوتا ہے تو یہ ایک قدرتی قانون ہے کہ وہ بھاپ بن جائے

بر حال ہمارے سامنے جو کچھ قدرتی قوانین پھیلے ہوئے ہیں ہم ان کو بتا نہیں سکتے بلکہ صرف جان سکتے ہیں اور سائنس اس پر اتنا اصرار کرتی ہے کہ اسی حد تک جان سکتے ہیں جس حد تک شاہدہ ہمارا ساتھ دے گا لیکن یہ سوال کہ ان قوانین کا معنی کون ہے ان کا نقطہ آغاز کیا ہے اور ان کا آخری انجام کیا ہوگا سائنس کے حدود سے اس کا جواب خارج ہے۔

ہکسے نے سائنس کی اسی در ماندگی کا اندازہ کرنے کے بعد بالکل سچ لکھا ہے کہ وہ کسی چیز کی بھی کامل توجیہ نہیں کر سکتی اس کے سارے اسباب اول سے آخر تک نہیں بتائے جا سکتے کیونکہ انسان کا اعلیٰ سے اعلیٰ علم بھی توجیہ میں آغاز اشیا کی جانب چند قدم سے آگے نہیں بڑھ سکتا۔

بر حال انسان کی انتہائی پروانہ سائنس کے نقطہ نظر سے صرف اس قدر ہے کہ کل نہیں بلکہ فطرت کے فرق

حکیم اور عامی میں فرق

ان قوانین کو وہ جان سکتا ہے جو حواس کی گرفت میں آجائیں، باقی رہا یہ سوال کہ جب صرف محسوس قوانین کی واقفیت تک عام انسانی پروانہ ختم ہو جاتی ہے تو حکیم اور عامی میں کیا فرق رہا؟ تو بات یہ ہے کہ گو عامی کا علم بھی مشاہدات اور محسوسات ہی تک محدود رہتا ہے اور حکیم بھی اس دائرہ کے آگے قدم نہیں رکھ سکتا، لیکن دونوں میں فرق یہ ہے کہ عامی آدمی کسی حادثہ یا منظر قدرت کو جب دیکھتا ہے تو وہ اس کے اثرات کو دور تک نہیں لے جا سکتا، یعنی ایک جزئی واقعہ سے کلیہ نہیں بتا سکتا اور حکیم ایک جزئی واقعہ کو دیکھ کر چونکتا ہے اور یہ دیکھنا شروع کرتا ہے کہ آیا یہ واقعہ اسی جزئیہ تک محدود ہے یا آگے بھی بڑھ سکتا ہے؟ پس اگر اس میں کچھ وسعت نظر آتی ہے تو چند جزئیات پر منطبق کرنے کے بعد اسی جزئیہ کو وہ کلیہ کی شکل عطا

کرتا ہے اور اسی کو قانون کے نام سے موسوم کرتا ہے، مثلاً نیوٹن نے سیب کو گرتے ہوئے دیکھا، اس طرح ہر شخص دیکھتا ہے لیکن وہ چونکا کہ آخر کیوں گرتا ہے اس کو محسوس ہوا کہ زمین کی کشش کا نتیجہ ہے، اب اس کشش کی خاصیت کو اس نے دوسری چیزوں میں ڈھونڈنا شروع کیا بالآخر اُس نے اعلان کیا کہ فضا میں جتنے کرتے تیرے ہیں وہ سب جذب و کشش ہی کی زنجیروں میں جکڑے ہوئے ہیں، بہر حال نیوٹن نے فضا کی کڑوں کی خاصیت کا ایک علم حاصل کیا لیکن کون کہہ سکتا ہے کہ وہ ان کڑوں کا موجود تھا یا اُس نے اُن میں جذب و کشش کی خاصیت پیدا کر دی تھی، جو قانون پہلے سے موجود تھا صرف اس کا علم اُس نے حاصل کیا اس سے زیادہ نہ اُس نے کچھ کیا نہ کر سکتا تھا وہ خود کہتا ہے :-

”عالم فطرت کی یہ نیرنگیاں (جذب و کشش) واجب الوجود کے ارادہ کے سوا اور کسی شے سے ظاہر نہیں ہو سکتیں وہ واجب الوجود جو ہر جگہ اور ہمیشہ موجود ہے۔“

اور یہی حال سائنس کے تمام مسائل اور اختراعات کا ہے۔ بھاپ سے کیتلی کے ڈھکنے کو اٹھتے ہوئے سب ہی دیکھتے ہیں جس طرح اسٹیفن نے دیکھا لیکن اسٹیفن نے اس جزئی مشاہدہ سے ایک کلیہ پیدا کیا اور اس کلیہ کو فطرت کے دوسرے قوانین مثلاً لوہے کی لچک، پہیوں کی گردش، اسی قسم کے میکانیکی قوانین کے علم کے ساتھ والبتہ کر دیا اُس نے اپنے کسی پیدا کردہ قانون کو نہیں بلکہ قدرتی قوانین کو اس شکل میں نمایاں کیا ہے جسے ہم ٹرین کہتے ہیں۔

العرض صنعت و حرفت و الے قدرتی قوانین کے جزئیات سے کلیات کا علم حاصل کرتے ہیں لیکن کسی چیز کی ایجاد یعنی اس کو وجود بخشنا، ایک غریب انسان کے بس کی بات نہیں وہ فقط "عَلَّمَ آدَمَ الْأَسْمَاءَ كُلَّهَا" (سکھایا اللہ نے آدم کو سارے اسماء) کے اجمال کی تفصیل کر سکتا ہے اور یہی اسے دیا بھی گیا ہے۔

الحاصل جب سائنس کا سارا اندر مشاہدات اور محسوسات پر ختم ہو جاتا ہے تو خود

سائنس اور مذہب کے حدود

اندازہ کرو کہ جن سوالات پر مذہب کی بنیاد قائم ہے مثلاً عالم کا نقطہ آغاز کیا ہے جیسا کہ مکس نے کہا تھا کہ سائنس کا قدم آغاز اشیاء کی جانب چند قدم بھی آگے نہیں بڑھ سکتا، تو پھر آخری نقطہ تک اس کی رسائی کیونکر ہو سکتی ہے۔

پس سچ یہ ہے کہ سائنس جہاں اپنی تحقیقات ختم کر دیتی ہے مذہب وہیں سے اپنا درس شروع کرتا ہے، سائنس صرف عالم شہادت (عالم محسوس) کے چند واقعات محسوسہ کو کلیات کی شکل میں پیش کر کے اپنے بازو ڈال دیتی ہے، محسوسات کے آگے قدم رکھتے ہی اس پر ریشہ طاری ہو جاتا ہے وہ کچھ نہیں کہہ سکتی کہ آگے کیا ہے۔ اور مذہب انسان کا بہیں سے ہاتھ پکڑتا ہے اور غیب (عالم غیر محسوس) کے سارے اسرار کو اس کے سامنے بے نقاب کرتا چلا جاتا ہے، سائنس کچھ نہیں بتا سکتی کہ دنیا کی ابتدا کیونکر ہوئی، مذہب آتا ہے اور اس حقیقت سے پردہ اٹھا دیتا ہے۔ انسان مرنے کے بعد کہاں جاتا ہے اور اس پر کیا گزرتی ہے؟ سائنس اس کے جواب سے عاجز ہے اور مذہب اس کی تفصیل پیش کرتا ہے، دنیا کا آخری انجام کیا ہوگا؟ سائنس متحیر ہے کہ اس کا کیا جواب دے، مذہب آتا ہے اور اس

حیرت کو مٹا دیتا ہے۔

سائنس یہ تو بتاتی ہے کہ عالم کس کے لیے ہے، لیکن خود انسان کس کے لیے ہے اس مقصد کو متعین کرنے سے وہ عاجز ہے، مذہب آتا ہے اور اس مسئلہ کو بھی صاف کر دیتا ہے۔ الغرض مذہب کا جس عالم سے تعلق ہے سائنس کی ہدایت کا چراغ اس کے حدود تک پہنچتے ہی گل ہو جاتا ہے۔ میلن ایڈورڈ کہتا ہے اور سچ کہتا ہے کہ "عالم کے ان قوانین کی نسبت یہ کہنا کہ یہ محض بخت و اتفاق کے نتائج ہیں، یہ فرضی احتمالات اور عقلی گمراہیاں ہیں جسے لوگوں نے محسوسات کا لقب دے رکھا ہے فزیکل سائنس جاننے والا ہرگز اس قسم کا دعویٰ نہیں کر سکتا۔" (جوالہ الکلام مولانا شبلی)

اس کے بعد عوام الناس کا یہ خیال کہ سائنس کی جدید تحقیقات نے مذہب کی بنیادیں ہلا دی ہیں، جیسا کہ گنیزو نے غایت گستاخی کے ساتھ لکھا ہے کہ "ہم نے خدا کی عارضی خدمات کا شکر یہ ادا کر کے اس کو سرحد پار پہنچا دیا۔" (نحوۃ باللہ تعالیٰ شانہ) کس درجہ جاہلانہ اور مضحکہ خیز ہے۔ کسی نے خوب کہا ہے کہ

لہ میری مراد مولانا عبدالباری ندوی پروفیسر جامعہ عثمانیہ سے ہے مولانا نے مسلم ایجوکیشنل کانفرنس منعقدہ سورت میں ایک مقالہ "دینیات اور عقلیات" کے عنوان سے پڑھا تھا یہ رسالہ کانفرنس کی طرف سے شائع بھی کر دیا گیا ہے، باب تحقیق نے باوجود اختصار کے اس مقالہ کی کافی تسائش کی، حضرت مولانا تھا نوٹی نے تو دین و بے دینی کے درمیان سید آہنی اسی رسالہ کو قرار دیا ہے۔ خاکسار نے بھی اس کتاب کے ابتدائی حصہ میں مولانا کے اس مقالہ سے کافی نفع اٹھایا ہے۔ بلکہ مغربی مصنفین کے اقوال جو اس حصہ میں درج ہیں ان کی معقول تعداد مولانا ہی کے مضمون سے نقل کی گئی ہے۔ ۱۲ منہ۔

” اگر خشکی کی ٹرین سمندر کے جہاز سے ٹکرا سکتی ہے تو سائنس بھی مذہب سے ٹکرا سکتی ہے۔ “

مطلب یہ ہے کہ جب دونوں کے حدود جدا جدا ہیں ایک کی تنگ و دو محسوسات کے تنگ دائرہ تک محدود ہے اور دوسرا غیبی فضا کا شہباز ہے تو ان دونوں میں تصادم کا کیا مطلب ہو سکتا ہے۔ حافظ شیرازی رحمۃ اللہ علیہ سچ فرماتے ہیں ۷

عافلاں نقطہ پر کار وجود اندولے

عشق داند کہ دریں بادیہ سرگردانند

خلاصہ یہ ہے کہ سائنس اور مذہب بالکل دو جدا گانہ چیزیں ہیں نہ ان دونوں میں اختلاف ہے اور نہ ہو سکتا ہے ہم سائنس کے ذریعہ آسمان کے تاروں کو گن سکتے ہیں آفتاب کو ناپ سکتے ہیں، ہوا کو تول سکتے ہیں، سمندر کو خشک کر کے بادل بنا کر پانی برسا سکتے ہیں بلکہ ممکن ہے کہ آئندہ مردوں کو زندہ کرنے کی تدبیر بھی معلوم ہو جائے جیسا کہ حدیثوں سے معلوم ہوتا ہے کہ ” احياء موتی “ (مردے کو زندہ کر دینے) پر بھی آدمی قادر ہو جائے گا بلکہ زندہ کرے گا دوسرے لفظوں میں اسی کو یوں بھی ادا کر سکتے ہیں کہ :-

لہ دجال کی حدیثوں میں اس کا ذکر ہے کہ منجملہ اور باتوں کے وہ مردے کو بھی زندہ کرے گا۔ حدیثوں کا صحیح ذخیرہ دجال کی اس خصوصیت کے ذکر سے معمور ہے بلکہ دجال کی یہ خصوصیت کہ چالیس دن کی مختصر مدت میں کرۂ زمین کے شمال و جنوب مشرق و مغرب کی ہر آبادی میں پہنچ جائے گا یعنی بعد مسافت کے مسئلہ کو گویا درجہ صفر تک پہنچا دے گا۔ یامون سون پر قابو یا فتنہ ہو کر جہاں چاہے گا پانی برسا لے گا آپ اگر غور کریں گے

(باقی صفحہ آئندہ پر)

” انسان زندگی کے قانون سے بھی واقف ہو جائے گا۔“

اور سائنسدانوں کا بھی بیان ہے کہ ہم نے ”تخم حیات“ (پروٹوپلازم) کا پتہ چلا لیا ہے، کیمیا والے کہتے ہیں کہ تخم حیات کا ربن آکسیجن، نائٹروجن کی باہمی ترکیب سے تیار ہوتا ہے۔ تو سائنس یہ سب کچھ کر سکتی ہے اور ہم منتظر ہیں کہ وہ ایسا کرے کیونکہ ہمارے بہت سے ایمانی دعوؤں کی توثیق انھیں انکشافات پر موقوف ہے لیکن بائبل ہمیں مذہبی سوالات کے حل میں سائنس اس طرح عاجز رہے گی جس طرح پہلے تھی اور اس وقت تک ہے۔ فرض کیجئے کہ کیمیائی عناصر کی ترکیب سے ہم نے زندگی کو پیدا کر بھی لیا تو اس سے یہ مسئلہ کہاں حل ہوا کہ ان عناصر کی ترکیب سے زندگی کیوں پیدا ہو جاتی ہے اس کی مثال ایسی ہے کہ زندگی کا راز کسی زمانہ میں یوں حل کیا گیا تھا کہ نرو مادہ کے باہمی اختلاط کا یہ نتیجہ ہے۔ لیکن اس وقت بھی یہ سوال پیدا ہوتا تھا کہ اس اختلاط سے یہ نتیجہ کیوں پیدا ہوتا ہے، اب یہ سوال اسی طرح باقی ہے گا کہ کاربن آکسیجن ہائیڈروجن نائٹروجن کی باہمی ترکیب سے زندگی کیوں پیدا ہو جاتی ہے؟ کیا جو شخص اس سے واقف ہے کہ تخم کو مٹی میں ملانے اور پانی دینے سے پودا پیدا ہو جاتا ہے۔ کیا اس نے اس سوال کو حل کر لیا کہ پودا کیوں پیدا

(حاشیہ صفحہ گذشتہ) سائنس کے رجحانات ان چیزوں کی تکمیل کی طرف ہیں، ریل، موٹر، ہوائی جہاز، ٹیلیفون، ریڈیو وغیرہ کا حامل بعد مسافت کی کمی کے سوا اور کیا ہے بارش برسانے کی جدوجہد بھی سنا جاتا ہے کہ سائنس کی دنیا میں جا رہی ہے پھر کیوں نہیں کہا جاسکتا کہ سائنس کا انتہائی عروج ممکن ہے کہ دجال ہی کے ہاتھوں پر مفدر ہو۔

ہوتا ہے؟ یہ ویسٹرن ٹیل نے بلفا سٹ کے لکچر میں ایک موقع پر کتنی اچھی بات کہی کہ
 ”لیکن کیوں؟ اس کا جواب ہمیشہ کے لیے اسی طرح ناممکن رہے گا
 جس طرح کہ پہلے رہا ہے۔“

امجد حیدر آبادی نے بھی اس مضمون کو ایک شعر میں ادا کیا ہے۔
 امجد ہر بات میں کہاں تک کیوں کیوں ہر کیوں کی ہے انتہا خدا کی مرضی
 الحاصل کسی شے کے آغاز کا پتہ چلانا اور اس کے آخری انجام تک پہنچنا سائنس
 کی رہنمائی میں ناممکن ہے، چند قدم چل کر اس کو اپنی نار سائی کا اعتراف کرنا پڑتا
 ہے، علی الخصوص جب حواس اس کا ساتھ چھوڑ دیتے ہیں اور یہی حال انجام کا
 ہے آئندہ کیا ہوگا، موجودہ قوانین کا آئندہ کیا حال ہوگا، ان کے آثار و نتائج کیا
 ہوں گے؟ اس کا بھی کوئی قطعی جواب سائنس نہیں دے سکتی وہی یکسے جس نے
 آغاز کے متعلق انسان کے جاہل ہونے کا اقرار کیا تھا اب انجام کے متعلق بھی اسی
 اعتراف کا اظہار ان الفاظ میں کرتا ہے :-

”عالم تو بڑی چیز ہے سائنس کا معمولی قانون یہ ہے کہ جو پتھر بے سہارا
 ہوگا اس کو زمین پر گر پڑنا چاہیے لیکن ہمیشہ کیا یہی ضرور ہوگا۔“
 اس کے نزدیک یہ قانون قدرت نہیں بلکہ انسان کا وہی اھنافہ ہے اس کے
 اپنے الفاظ یہ ہیں :-

”وہ ڈراؤنا لزوم اور ضروری ہونے کا قانون کیا ہے؟ جس نے
 لوگوں کو اس قدر خائف اور وحشت زدہ بنا رکھا ہے، سچ پوچھو تو
 یہ ہمارے واہمہ کا ایک گھڑا ہوا بھوت ہے، سائنس ہی کا یہ قانون

ہے کہ پتھر جب بے سہارا ہوگا تو اس کو زمین پر گر پڑنا چاہیے لیکن آئندہ وہ ہمیشہ گر ہی پڑے گا یعنی اس کے خلاف ہونا ناممکن ہے یہ ایک ایسی زائد نشے کا اضافہ ہے جس کا نہ تو مشاہدہ اور واقعات میں نشان ملتا ہے اور نہ کہیں اس سے کا پتہ چلتا ہے۔

(ماخوذ از فرنیکل بلس آف لائف)

یعنی یہ ایسا حکم ہے جس کی شہادت ہمارے حواس نہیں دیتے۔ سائنس کی یہ رائے تو انجام کے متعلق تھی رہا آغاز اس کے متعلق میں نے چند اقوال پہلے بھی درج کیے ہیں لیکن آخر میں یکسے ہی کے قول کو پیش کر کے اس بحث کو ختم کرتا ہوں۔

وہ اپنی کتاب "اصول و نتائج" میں لکھتا ہے:-

"وجود کی علت اولیٰ کا مسئلہ میرے حقیقہ قویٰ کی دسترس سے باہر ہے جتنی لایعنی ہر نہہ سرائیوں کے پڑھنے کا مجھے موقع ملا ان میں سب سے بدتر ان لوگوں کے دلائل ہوتے ہیں جو آغاز عالم کے متعلق متوسکافیا کرتے ہیں مگر ان لوگوں کے مہملات ان سے بھی زیادہ بڑھ جاتے ہیں جو یہ ثابت کرنا چاہتے ہیں کہ کوئی خدا نہیں ہے۔"

مذہب جن سوالات کو حل کرتا ہے میں نے بتایا
مذہبی سوالات اور فلسفہ
 ہے کہ ان میں اہم ترین سوال عالم کے آغاز و انجام
 ہی کا تھا، باقی سوالات انھیں دو سوالوں کی ذیلی اور تفصیلی شکلیں ہیں، سائنس
 تو یہ کہہ کہہ اکھاڑے سے نکل گئی کہ ان سوالات کا تعلق غیب سے ہے اور ہماری

بحث کا دائرہ چونکہ صرف محسوس قوانین تک محدود ہے اس لیے غیر محسوس قوانین کے سوالوں کا جواب ہمارے فرائض میں داخل نہیں اب فلسفہ کی اونچی دوکانیں سامنے آتی ہیں آؤ ذرا ان کی بھی سیر کر لیں۔

سنا جاتا ہے کہ اس علم میں محسوسات کی چار دیواریوں کو پہچاند کر محسوس قوانین کے دائرہ سے نکل کر ان امور کا بھی پتہ چلایا جاتا ہے جو مشاہدہ اور تجربہ کی گرفت سے باہر ہیں اور یہ ایک حد تک صحیح بھی ہے، فلسفہ کے شعبہ مابعد الطبیعیات (ٹیا فزکس) والوں نے ان سوالات کو بھی چھیڑا ہے جن کی گرہ کشائی کا محض مذہب حق دار تھا اور یہی وجہ ہے کہ دنیا کے کسی علم سے اگر مذہب کی ٹکڑ ہو بھی جاتی ہے تو وہ محض فلسفہ ہے، بلکہ فلسفہ کی صرف ایک شاخ مابعد الطبیعیات اور نہ ظاہر ہے کہ تاریخ، ریاضی، ہندسہ، کیمیا، طب اور دیگر میکانیکی علوم یا صنائع نے نہ کبھی مذہب کے میدان میں قدم رکھا اور نہ کبھی ان سے مذہب کو اختلاف ہوا، صرف فلسفہ ہی ایک ایسا علم ہے جس میں غیبی حقائق اور مذہبی امور کو عقلی گرفت میں لانے کی کوشش کی جاتی ہے اور اس کوشش میں کبھی کبھی وہ مذہب سے متصادم ہو جاتا ہے یہی معمولی تصادم ہے جس کی بنیاد پر اس نہ مانہ میں ہنگامہ برپا کر دیا گیا کہ علم نے مذہب کی بنیادیں ہلا دیں، حالانکہ میں بتا چکا کہ اگر "علم" سے مراد مابعد الطبیعیات کے سوا کوئی اور علم ہے تو اس سے نہ یاد بے بنیاد، گندہ اور فرہ جھوٹ ممکن نہیں اور اگر صرف مابعد الطبیعیات مراد ہے تو اس میں شبہ نہیں کہ یہ ایک حد تک درست ہے لیکن فلسفہ کے نادان مرید اپنے پیروں کو جتنی بلند ہی پر لے جا کر اڑانا چاہتے ہیں واقعات بتائیں گے کہ وہ قطعاً اس کے مستحق نہ تھے۔

تفصیل اس اجمال کی یہ ہے کہ مابعد الطبیعیات میں جن امور کے متعلق رائے قائم کی جاتی ہے چونکہ ان کا تعلق مشاہدات اور تجربات سے نہیں ہوتا اس لیے کچھ تیاریاں اور تخمینے، ظنون اور اندازے ہوتے ہیں جن کے بل پر رائے قائم کرنے کی کوشش کی جاتی ہے۔ اس کا لازمی نتیجہ یہ ہے اور یہی ہونا بھی چاہیے کہ ان رایوں میں اختلاف اور تبدل و اختلاف پیدا ہو جائے، ہر شخص اپنی دماغی خصوصیت، موروثی اثرات اور ماحول کے غیر شعوری تاثرات کے تحت ایک تجویز پیش کرتا ہے جو دوسرے سوچنے والوں سے بالکل مختلف ہوتی ہے، اس کا صحیح اندازہ فلسفہ کی تاریخ پڑھنے سے ہوتا ہے، ایسا معلوم ہوتا ہے کہ چند اندازے ہیں جو آنکھ سے ہاتھی کو دیکھ نہیں سکتے اور صرف چھو کر اس کی شکل و صورت کے متعلق رائے قائم کر رہے ہیں۔ ہر ایک نئی مثالوں اور جدید تشریحوں کے قالب میں اپنے نتائج کو ڈھال کر پیش کر رہا ہے گویا ع

صورت نا دیدہ را تعین بہ تخمین کردہ اند

بہر حال یہ آپس میں جتنا چاہیں الجھیں مجھے اس سے کیا بحث میں تو صرف یہ دکھانا چاہتا ہوں کہ فلسفہ اور مذہب کے اختلاف کا بظاہر اس زمانہ میں بڑا ڈنکا پیٹا جا رہا ہے دیکھیں تو سہی اس طبل بلند بانگ کے اندر کبھی کچھ ہے؟

فلسفہ کے چار اسکول

فلسفیوں کے ان تمام اختلافات کو پیش نظر رکھ کر اس زمانہ میں فلسفہ کو چار اسکولوں میں تقسیم کیا گیا ہے اب آؤ اور دیکھو کہ ان اسکولوں میں کتنے ایسے اسکول ہیں جنہوں نے مذہب سے پنجہ آزمائی کی کوشش کی ہے۔ یوں تو کہنے کو بہت کہا جاتا ہے۔ لیکن واقعہ یہ ہے کہ ان چار اسکولوں میں سے صرف ایک اسکول ایسا ملے گا جس کو مذہب کا صحیح معنوں میں حریف اور مد مقابل کہا جاسکتا ہے ورنہ اس کے علاوہ دو اسکول صرف یہی نہیں کہ مذہب کے وہ مخالف ہیں بلکہ اس کے حامی اور مددگار ہیں اور تیسرا اسکول ایسا ہے جو اگر موافق نہیں ہے تو اس کو مذہب کی مخالفت سے بھی کوئی سروکار نہیں ذیل میں ہر ایک اسکول کے اصولی نقطہ نظر کو بیان کر کے بتایا جائے گا کہ ان کا مذہب پر کیا اثر پڑتا ہے۔

لیکن اس سے پہلے کہ ان فلسفیانہ مذاہب کا تذکرہ کیا جائے یہ معلوم کر لینا چاہئے کہ فلسفہ کے ان مکاتب خیال کے اختلاف کی بنیاد ہے؟

فلسفہ کے ان اسکولوں کے اختلاف کی بنیاد | بات یہ ہے کہ عالم محسوس جس میں عناصر جمادات

نباتات حیوانات سب شریک ہیں مجموعی حیثیت سے غور کرنے کے بعد ان میں دو قسم کے صفات نظر آتے ہیں، حیاتی اور غیر حیاتی مثلاً طول، عرض، عمق، رنگ، شکل، وزن، روشنی، حرکت، حرارت، برودت وغیرہ صفات ہیں یعنی ان کو زندگی کے ساتھ کوئی خاص خصوصیت نہیں، مردہ اور زندہ ہر قسم کے موجودات میں یہ صفات ہیں جنہیں ہم بغیر زندگی کے سوچ ہی نہیں سکتے۔ اسی لیے ان کا نام حیاتی صفات ہے اب عالم محسوس کی آن ہی دو مختلف قسم کی صفات کو سامنے رکھ کر متفرق سوچنے والوں نے مختلف رائے قائم کیں۔ ان ہی رائیوں کو اجمالی طور پر چار اسکولوں میں تقسیم کیا گیا ہے۔

ثنویت (۱) فلسفہ کا پہلا اسکول ثنویت کا ہے اس کے ماننے والوں کا خیال ہے کہ صفات و آثار کے یہ دو مختلف مظاہر (حیاتی و غیر حیاتی) چونکہ

باہم ایک دوسرے سے بالکل جدا ہیں اس لیے ان دونوں کے سرچشموں کو بھی علیحدہ ہی ماننا چاہیے اسی بناء پر انھوں نے عالم کی بنیاد دو چیزوں پر قائم کی۔ ایک روح یا خدا جو حیاتِ مطلق ہے اور عالم کے سارے حیاتی صفات مثلاً ادراک اور علم و ارادہ وغیرہ کا وہی منشا و مرجع ہے۔ دوسرا مادہ جو کائنات کے تمام غیر حیاتی کا مصدر اور سرچشمہ ہے۔

یہ وہ خیال ہے جس کی ابتدا ارسطو سے مانی جاتی ہے۔ متاخرین میں ڈیکارٹ تک فلسفیوں کا بڑا اگر وہ فلسفہ کے اسی مکتب خیال کا پیرو ہے۔

فلسفہ کے اسکولوں میں جب خدائے زندہ و قادر کا کھلے لفظوں میں اقرار کیا جاتا ہے اور خدا ہی پرندہ ہی ایوان کے سارے ستون مثلاً عبادت، اخلاق، سزا و جزا، حشر و نشر وغیرہ قائم ہیں تو اس اسکول کو نفسِ مذہب کی مخالفت سے ظاہر ہے کیا

سروکار ہو سکتا ہے۔

فلسفہ کا دوسرا اسکول تصور یہ ہے کہ ان کا خیال ہے کہ جس طرح حیاتی صفات
تصور یہ (۲) کا سرچشمہ خدا یا روح ہے اسی طرح غیر حیاتی صفات بھی اسی کی جلوہ آبرائیوں

نام ہے، یہاں کچھ نہیں ہے اور جو کچھ بھی ہے وہ صرف روح (یعنی خدا) کے مختلف صفات
ظہور مختلف حیثیتوں سے ہو رہا ہے۔ الغرض ان لوگوں کے نزدیک مادہ ایک بے معنی
چیز ہے یعنی صرف روح یا خدا اور اس کے مختلف جلوے ہیں۔ اس خیال کی ابتدا
ملاطون سے ہوئی اور کسی نہ کسی شکل میں اس زمانہ کے تمام سربرآوردہ فلاسفہ پر کل
لے کر برگسان تک اسی خیال کی تائید پر مصر ہیں۔

ظاہر ہے کہ جب اس مسلک میں خدا کا اقرار اتنی بلند آہنگیوں کے ساتھ کیا جاتا
ہے کہ اس کے سوا کسی دوسری چیز کا ماننا بھی انہیں گوارا نہیں تو فلسفہ کے اس
مکتب کو بجائے دوست کے مذہب کا دشمن کیسے کھڑا یا جا سکتا ہے۔

ان لوگوں کا خیال تصور یہ ہے بالکل برعکس ہے ان کا دعویٰ ہے کہ
جس طرح غیر حیاتی صفات کا سرچشمہ ارسطو وغیرہ کے نزدیک مادہ

یہ اسی طرح حیاتی صفات بھی وہ اصل مادہ ہی کی ایک شان ہیں۔

مادہ اپنی ابتدائی حالت میں صرف طول و عرض، نرمی و سختی وغیرہ کی صفات
موصوف تھا لیکن رفتہ رفتہ اس میں نئے نئے صفات کا اضافہ ہوتا رہا پہلے نشوونما
یا لیدگی کی صفت پیدا ہوئی اور یوں ہی بڑھتے بڑھتے ایک درجہ مادہ کا وہ بھی
کہ اس میں ذہن اور اک، شعور، تخیل، ارادہ، تعقل وغیرہ صفات پیدا ہو گئے
رض یہ سارے صفات براہ راست مادہ ہی کے ہیں، حیات، زندگی، روح،

یہ سب الفاظ بے معنی ہیں ان کے نزدیک یہاں کچھ نہیں ہے اور جو کچھ بھی ہے صرف مادہ ہے، جمادات سے لے کر انسان تک جن مظاہر و آثار کا ظہور ہو رہا ہے یہ سب مادہ ہی کی مختلف نیرنگیاں ہیں۔

الغرض فلسفہ کے اس مکتب فکر میں عالم کا سرچشمہ ایک بے حس و بے جان مردہ کو مانا جاتا ہے۔ اس خیال کی بنیاد آج سے تقریباً ڈھائی تین ہزار برس پیشتر حکیم (دیمتراطیس) نے رکھی ہے اور اس وقت تک یورپ کے جن لوگوں کو مسلک مادیت پر اصرار ہے وہ دیمتراطیس ہی کے خیالات کی آواز بانہ گشت ہے۔

بلاشبہ فلسفیانہ مکاتب خیال میں یہی ایک ایسا مسلک ہے جسے مذہب کا صحیح معنوں میں حقیقی حریف و مد مقابل قرار دیا جاسکتا ہے کیونکہ اسی میں خدا کو ہٹا کر اس کی جگہ مادہ کو تخت نشین کرنے کی کوشش (العیاذ باللہ) کی گئی ہے اس گروہ کا یہ اعلان ہے کہ مادہ اور قوانین مادہ نے عالم کو پیدا کیا اس کے مسئلہ سے بے نیاز کر دیا۔ یعنی اب اس کو کسی خالق کی ضرورت نہیں رہی۔ اسی مسلک کی ایک تعبیر یہ بھی ہے کہ مادہ ہی مادہ کائنات ہے جو خود اپنے رحم سے نتائج برآمد کرتی رہتی ہے۔

یہ فلسفہ کا چوتھا اسکول ہے، ارتیابیت کے معنی شک کے ہیں

ارتیابیت (۱۴) اس لفظ کی طرف منسوب کر کے اس مسلک کا نام ارتیابیت رکھا گیا ہے۔ ان بے چاروں نے فلسفہ کی ان ہنگامہ آرائیوں کو دیکھ کر اپنی پناہ گاہ اعترافِ جہل و افسردہ عجز کے سایہ میں بنائی ہے یہ کہتے ہیں کہ ہم کو کچھ نہیں معلوم کہ اس عالم محسوس کا اصلی سرچشمہ کیا ہے مادہ ہے یا خدا ہے، ان کا بیان ہے کہ چونکہ یہ باتیں ہماری سرحدِ ادراک سے باہر ہیں، عقل انھیں اپنی گرفت میں نہیں لے

سکتی۔ اس لیے اس پر بحث ہی فضول ہے، نظر میں ہم خدا اور مادہ دونوں کے اقراء
 و انکار سے علیحدہ رہتے ہیں ان ہی لوگوں کا نام اتیہا جی ہے۔ اگرچہ یہ مسلک بھی قدیم
 ہے لیکن پچھلے دنوں یورپ میں مہیوم اسپنسر لکھتے وغیرہ نے اس مسلک کو فروغ دیا۔
 اب تم اندازہ کرو کہ فلسفہ کے اس اسکول کا بھی مذہب پر کیا اثر پڑتا ہے۔ یہ
 سچ ہے کہ اس مسلک سے مذہب کی تائید نہیں ہوتی لیکن تردید بھی تو نہیں ہوتی،
 ہم اس مسلک کے متعلق کہہ سکتے ہیں کہ ثنویت اور تصورات کی طرح اگر یہ مذہب کا دست
 نہیں ہے تو مادیت کی طرح دشمن بھی نہیں، بلکہ اگر غور کیا جائے تو یہ لوگ جنہوں نے
 یہ جان کر کہ غیبی حقائق تک عقل و حواس کے ذریعہ سے رسائی نہیں ہو سکتی گو یا عملاً
 مذہبی راہنماؤں کی ضرورت کو تسلیم کر لیا ہے، صاف لفظوں میں اس کا اعلان نہ کریں
 لیکن بقول شخصے ہے

”چشم و ابرو کے اشارہ سے اقراء پنہاں ٹپکا پڑتا ہے۔“

لکھتے کے قلم سے اپنے مجموعہ مضامین کی چھٹی جلد میں (جو مہیوم پر ہے) یہ جملہ
 بے ساختہ نکل گیا۔

”اگر مجھ کو خالص مادیت اور خالص تصورات میں سے کسی ایک کو اختیار

کرنا ہی پڑے تو میں تصورات کو قبول کرنے پر مجبور ہوں گا۔“

بہر حال اوپر کی تفصیل سے یہ امر بخوبی ثابت ہو گیا کہ فلسفہ اور مذہب کی جنگ
 عوام الناس کے جاہلانہ خیالات کا نتیجہ ہے۔ عموماً اس کے مدعی وہی لوگ ہیں جو فلسفہ

لے یعنی مولانا عبدالباری ندوی

اور مذہب دونوں سے ناواقف ہیں ورنہ سچی بات وہی ہے جو بیکن سے منقول ہے کہ
 "فلسفہ کا قبیل اور سطحی علم، الحاد کی طرف مائل کر دیتا ہے لیکن اس کا گہرا
 علم مذہب سے قریب اور قریب تر کرنے میں معاون ثابت ہوتا ہے۔"
 (مضمون "دہریت" مندرجہ مضامین بیکن ص ۱۲۱ کالٹنر پابلیکٹ کلاسکس)

بہر حال ٹھیک۔ جس طرح مذہب اور سائنس کی جنگ ایک گپ اور افسانہ پارہینہ
 سے زیادہ وقعت نہیں رکھتی تھی قریب قریب یہی حال فلسفہ اور مذہب کی باہمی آویزش
 کی داستان کا بھی ہے اور جیسا کہ میں نے بتایا تھا کہ سائنس کے حدود میں نہ مذہب
 قدم رکھتا ہے اور نہ مذہب کے حدود میں سائنس قدم رکھ سکتی ہے، ایک کا کام
 دوسرا انجام نہیں دے سکتا۔

مذہب سے الگ ہو کر صرف "سائنس" کے بھروسہ پر چلنے والوں کا انجام
 کیا ہوگا یا کیا ہو سکتا ہے، اب تو سب کے سامنے آچکا ہے، لیکن اس سے پہلے
 بھی چونکانے والوں نے دنیا کو چونکا یا تھا، ڈاکٹر الفریڈ ایون نے اپنی مشہور
 تقریر میں ایک دفعہ جتلا یا تھا جو سابق "جنگِ عظیم" کے ہولناک نتائج کے مشاہدہ
 کے بعد انھوں نے کی تھی۔

قوائے فطرت سے کام لے کر ہم نے انسان کے لیے نئی سہولتیں بہم
 پہنچائی ہیں، لیکن خود انسان اب بھی وہی ہے جو پہلے تھا، میں اپنی
 جوانی کے زمانہ میں خیال کرتا تھا کہ ایجادات اور سائنسی انکشافات
 کی یہ ترقیات، قوائین فطرت کی روز افزوں طلسم کشائیاں، علم و عمل کی
 کاہ فرمائیاں، انسان کی سرشت کو تبدیل کر کے رہیں گی، اور میرا خیال

تھا کہ انجینری کی تعلیم و اشاعت سے سخت دلوں میں نرمی آ جائے گی، جذبات کی بہیمیت مدھم پڑ جائے گی، لیکن جنگ نے میری آنکھیں کھول دیں اور میں نے دیکھا کہ وہی علوم و فنون اور انجینری کی ساری حکمتیں اور صنایعیاں جن سے انسان کی خدمت کی جا سکتی تھی اُلٹی اُس کے حق میں دشمن بن گئیں اور اس کی وحشت و سنگ دلی، تفاوت و بہیمیت اور درندگی میں ان آلات سے بدرجہا اضافہ ہو گیا، اور تخریب و بربادی قتل و ہلاکت کی قوتوں کے عظیم الشان انجن ہم جانوروں کے ہاتھ آ گئے۔ اسی کی تعبیر لسان العصر مرحوم نے اپنے اس مشہور شعر میں فرمائی تھی :-

جان ہی لینے کی حکمت میں ترقی دیکھی موت کا روکنے والا کوئی پیدا نہ ہوا !

خون کے سمندر میں آج آدم کی اولاد جس بے کسی کے ساتھ ہاتھ پاؤں مار رہی ہے کیا اس تماشے کے بعد بھی مرحوم اکبر کے فقہ کو صرف فقہ کہہ کر کوئی ٹال سکتا ہے۔ هل یجزون الا ما كانوا يعملون -

اور نتیجہ تو عملی نقطہ نظر سے لادینی سائنس نے بنی آدم کے سامنے پیش کر دیا ہے وہاں فکر می و عملی نقطہ نظر سے علم کی جدید نشات نے ہمیں کس مقام پر لاکر کھڑا کر دیا ہے ایک شہادت اس سلسلہ کی بھی سن لیجیے، ڈاکٹر ڈبلو ہیرنگ اپنے مقالہ "زمانہ اور اس کے اسرار" میں لکھتے ہیں -

"طبیعیاتی حکیم، اب بھی ناپ تول میں لگا ہوا ہے اور بڑے جوش و خروش تن دہی کے ساتھ، لیکن اب اُسے یہ نہیں معلوم ہوا ہے کہ آخر وہ کس چیز کو ناپ رہا ہے یا یہ کہ جسے اپنے خیال میں ناپ رہا ہے اُسے وہ واقعی ناپ رہا ہے اس کا

فلسفیانہ سکون خاطرِ خصت ہو چکا ہے اس کی طبعیات اور مابعد الطبعیات کی دھندلی
فضائیں گم سہی ہوتی جا رہی ہے۔ خاص کر مسئلہ اصنافیت اور مسئلہ زبان پر اُس کے
اثرات کے انکشاف کے بعد طبعیاتوں کے ظنیات و مثبتات عالم کے مستقبل کی بابت
اُس کی بربادی اس کی فنا اس کی احیاء ثانی سے متعلق رمادہ اور زبان کے مسائل کو
شامل کرتے ہوئے اہم پر سیلاب کی طرح ابل پڑے ہیں اُن کا نام ریاضیاتی شاعری
خوب پڑ گیا ہے۔ "صدق یم دسمبر ۱۹۴۵ء"

بہر حال سائنس کی بحث بھی گزر چکی اور فلسفہ کے متعلق بھی آپ کو بہ تفصیل یہ
معلوم ہو چکا کہ اس کے دو بڑے اور مشہور اسکول تنزیت اور تصوریت نہ صرف خدا کے
قائل بلکہ اُس کے نہ بد دست وکیل ہیں اور زیادہ تر فلسفیوں کا حجان اُن ہی دونوں
خیالات کی طرف ہے، اسی طرح ارتیابیت والے اگر موافق نہیں تو انھیں مذہب کی
مخالفت سے بھی کوئی سروکار نہیں، البتہ فلسفیوں کی سب سے چھوٹی جماعت یعنی
مادیت والے ضرور صحیح معنوں میں مذہب کے مخالف کہے جاسکتے ہیں، اب ذرا
تفصیل کے ساتھ ہمیں اس پر نظر ڈالنی چاہیے کہ اس مخالفت کو بھی کس حد تک
اہمیت دی جاسکتی ہے۔

مادیت اور مادہ | بتایا جا چکا ہے کہ مادیت والے کہتے ہیں کہ ہر قسم کی صفات حیاتی
ہوں یا غیر حیاتی دونوں کا سرچشمہ مادہ ہے، اب دیکھنا یہ
کہ مادہ جس پر کائنات کی ساری عمارت اٹھائی گئی ہے خود کیا ہے یا مادہ کوئی چیز
ہے بھی یا نہیں۔

علم اور وہم میں فرق | یہ ظاہر ہے کہ بغیر جانے ہوئے ہم کسی چیز کے ہونے نہ ہونے

کا فیصلہ نہیں کر سکتے، جان کر کسی چیز کو ماننا یہ تو علم ہے اور بے جانے ہوئے کسی حقیقت کا اعتراف کر لینا اسی کا نام وہم ہے۔

اور کھلی ہوئی بات ہے کہ ہمارے علم اور جاننے کے ذوالع
الإنسان کے علمی ذوالع

ہمارے حواس ہیں ایسا شخص جو ہر قسم کے حواس سے

محروم ہو یقیناً وہ ہر قسم کے علم سے بھی محروم ہو گا زیادہ سے زیادہ اس کو کسی بات کا علم اگر ہو سکتا ہے تو یہی ہو سکتا ہے کہ "میں ہوں"۔

خوب سوچیے اپنی ذات کے اس حضور می شعور کے سوا اور بھی کسی علم کو وہ اپنے

اندہ پاسکتا ہے؟

یہ خیال کرنا کہ جن چیزوں کو ہم حواس سے نہیں دیکھتے

عقل کا حواس سے تعلق

کر سکتے ان کا علم عقل کے ذریعہ سے حاصل ہو سکتا ہے

ایک غیر فلسفیانہ خیال ہے۔

عقل حواس کے آگے آگے جاتی ہے یا سمجھے سمجھے چلتی ہے؟ اس پر غور کرنا

چاہیے، فرض کیجیے کہ ایک شخص مادہ نداد ہوا ہے کیا اس کی عقل آواز کے ذریعہ

تال اور مٹر کے متعلق کچھ بھی سوچ سکتی ہے، حالانکہ ہرے کے پاس عقل ہوتی ہے اور

کامل عقل ہوتی ہے، لیکن قوتِ سامعہ جس کے ذریعہ سے آواز کا علم حاصل ہوتا ہے

غریب ہوا اس سے محروم ہے اس لیے اس کی عقل بھی آواز کے متعلق کچھ نہیں سوچ سکتی۔

پس اصل یہ ہے کہ حواس جب کسی چیز کا علم ہم میں لاتے ہیں تو اس کے بعد عقل

ان کی ترتیب و تقسیم کر سکتی ہے اس سے مناسب نتائج نکال سکتی ہے۔ لیکن

جہاں ہرے سے حواس کی رسائی ہی نہ ہو ظاہر ہے کہ عقل کی رسائی وہاں تک ناممکن

ہے شیخ محی الدین ابن عربی رحمۃ اللہ علیہ کا یہ دعویٰ بالکل صحیح ہے کہ "عقل حواس کے تابع ہے نہ کہ اس کی حکمران" ڈاکٹر اقبال مرحوم نے شیخ کے اسی خیال کا ترجمہ اپنے شعر میں اس طرح کیا ہے:

فروع دانش ما از قیاس است قیاس ما از تقدیر حواس است

بہر حال یہ مسلم ہے کہ ہم اپنا حقیقی معلوم، اسی شے کو کہہ سکتے ہیں جس کا احساس ہمارے حواس کر سکیں اور ظاہر ہے کہ ہمارے حواس میں سے ہر حواس کا تعلق خاص خاص معلومات ہی تک محدود ہے، مثلاً قوتِ شامہ کا تعلق بو سے ہے۔ قوتِ سامعہ کا تعلق آواز سے ہے، قوتِ لامسہ کا تعلق سمٹی، نرمی، گرمی، سردی حرکت وغیرہ سے ہے، قوتِ باصرہ کا تعلق رنگ، روشنی، مقدار، شکل اور حرکت سے ہے علیٰ ہذا قوتہ ذائقہ کا تعلق تلخی و شیرینی وغیرہ سے ہے۔

اب اندازہ کرو کہ جن چیزوں کا احساس ہمارے حواس کو ہو رہا ہے، یا جنہیں وہ

مادہ کا محسوس ہونا ناممکن ہے

محسوس کر رہے ہیں، وہ کیا ہیں؟ کیا رنگ مادہ ہے، یا روشنی مادہ ہے، یا مقدار و شکل مادہ ہے؟ ظاہر ہے کہ یہ ساری چیزیں تو صفات ہیں پھر وہ چیز جس پر مادیت کی بنیاد قائم ہے۔ یعنی خود مادہ اس کو ان مادہ پرستوں نے کس راہ سے جانا؟ صرف یہی نہیں اب ذرا آگے غور کرو کہ خود یہ صفات کیا ہیں؟

کیا یہ محض ہمارے احساسات نہیں؟ اگر حواس نہ ہوں تو کیا پھر بھی ان صفات کے متعلق کوئی حکم کر سکتا ہے کہ وہ موجود ہیں، پس اگر یہ دعویٰ کیا جائے کہ صفات کا اثر ہمارے حواس پر نہیں پڑتا بلکہ حواس ہی سے یہ اثرات پیدا ہو رہے ہیں تو

اس کو کون غلط ثابت کر سکتا ہے، برعکس نے بیانگ دہل یورپ کے ماڈرن کو چیلنج دیا کہ اگر کوئی ہمارے اس دعوے کو غلط ثابت کر سکتا ہے تو وہ میدان میں آئے آج اس دعوے کو دو سو برس کے قریب گزرا چکے ہیں مگر واقعہ یہ ہے کہ مادیت کے کسی اسکول سے اس کا کوئی معقول جواب نہیں وصول ہوا صرف جرمن کے مشہور فاضل کانٹ نے لکھا:

”اس میں تو شک نہیں کہ ہم براہ راست جو کچھ جانتے ہیں وہ
کانٹ کا مذہب | صرف مظاہر یا ہمارے ذہن ہی کے تصورات (فنا منا)

(PHENOMENON) ہیں۔ باقی ذات یعنی (نومنا) (NOMENON) یا اشیاء کا کما ہی علم تو انسانی عقل کے لیے اس کا حصول قطعاً محال ہے، اُن کو کوئی شخص نہ جان سکتا ہے نہ کسی نے جانا ہے مگر ساتھ ہی ہم ان کے خارجی اور واقعی وجود کے قبول کرنے پر بھی بے بس ہیں جو اگرچہ بالذات مجہول ہیں لیکن ہمارے معلومات حسّی اور کیفیات ذہنی کی وہی علت ہیں یہ دعوے کہ ہمارے معلومات کا کوئی مثنی یا شبہ باہر میں ہوتا ہے غلط ہے، اور ہمارا احساس ہے اور وہ ہم میں ہے، کانٹے میں اس کا مثنی یا شبہ موجود نہیں ہے، وہ چیز جسے ہم کانٹے کے لفظ سے تعبیر کرتے ہیں اس کے متعلق ہم کچھ نہیں جانتے کہ وہ کیا ہے صرف اتنا کہہ سکتے ہیں کہ وہی ہمارے درد کا سبب ہے، اس لیے میں کہتا ہوں کہ ہمارے ذہنی محسوسات کا کوئی نہ کوئی بیرونی سبب ہم سے باہر ضرور موجود ہے جس کی تعبیر زیادہ سے زیادہ ہم ان الفاظ میں کر سکتے ہیں کہ وہ انجانی کوئی چیز ہے ٹھیک ہمارے مثال اس پیدائشی اندھے کی ہے جو اپنی قوت لامسہ سے گرمی کو محسوس کر سکتا ہے جو آفتاب کا اثر یا (معلول) ہے لیکن یہ نہیں جان سکتا کہ اس کی علت یعنی خود (آفتاب) کی شکل و

صورت کیا ہے۔"

کانٹ کی اس ساری گفتگو کا خلاصہ یہ ہے کہ ہمارے اثرات اور احساسات کا ہم سے باہر کوئی نمونہ یا شبیہ یا مثنی تو موجود نہیں لیکن کوئی چیز ایسی ضرور ہے جو ہم میں رنگ و بو آواز وغیرہ کے احساسات کو پیدا کرتی ہے۔

الغرض اس کے نزدیک مادہ کی حقیقت کل اتنی ہے کہ وہ ہمارے احساسات کی علت ہے باقی وہ کیا ہے زندہ ہے یا مردہ یا کچھ اور، اس سے وہ بالکل علیحدہ رہنا چاہتا ہے کہ اسے اس کی تشریح ان لفظوں میں کرتا ہے :-

"آخر کار ہم ہیبت ناک مادہ کی نسبت اس سے زیادہ کیا جانتے ہیں کہ

وہ ہماری شعوری کیفیات کی ایک انجانی اور فرضی علت کا نام ہے۔"

وہی اپنے مقالہ منلزم اینڈ آئیڈیلزم میں لکھتا ہے:

"آج کل سائنس اس سے زیادہ کسی بات کو نفرت کی نگاہ سے نہیں دیکھتی

کہ رمیٹریلزم، مادیت کا انتساب اس کی طرف ہو اس لیے کہ بہر حال

رمیٹریلزم کی وقعت ایک فلسفیانہ ڈراگما، ادعا سے زیادہ نہیں۔"

بقول کانٹ اپنی شعوری کیفیات
کی علت کو خارج میں ماننے

کیا مادہ ہمارے احساسات کی علت ہے

پر کیا ہم واقعی بالکل بے بس ہیں؟ کانٹ کے خیال کی بنیاد اس پر ہے کہ ہمارے حواس

میں کوئی شعوری کیفیت یا احساسی اثر اس وقت تک پیدا نہیں ہوتا جب تک کہ وہ

دوسری چیز سے متاثر نہ ہو، مثلاً ٹھنڈک کا اثر منہ اور نہ بان کو اس وقت تک نہیں ہو

سکتا جب تک کہ برف نہ بان پر نہ رکھی جائے، اس لیے ضرور ہے کہ ہم اپنے مختلف

احساسات کے لیے مختلف اسباب کو فرض کر لیں، مگر غور کر دو کہ اس میں بھی ایک مخالطہ ہے بلا شک ٹھنڈک کا احساس بغیر برف کے نہیں ہو سکتا لیکن خود برف کیا ہے کانٹ اس کو بھول گیا جس کو ہم برف کہتے ہیں وہ دراصل ایک سفید سخت دبیز سی چیز ہے اور یہ سارے صفات قوتہ ذائقہ کے نہیں بلکہ قوتہ لامسہ اور باصرہ کے احساسات ہیں پس کہنے والا کہہ سکتا ہے کہ ایک حواس کے احساسات جب دوسرے حواس کا سبب بن جاتے ہیں تو اس وقت ہم یہ بھول جاتے ہیں کہ جس طرح پھپھلا احساس صرف احساس ہی ہے۔ اسی طرح پھپھلا بھی ہمارے دوسرے حواس ہی کا اثر تھا۔

خلاصہ یہ ہے کہ جب ہمارا علم صرف ہمارے احساسات تک محدود ہے تو کانٹ کا یہ کہنا کہ ان احساسات کا سبب احساسات کے سوا ہے گویا یہ ماننا ہے کہ ہم احساس سے باہر بھی قدم رکھ سکتے ہیں اور ان کو جان سکتے ہیں حالانکہ ثابت ہو چکا ہے کہ اس دائرہ سے باہر پاؤں نکالنا ہمارے لیے ناممکن ہے۔

بہر حال کانٹ نے بہت زور لگا کر علت کی آڑ میں مادہ کو دم توڑتا ہوا چھوڑا تھا لیکن حقیقت نے ثابت کر دیا کہ یہ آڑ بھی بے کاہ ہے اور وہ چیز جس کو مادہ کے نام سے پکارا جاتا ہے اس کا وجود مادہ پرستوں کے دماغوں میں ہو تو ہو لیکن واقع میں اس کے وجود کا کوئی ثبوت نہیں۔

اثباتِ مادہ میں بعضوں کا یہ کہنا کہ صفات

بغیر موصوف اور محل کے کس طرح پائے جا

کیا مادہ محل اور موصوف ہے

سکتے ہیں آخر سفیدی بغیر کپڑے کے کیسے متصور ہو سکتی ہے، یہ بھی صرف مخالطہ ہے، میں کہتا ہوں کہ صفات کے لیے موصوف کا ہونا کیا ضرور ہے نا، نگہ میں کچھ صفات

ہیں مثلاً سرخی، اندوی، رنگ، شیرینی، مزہ، گول شکل وغیرہ اب اگر ان تمام صفات کو ایک ایک کر کے نازگی سے ہم نکال لیں تو پھر اس کے اندر کیا چیز رہ جاتی ہے جس کا نام مادہ رکھا جائے گا، علاوہ اس کے خود یہ صفات جب صرف ہمارے احساسات ہیں تو ذہن کے سوا ان کے لیے کسی اور محل کے تلاش کرنے کی ضرورت ہی کیا ہے۔

کیا مادہ حقیقت ہے؟ | اسی طرح بعضوں کا خیال ہے کہ صفات تو بدلتے رہتے ہیں لیکن ہر شے کی ایک حقیقت ہوتی ہے جو تمام تغیرات میں بطور قدر مشترک کے قائم رہتی ہے اور وہی مادہ ہے۔ یہ بھی ایک سطحی مغالطہ ہے واقعات سے اس کو بھی سرکار نہیں یہی تو ہمارا مطالبہ ہے کہ صفات کے علیحدہ کر لینے کے بعد بتاؤ کہ کیا چیز رہ جاتی ہے جس کا نام تم نے مادہ رکھا ہے جو چیز بتائی جاسکتی ہے وہ صفت ہو گی، اور جو صفت نہیں ہے اس کو نہ بنانے والا جان سکتا ہے اور نہ وہ جان سکتا ہے جس کو بتایا جائے گا کیونکہ جو اس کا علم صرف صفات تک محدود ہے اور جو اس کے سوا ہمارے پاس صحیح علم کا کوئی دوسرا ذریعہ نہیں۔

بہر حال مادہ جس کی تعریف اسطو کے نزدیک یہ تھی کہ وہ نہ ایک ہے نہ چند، نہ واحد ہے نہ کثیر، نہ ثقیل ہے نہ خفیف، نہ عار ہے نہ بار، یعنی اس کوئی ایجابی (ثبوتی) صفت نہیں پائی جاتی گویا وہ "کچھ نہیں" (لا شے) کے مترادف ہے، یا جیسا کہ دیمقراطیس کہتا ہے کہ وہ سالمات اور چھوٹے ذرات کا مجموعہ ہے، یا جیسا کہ اب حال میں کہا جاتا ہے کہ وہ برقی پاروں سے مرکب ہے اور ایٹر کے سمندروں میں

تیرتا پھرتا ہے، یہ سب ایک ایسے خواب کی تعبیر ہے جسے کسی نے نہیں دیکھا، کیونکہ تفصیل سے بتا دیا گیا کہ علمی ذرائع سے ہم بجز احساسات کے کچھ جان ہی نہیں سکتے اور جو چیز ان احساسات کے سوا عقل کے زور سے ثابت کی جائے گی خواہ اس کی تعبیر کسی لفظ سے بھی کی جائے لفظ کے سوا اس کے نیچے اور کچھ نہیں ہو سکتا پس وہ لفظ جس کے بل بوتے پر سطحیوں نے یہ غل مچا دیا کھا تھا کہ احبہ ام سماوی سے لے کر سمندروں کی تہ تک جو کچھ ہے سب انہی اور عدیم الفنا مادہ اور انہی رقت کی نیرنگیوں کا تماشہ ہے، ارضی، سماوی، عضوی، غیر عضوی، ساری کائنات کا ایک ایک ذرہ اور تمام حوادث بلا استثناء مادہ ہی کے ناقابل تقسیم ذرات کے باہمی اجتماع کے تعامل سے پیدا ہوئے ہیں، آپ نے دیکھا کہ جس اینٹ پر یہ ساری عمارت کھڑی کی تھی وہ مادہ تھا جس کو تحقیق نے ثابت کر دیا کہ بجز ایک خود تراشیدہ وہم کے اس کی اور کوئی وقعت نہیں ہے، اب مادیوں کے پاس کیا کھا ہے جس پر وہ اپنے قدم جما سکتے ہیں :-

پتہ وہی گریہ پڑا کبوتر کا جس میں نامہ بندھا تھا دلبر کا

ہمارے مندوم و محترم مولانا عبدالباری ندوی نے اپنے رسالہ "مذہب و عقلیات میں اس موقع پر غالب کے اس مشہور شعر کو خوب چپاں کیا ہے۔

تھی خبر گرم کہ غالب کے اڑیں گے پتہ دیکھنے ہم بھی گئے تھے پہ تم اثنانہ ہوا

بہر حال سائنس اور فلسفہ کے حدود کو متعین کرتے ہوئے یکایک ہم اس قطع نتیجہ تک خود بخود پہنچ جاتے ہیں کہ یہ سوالات یعنی ہم اور ہمارے احساسات (عالم) کی ابتدا کیا ہے، خود ہمارا، ہماری قوم، ہماری جنس ہماری گزشتہ اور آئندہ نسلوں کا اور اس عالم کا انجام کیا ہے؟ یہاں ہم کیوں ہیں؟ ہماری فطری آرزو مثلاً بقائے دوام کی

خواہش غیر محدود ہونے کی تمنا، زندگی کی موجودہ کش مکش سے نجات پانے کی کوشش وغیرہ کا لحاظ کرتے ہوئے کس دستور العمل کی پابندی ہمیں کرنی چاہیے۔

ثابت ہو چکا ہے کہ ان مذہبی سوالات کو علم کے معمولی ذرائع (عقل و حواس کی رہنمائی میں ہم کسی طرح حل نہیں کر سکتے، اور جو شخص بھی ان کو عقل و حواس کے ذریعہ حل کرنا چاہے گا وہ یقیناً بغیر جانے ہوئے کسی چیز کو مان لے گا۔ یعنی وہ ہم کا شکار ہو جائے گا۔

اور جس طرح یہ ناممکن ہے اسی طرح یہ بھی قطعاً محال ہے کہ ان سوالات کو فطرتِ انسانی سے ہمیشہ کے لیے نکال دیا جائے انسان جب تک

کیا یہ مذہبی سوالات فطرتِ انسانی سے نکل سکتے ہیں۔

جیوان نہیں بلکہ انسان ہے، اس کی ذہنی وسعت اور دماغی بلندی باقی ہے وہ مجبور ہے کہ ان سوالات کو پیدا کرے، ان کے حل کی راہیں ڈھونڈھے، فطرت کے اس زور ہی کا اندازہ کر کے مذہبی سوالات کے متعلق ایک فریج فلسفی گسکار نے لکھا تھا " مذہب ابدی چیز ہے کیونکہ مذہب جس سوال کا جواب ہے وہ کسی زمانہ میں، کبھی، کہیں معدوم نہیں ہو سکتا۔ " (الکلام علامہ شبلی) اسی خیال کا اظہار بینان نے ان الفاظ میں کیا ہے :-

" یہ ممکن ہے کہ وہ اشیاء جن کو ہم محبوب رکھتے ہیں اور کل وہ چیزیں جو لہذا زندگی میں محبوب ہیں مٹ جائیں لیکن یہ ناممکن ہے کہ مذہب دنیا سے معدوم ہو جائے یا اس کی قوت میں زوال آجائے۔ "

بینان کا خیال ہے کہ انسان کی دماغی قوت کے لیے یہ ناممکن ہے کہ گدھوں اور

گھوڑوں کی طرح وہ اپنے ماضی اور مستقبل کے متعلق سوچنا چھوڑ دے اُس کے اپنے الفاظ یہ ہیں :-

” مذہب ہمیشہ علانیہ اس کا ثبوت دے گا کہ وہ خیالات قطعاً غلط ہیں جس میں جاہا جاتا ہے کہ انسان کی دماغی قوت اسی پست خاک کی زندگی تک محدود ہو جائے۔“

پروفیسر — نے ان سوالات کی جڑوں کو انسانی فطرت کی جن گہرائیوں میں پایا اس کا اندازہ کرتے ہوئے اس فیصلہ پر اپنے آپ کو مجبور پایا ہے جس کا خلاصہ یہ ہے :-

” مذہب کو جب کبھی بھی ختم کرنے کی کوشش کی گئی اس نے پھرنے سے نئے برگ و بار پیدا کر لیے ہیں اسی بنا پر مذہب ابدی چیز ہے جو کبھی نازل نہیں ہو سکتی۔“

لیٹر نے اس کے بعد بالکل صحیح لکھا ہے کہ جب انسان کی ذہنی طاقت بجائے سمٹنے کے وسیع ہو رہی ہے تو یقیناً مذہبی سوالات کی تڑپ اور بے چینی بھی اسی نسبت سے بڑھتی چلی جائے گی۔ اس کے اپنے الفاظ یہ ہیں :-

” مذہب کا سرچشمہ روز بروز وسیع سے وسیع تر ہوتا چلا جا رہا ہے۔ فلسفیانہ فکر اور زندگی کے درناک تجربے اس کو اور گہرا کر رہے ہیں انسانیت کی زندگی مذہب ہی سے قائم ہے اور اسی سے وہ قوت پائے گی۔“

(ماخوذ از الکلام علامہ شبلی نعمانی)

مذہبی سوالات کے حل کی فطری راہ | خلاصہ یہ ہے کہ مذہبی سوالات نہ فطرت

انسانی سے نکل سکتے ہیں۔ نہ علم کے عام اور معمولی ذرائع یعنی عقل و حواس سے ان کو ہم حل کر سکتے ہیں، فلسفہ اور مذہب میں یہی بنیادی فرق ہے کہ اول الذکر ان سوالات کو عقل و حواس کے زور سے حل کرنا چاہتا ہے، اور مذہب بجائے ان معمولی ذرائع کے ایک جدید ذریعہ کی ضرورت ظاہر کرتا ہے، اور ہم نے دیکھ لیا کہ مذہبی سوالات کے حل کے لیے ہم علم کے ایک نئے ذریعہ کے قطعاً محتاج ہیں، یہ ناممکن ہے کہ ہم میں پیاس ہو لیکن اس کے بجھانے کے لیے پانی کا سامان نہ کیا گیا ہو، مذہبی سوالات کی بے چینی جب جب انسانی فطرت میں پیدا کی گئی ہے تو ان کے حل کرنے اور جاننے کی بھی فطری راہ ہوتی چاہیے اور وہ ہمیشہ سے ہے، علم کے اسی جدید ذریعہ کا نام مذہبی زبان میں وحی اور نبوت ہے جب سے دنیا قائم ہے انسانی فطرت نے مذہبی سوالات کے حل کے لیے ہمیشہ اسی راہ کو اختیار کیا، گو وقتاً فوقتاً مختلف قرون و ممالک میں فلسفیوں کا ایک گروہ بھی پیدا ہوتا رہا جس نے ان جوابات کے لیے حواس و عقل کی قوتوں کو استعمال کرنا چاہا، لیکن اکثریت نے اس کی طرف کبھی توجہ نہیں کی، اس کے مقابلہ میں تاریخ آٹھا کہ دیکھو جب کبھی وحی اور نبوت کی روشنی میں یہ سوالات لائے گئے۔ انسانی گھرانوں میں ابلجیل پمچ گئی، بنی آدم کی بستیوں میں تسکے برپا ہو گیا، اس طریقہ کے فطری اور طبعی ہونے کی اس سے زیادہ روشن شہادت اور کیا مل سکتی ہے۔ ہم تمام دنیا کے علوم و فنون کا جائزہ لینے کے بعد آج اس نتیجہ پر پہنچے ہیں کہ مذہبی سوالات کی گروہ کشانی علم کے عام اور معمولی ذرائع (عقل و حواس) کے ناخن سے ناممکن ہے لیکن فطرت کا زور دیکھو کہ ان طویل بحثوں کے بغیر انسانی فطرت نے ہمیشہ یہی سمجھا اور اسی پر عمل کیا کہ:-

آزمودم عقلِ دُور اندیش را بعد از آن دیوانہ کردم خویش را
 فلسفیوں نے فطری صلاحیت کو بگاڑ کر قدرتی قوانین کے توڑنے کی کوشش
 کی انہوں نے چاہا کہ نبوت اور وحی کے توسط کے بغیر ان سوالات کے جوابات حاصل
 کر کے بنی آدم کو مطمئن کر دیا جائے لیکن تحقیق نے ثابت کر دیا کہ بجز خود تراشیدہ
 ادھام اور فرضی وسوسوں کے ان کے جیب و دامن میں نہ کچھ تھا نہ ہے اور نہ ہو سکتا
 ہے انہوں نے اب تک جو کچھ بھی کہا ہے یا اس وقت کہہ رہے ہیں یا آئندہ کہیں گے بغیر جانے ہوئے کہیں گے۔
 اور اسی کا نام وہم ہے اور واقعات نہیں ہوں گے بلکہ دماغی اجزات اور ذہنی وساوس
 سے زیادہ ان کی کوئی وقعت نہیں ہوگی، مذہب نے ان ہی چیزوں کا نام ادھام رکھا
 ہے جس سے پرہیز کرنے کی سخت تاکید کی گئی ہے۔ شیرازہ کے عارف نے اپنے
 مشہور شعر میں اسی کی طرف اشارہ فرمایا ہے:-

حدیث از مطرب وہی گو در اندوہ کتر جو کہ کس نکشو و نکشاید بہ حکمت این معمار

وحی سے منقطع ہو کر جو خدا کو مانتا
 ہے وہ بھی وہم پرست ہے

یہ خیال کرنا چاہیے کہ جن فلسفیوں نے
 انبیاء کے لائے ہوئے جوابات کے
 خلاف رائے قائم کی ہے وہی وہم پرست
 ہیں بلکہ مذہبی سوالات کے حل کی فطری راہ وحی و نبوت سے قطع تعلق کر لینے کے بعد
 اگر اتفاقاً ان میں سے کسی نے ایسا جواب پیش کیا ہو جو پیغمبروں کی تعلیم کے موافق ہو
 وہ بھی اگر غور کیا جائے تو ایک معمولی وہم پرست کے سوا اور کچھ نظر نہ آئے گا مثلاً
 فرض کیجیے کہ عالم کے نقطہ آغاز کے متعلق جس نے یہ رائے پیش کی کہ "منظاہر کائنات
 اور محسوسات کے پیچھے صرف مادہ ہی مادہ کا وجود ہے، معلوم ہو چکا کہ ایسا شخص

ایک ایسی چیز کا مدعی ہے جسے نہ حواس نے محسوس کیا ہے نہ اس کی عقل و مان تک پہنچ سکتی ہے، اس لیے اس کا وہم پرست ہونا تو ظاہر ہی ہے لیکن جو شخص صرف عقل و حواس کے بھروسہ پر وحی و نبوت سے بے تعلق ہو کر یہ کہتا ہے کہ عالم کی ابتداء خدا نے زندہ سے ہوئی تو کیا اس کی وہم پرستی میں کچھ شبہ ہے؟ کیا یہ بھی اندر کے عقل و وہم پرست نہیں بلاشبہ یہ ایک ایسی حقیقت کے جاننے کا دعویٰ کر رہا ہے جس کے علم کا اس کے پاس کوئی ذریعہ نہیں ہے ٹھیک اس کی مثال اس اندھے کی سی ہے جس کے سامنے چند رنگین کپڑے پیش کیے گئے اور پوچھا گیا کہ بتاؤ کس کپڑے کا کیا رنگ ہے اندھے نے بجائے آنکھ کے ہاتھ سے ٹھول کر اس کا جواب دینا چاہا اتفاقاً جو کپڑا اندر دیکھا اس کے متعلق اس نے یہ کہہ دیا کہ وہ زندہ ہے لیکن اسی کے ساتھ اندھے کا یہ علم اور اس کی رائے بھی وہم سے زیادہ وقعت نہیں رکھتی کہ وہ ایک ایسی چیز کے جاننے کا مدعی ہے جس کے جاننے کا صحیح ذریعہ (قوتِ بنیائی) اس کے پاس موجود نہیں ہے، اسی طرح انبیاء سے نبوت کرنے کے بعد جو عالم کو خدا نے وحی و قیوم کی کار فرمائی کا نتیجہ قرار دینا چاہتے ہیں، غور کرنا چاہیے کہ ان کے اس فیصلہ کی بنیاد کیا ہے؟

”عالم خدا نے زندہ و توانا کی مخلوق ہے“ بجائے خود یہ ایک واقعہ ہے لیکن سوال یہ ہے کہ وحی و نبوت کے واسطہ کو چھوڑ کر جو اس واقعہ کے جاننے کا مدعی ہے کیا وہ ایک ایسی چیز کے جاننے کا مدعی نہیں ہے جس کے جاننے کا عقلی طور پر اس کے پاس کوئی ذریعہ نہیں آخر اس اندھے کو تم کیا کہو گے جس نے آفتاب کو نہ تو خود دیکھا ہے اور نہ دیکھنے والوں سے اس کا علم حاصل کرنا چاہتا ہے لیکن اعلان کرتا پھرتا ہے کہ میں بھی آفتاب کو جانتا ہوں، یہ سچ ہے کہ آفتاب کا وجود یقینی ہے لیکن بائیں ہمہ آفتاب کے علم کا

عوت
 عوعے اس اندھے کا علم نہیں بلکہ صرف وہم ہے یہی حال ان لوگوں کا ہے جو پیغمبروں کی اطاعت
 سے گھبراتے ہیں۔ لیکن اس کے ساتھ ساتھ خدا کو بھی مانتے ہیں، اور اپنی طرف سے اپنی
 زندگی پر کچھ قوانین عائد کر کے باور کیے بیٹھے ہیں کہ یہی خدا کی مرضی بھی ہے حالانکہ آپ
 نے دیکھ لیا کہ وہ خدا کے نہیں بلکہ خود اپنے دماغ کی تراشی ہوئی باتوں کے تابع ہیں،
 وہ خدا پر جھوٹ باندھتے ہیں۔ یعنی خدا نے جو بات ان سے نہیں کہی ہے اس کو وہ خدا کی
 مرضی، خدا کی بات قرار دینے کی جسارت کر رہے ہیں۔ چونکہ خدا کی مرضی سے مطلع ہونے
 کی جو فطری راہ ہے اس سے انھوں نے بغاوت کی ہے، اس کی سزا یہ ہے کہ اپنے خود تراشیدہ
 سادس وادھام کو خدا کی بابت، خدا کی مرضی ٹھہرا رہے ہیں، اس مسئلہ کی تفصیل کتاب کے

ہے جو چیزیں جو اس کی گرفت میں نہیں آسکتیں، عقل کی رسائی بھی ان چیزوں تک نہیں ہو
 سکتی دوسرے لفظوں میں یوں کہیے کہ جو محسوس نہیں ہیں وہ معقول بھی نہیں ہو سکتیں بظاہر
 یہ مسئلہ شاید بہتوں پر گراں گزرے لیکن تحقیق کا اقتضا بھی یہی ہے اور حکماء اسلام میں
 شیخ اکبر محی الدین ابن عربی مولانا روم جیسے اکابر اسی نظریہ کے شارح ہیں شیخ اکبر کے
 سوانح عمری میری زیر تہ تیغ ہے انشاء اللہ نظریہ علم کے باب میں اس پر مفصل بحث
 کی جائے گی ایک مختصر مضمون اور نیٹل کانفرنس میں خاکسار نے اس موضوع پر پڑھا
 بھی تھا۔ معارف اعظم گڑھ دارالمصنفین میں یہ مضمون شائع ہو چکا ہے۔

شیخ اکبر کا اسکا نظریہ کی بنیاد پر مشہور قول ہے فمن طلب الله يعقله من طريق
 كرهة ونظره فله تليهم رفوحات، یعنی جو خدا کو فکرو نظر کی راہ سے محض
 عقلی طریق سے طلب کرتا ہے، یہ تلیہ یعنی سراسیمہ و گمراہ آدمی ہے ۱۳ منہ۔

آخری باب میں آپ کو زیادہ بسط و وضاحت کے ساتھ انشاء اللہ ملے گی۔

نذہب اور فلسفہ میں فرق | بہر حال محسوسات کے پیچھے کیا تھا؟ اور کیا ہے؟ یا کیا ہوگا؟ یہ اور اسی قسم کے تمام نذہبی سوالات فطری

ہیں، اور ان سوالات کو علم کے کسی جدید ذریعہ کے بغیر حاصل کرنا قدرتی قوانین کے توڑنے کی کوشش ہے۔ پس نذہب وہی ہے جس میں ان سوالات کو علم کے جدید ذریعہ (کشف و الہام وحی و نبوت) سے حل کیا گیا ہو۔ بلکہ نذہب نذہب بن ہی نہیں سکتا۔ جب تک کہ اس کے معلومات کی بنیاد بجائے عقل و حواس کے الہام و وحی اور خدا کے غیر محدود علم پر نہ رکھی جائے اگر دنیا میں کوئی ایسا نذہب ہے تو وہ نذہب نہیں فلسفہ ہے، اوسم ہے، اوسوسہ ہے۔

رہ گیا یہ سوال کہ اس جدید حاستہ کی کیا نوعیت ہے اور اس کے ذریعہ سے غیبی معلومات کیونکر حاصل کیے جاتے ہیں، یہ الگ مسئلہ ہے جس کی تفصیل کا یہاں موقع نہیں اور پس تو یہ ہے کہ دنیا کی قوموں اور امتوں میں شاید ہی کوئی قوم یا کوئی امت ایسی پائی جاتی ہو جو علم کی اس نئی راہ کی قائل نہ ہو، اسی لیے ہمیں جو کچھ بھی اس باب میں کہنا ہے ان ہی چند تشناتی افراد کے لیے کہنا ہے جو سرے سے کسی نبی یا صاحب وحی کے تحت زندگی گزارنے سے منکر ہوں (شاید اس مسئلہ پر مجھے ایک مستقل کتاب بھی لکھنی پڑے)

یہاں تو مختصراً صرف اتنا اس سلسلہ میں عرض کرنا ہے کہ انسانوں کے بعض افراد میں ایک جدید قوت پیدا ہوتی ہے، اور اس قوت کے ذریعہ سے ان کی رسائی کائنات کے ابتدائی سرچشمہ تک ہو جاتی ہے۔ جس کے بعد وہ ان تمام امور کو کما حقہ، جان لیتے

ہیں جن کو ہم براہ راست نہیں جان سکتے۔ ان لوگوں کی آنکھ بھی خدا ہوتا ہے، اور کان بھی خدا ہوتا ہے لہٰذا یعنی وہ خدا ہی سے جانتے ہیں، خدا ہی سے سنتے ہیں ہم عوام الناس کی حالت ان کے سامنے اس اندھے کی سی ہوتی ہے جو آفتاب کو خود نہیں دیکھ سکتا

لہٰذا اس کا مطلب صرف یہ ہے کہ خدا ہی انھیں وہ دکھاتا ہے جو دوسرے نہیں دیکھ سکتے اور وہ سنا رہے جو دوسرے نہیں سن سکتے ۱۲- م

لہٰذا ہم اپنے خیالات دوسروں تک کس طرح منتقل کرتے ہیں۔ اگر اس پر غور کیا جائے تو معلوم ہوگا کہ ہمارے وجود کا وہ غیر محسوس حصہ یا شعوری نقطہ جس پر ہماری خودی اور انانیت کی بنیاد قائم ہے اسی سے خیالات کی موجیں اٹھتی ہیں جو پہلے دماغ کو متاثر کرتی ہیں دماغ زبان کو حرکت میں لاتا ہے اور یوں زبان ہمارے مافی الضمیر کو دوسروں تک پہنچاتی ہے، گفتگو اور بیان کا یہ کاروبار دن رات جاری ہے ہر شخص کو اس کا ذاتی تجربہ ہے لیکن یہ سوال کہ دماغ تک خیالات کس طرح پہنچتے ہیں اور دماغ سے زبان تک وہ کیسے پہنچتے ہیں ظاہر ہے کہ اس کا جواب آسان نہیں ہے پھر اگر اس عالم کبیر کا وجود جو نامطلق ہے اگر جبریلی حقیقت کو متاثر کرتا ہے اور جبریلی حقیقت "الرسول" (جو گویا خدا کی زبان ہے) کو متاثر کرتی ہے تو اس میں لوگوں کو جبر کیوں ہوتی ہے۔

لیکن کسی دیکھنے والے کے ذریعہ سے سن کر ماننا ہے۔ اس جدید حاستہ والے کامل ترین نفوس کے کامل ترین افراد کا نام مذہبی زبان میں نبی اور رسول اور پیغمبر ہے۔ پیغمبران سوالات کے جوابات کو براہ راست جانتے ہیں اور ہم ان سے سن کر ایمان لاتے ہیں۔

ماننا اور جاننا دوسرے لفظوں میں یوں کہا جاسکتا ہے کہ مذہبی حقائق اور غیبی امور جن کے جاننے کے لیے انسانی فطرت بے چین ہے اور ہے

گی ان کے براہ راست جاننے کی تو عام انسانوں میں صلاحیت نہیں ہے لیکن ماننے کی صلاحیت ہر فطرت میں ہونی چاہیے۔ کیونکہ ایسا مذہب جو ہم پر ایسے معلومات پیش کرتا ہو۔ جس کے ماننے کی بھی فطرت انسانی میں گنجائش نہ ہو تو وہ جنوں یا فرشتوں کا مذہب تو ہو سکتا ہے لیکن انسانوں کا مذہب نہیں ہو سکتا قرآن مجید نے مذہب حق کے اس معیار کا ذکر

اپنے مشہور اصول " لا یكلف الله نفساً الا وُسْعَهَا " میں کیا ہے جس کا مطلب یہ ہے کہ کسی شخص کو بھی اس کی فطری گنجائش سے زیادہ تکلیف نہیں دی جاتی ہے۔ ایمان ہو یا عمل، ہم میں جس چیز کی صلاحیت پیدا کر دی گئی ہے اسی کا ہم سے

۱۰ شیخ اکبر نے اس کا اظہار کرنے کے بعد کہ عقل سے حق تعالیٰ کا علم حاصل کرنے والا تلمذہ اور گمراہ ہے۔ از قلم فرمایا ہے کہ عقل کا کام نہیں بلکہ انما حسبہ التھیو والقبول ما مہیئہ اللہ من ذالک فانہم۔ یعنی عقل کا کام صرف یہ ہے کہ وہ خدا کے عطا کیے ہوئے معلومات کو قبول کرے ۱۲۔

مطابہ کیا جاتا ہے۔

پس مذہب فلسفہ سے تو اس لیے
علیحدہ ہو جاتا ہے کہ اول الذکر

سچے اور جھوٹے مذاہب میں امتیاز کا معیار

کی بنیاد کشف و وحی پر ہے اور ثانی الذکر کی بنیاد عقل و عواس پر قائم ہے۔ اسی طرح
سچے مذاہب کو جھوٹے مذاہب سے جدا کرنے کا عام اور سادہ معیار یہ ہے کہ اسے انسانی
فطرت پر پیش کرنا چاہیے اور دیکھنا چاہیے کہ اس مذہب کی تعلیمات کو ماننے کے لیے
فطرت کس حد تک تیار ہے؟ اگر عقل و فطرت میں اس کے ماننے کی گنجائش ہے تو یہی
مذہب و دین الفطرة ہے اور جس مذہب کے معلومات اور نظریات کو ہماری فطرت
نہیں قبول کرتی تو اس مذہب کے بطلان کی یہی دلیل ہے۔

لا روس (فرانسسی) نے مذہب کے متعلق یہ لکھا تھا کہ

”مذہب آتا ہے اور کہتا ہے کہ گردن ڈال دو، کس کے آگے؟ کیا عقل کے

آگے؟ نہیں؟ نہیں فطری فرائض کے آگے؟ نہیں، احساسات اندرونی

کے آگے؟ نہیں۔“

کاش اُسے معلوم ہوتا کہ دنیا کا جو فطری مذہب ہے وہ ان تمام سوالات کے جواب
میں بجائے ”نہیں“ کے ”ہاں“ کا اعلان کرتا ہے اور اسی کو اپنی صداقت کی دلیل قرار
دیتا ہے اُس نے اپنا نام ہی ”دین فطرت“ رکھا ہے اور وہ ہمیشہ تعلیمات کو پیش کرنے
کے بعد عقل انسانی کو جگاتا ہے اور اعلان کرتا ہے کہ تمہاری عقل جس حد تک گہری اور
بیدار ہوتی جائے گی مذہبی امور کے ماننے کی بھی صلاحیت تم میں بڑھتی جائے گی۔
جیسا کہ میں نے کہا اُس نے اپنا نام ہی دین فطرة قرار دیا ہے اور اپنا فرض ہی یہ

مٹھرایا ہے کہ جو لوگ اپنی فطرت کے نقطہ سے ہٹ کر غیر فطری زندگی بسر کر رہے ہیں یا غیر فطری احساسات اور معلومات میں الجھ کر پریشان ہو رہے ہیں ان کو فطری نقطہ تک لایا جائے یہی اس کا حقیقی کام ہے۔

فطرة الله التي فطر الناس عليها لا تبديل لخلق الله

ذالك الدين القيم ولكن اكثر الناس لا يعلمون

یعنی یہ اللہ کی فطرت ہے جس پر آدمی کو خدا نے پیدا کیا ہے۔ دینی دعوت سے فطرت کا بدلنا مقصود نہیں ہے یا اللہ کی پیدا کی ہوئی خلقت کو تبدیل کرنا نہیں ہے یہی سیدھی، لازوال، محکم اور استوار راہ ہے۔ لیکن اکثر آدمی نہیں جانتے۔

بہر حال مذہب حق کی صداقت کا ایک بڑا نشان یہی ہے کہ اس کی تعلیمات کے

ماننے کی انسانی فطرت میں گنجائش تلاش کرنی چاہیے نہ کہ جاننے کی، اسی لیے پیغمبروں نے ہمیشہ ایمان (یعنی ماننے) کا مطالبہ لوگوں سے کیا، مغالطہ یہ ہوا کہ پیغمبروں نے

ہم سے جن چیزوں کے ماننے کا مطالبہ کیا تھا، نادانوں نے سمجھا کہ وہ ہم سے براہ

راست ان کے جاننے اور محسوس کرنے کا مطالبہ کر رہے ہیں، پیغمبر کہتے ہیں کہ ان

چیزوں کو مانو لیکن احمقوں نے کہا کہ ہم ان چیزوں کو نہیں جانتے ہیں، ٹھیک اس

کی مثال ایسی ہے کہ ہم کسی سے پھول سونگھنے کا مطالبہ کریں تو اس کے جواب میں

کہے کہ ہم پھول کی خوشبو کو کان سے سن نہیں سکتے ہیں۔ اس زمانہ میں مذہب کے

غیبی حقائق الملائکہ الجنۃ النار البقر والبرنخ وغیرہ وغیرہ کے متعلق جو مباحث

چھڑے ہوئے ہیں، بادی تا مل واضح ہو سکتا ہے کہ جاننے اور ماننے کے عدم انتیاء

یہی ہے اس کی بنیاد نہ زیادہ قائم ہے پیغمبر کہتے ہیں ان امور کو مانو اور انکار کرنے والے

کہتے ہیں کہ ہم ان چیزوں کو جان نہیں رہے ہیں۔

علم الکلام

مجھے دنیا کے دوسرے مذاہب سے اس وقت بحث نہیں ہے
لیکن محمد رسول اللہ صلی اللہ علیہ وسلم نے وحی کے ذریعہ سے جو
معلومات انسانی لیبٹیوں میں تقسیم فرمائے ہیں اور جو چیزیں ہم تک پہنچانی ہیں اس
کا ایک ایک جز ایک ایک مسئلہ صداقت کے اس معیار پر کھڑا ہو کہ راترتا ہے
اُتر سکتا ہے اُتر چکا ہے (علماء اسلام نے اس کے لیے ایک خاص علم بنایا ہے۔
جس کا نام "علم الکلام" ہے اس فن میں یہی کیا جاسکتا ہے کہ اسلام کے اصولی مسائل
میں سے ایک ایک مسئلہ کو لے کر دیکھا جاتا ہے کہ اس کے ماننے کے لیے انسانی
عقل، ہمارے فطری ذرائع، اندرونی احساسات اور اصول فطرت کس حد تک
ہم آہنگ ہیں اور ہم اپنے اس دوس میں اسلامی حقائق پر اسی حیثیت سے
انشاء اللہ بحث کریں گے۔

لیکن کیا مذہبی تحقیقات کا دائرہ اسی حد تک ختم ہو جاتا ہے؟
یہ سچ ہے کہ علماء ظاہر کی کوششوں کا یہ آخری نقطہ پرواز ہے
وہ ثابت کر دیتے ہیں کہ

ایمان و معرفت یا مانتا اور پہچانتا

(۱) مذہب کے سوا عقائد و نظریات ان سوالوں پر مبنی ہیں جو انسانی فطرت سے
بے اختیار اُبلتے رہتے ہیں اور ان کے اُبلنے کو کوئی روک نہیں سکتا۔
(۲) وہ یہ بھی ثابت کر دیتے ہیں کہ ان سوالات کے جوابات علم کے عام ذرائع یعنی
جو اس و عقل سے دینا "ممکن ہے اور ان کے حل کے لیے ہر حال میں ہمیں ایک
جدید علمی ذریعہ کی جس کا نام مذہب کی اصلاح میں "وحی" ہے، اختیار ہے،

اور یہ ساری باتیں گزشتہ بالامباست میں بہ تفصیل سمجھائی گئی ہیں۔

(۳) اس کے بعد یہ علماء یہ بھی دکھا دیتے ہیں جیسا کہ انشاء اللہ تعالیٰ آئندہ معلوم ہوگا کہ وحی اور نبوت کے علمی ذریعہ سے جو جواب ہم تک پہنچا ہے عقل و فطرت اور دیگر فطری احساسات کے وہ بالکل مطابق ہے۔ ان سوالات کو براہ راست جاننے کا تو کوئی ذریعہ ہم میں نہیں ہے، لیکن ماننے اور قبول کرنے کے لیے فطرت انسانی بالکل تیار ہے اور بلاشبہ کسی مذہب کے متعلق اطمینان و توفیق حاصل کرنے کے لیے عملی ماہر و دانش بھی ہو سکتی تھی۔

لیکن مسلمانوں میں ایک اور گروہ ہے جس کا دعویٰ ہے کہ صرف ماننے پر توفیق نہیں کرنا چاہیے، ان کو نبوت و وحی کے معلومات کا مشاہدہ بھی کرایا جاسکتا ہے۔ وہ کہتے ہیں کہ عام حواس اور عقل کے سوا ہر انسان میں کچھ اور علمی قوتیں بھی پوشیدہ ہیں جن کی طرف مرزا بیڈل نے اپنی مشہور عنبر کے مطلع میں باری الفاظ اشارہ کیا ہے۔

ستم است گم ہوست کشد کہ بہ سیر سرد سمن در آ

توزد غنچہ کم نہ دمیدہ در دل کشا بہ چمن در آ

قرآن نے اسی سیر انسانی کی تعبیر "فَنفَخْتُ فِيهِ مِنْ رُوحِي" سے کی ہے۔

بہر حال یہ اندرونی قوتیں انبیاء علیہم السلام کے کامل اتباع اور پیروی کے بعد رفتہ رفتہ بیدار ہوتی ہیں، اور جس کی یہ مخفی قوتیں کھل جاتی ہیں وہ ان چیزوں کو دیکھ کر پہچانتا ہے جن کو وہ اب تک صرف مان رہا تھا، بالفاظ دیگر جس شخص کی یہ باطنی قوتیں جاگ اٹھتی ہیں تو اس کو مذہبی حقائق کی معرفت و شناخت شروع ہو جاتی ہے۔ ان

کے اسی علم کا نام "معرفت" یعنی "شناختن" ہے کیونکہ پیغمبروں نے جن چیزوں کو جانا تھا ان ہی کو وہ پہچانتا ہے، اور شناخت ہو یا پہچان اس کا تعلق ان ہی امور سے ہو سکتا ہے جن کے ساتھ گو نہ علم بالواسطہ یا بلاواسطہ پہلے متعلق ہو چکا ہو، معرفت و شناخت کے اس مقام پر جب عارف پہنچتا ہے تو چلا اٹھتا ہے :-

جان خود را جانبِ دلدار کن	صد کتاب و صدق در ناز کن
دفتری خود ساز آں آئینہ را	صیقل کن یک دور و زے سینہ را
نقش با بینی بروں اند آب و خاک	آئینہ دل چوں کسی صاف پاک
فرش دولت را و ہم فرارش را	ہم بہ بینی نقش و ہم نقاش را
عکس حوری و ملک در دے جہد	اند آں اشکال غیبی رود ہد

(رومی)

خلاصہ یہ ہے کہ :-

نا بگوشت آید آوازِ سر و دوش	بنیہ و سواس پیروں کن نہ گوش
بے کتاب و بی معیہ داد ستا	بینی اندر دل علوم انبیاء

(رومی)

قرآن کریم اور آنحضرت صلی اللہ علیہ وسلم نے علم کی اس مخفی قوت کے ظہور کا وعدہ فرمایا ہے، اور کوشش کرنے والے اپنے مقاصد میں کامیاب ہوئے اور سورہ ہے ہیں -

فَاتَّقُوا اللَّهَ يَعْلَمَ مَا تَكْتُمُونَ
اللَّهُ تَعْلَمُ سِرُّكُمْ وَاللَّهُ سَمِيعٌ عَلِيمٌ

اور بتانے لگے گا،

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۚ وَإِنَّ جِوْهَارَنَا لَفِي سَبِيلِنَا ۚ

جدوجہد کرتے ہیں انھیں ہم اپنی راہ دکھاتے ہیں۔

لیکن اس "معرفت" اور "شناختن" کے لیے طالب کو بجائے مدرسہ اور کسی کالج کے کسی خانقاہ میں اور بجائے "گفت و قال" کے "رفت و حال" والوں کے پاس جانا چاہیے، ہمارے سامنے تو اس وقت صرف منکلمین اسلام کی روش ہے اور اصول اسلام کے اثبات کا یہی وہ طریقہ ہے جسے "علم الکلام" کہتے ہیں۔

اس میں بہت کچھ اختلاف ہے کہ کلام کے کیا معنی ہیں، لیکن اگر تاریخی اختلافات

کلام کے معنی اور اس کا فائدہ

سے فائدہ اٹھا کر صرف لغت کی طرف رجوع کیا جائے تو اس لفظ کی تصحیح باسانی ہو سکتی ہے، بات یہ ہے کہ مذہب حق کو باطل سے ممتاز کرنے کا ایک طریقہ تو "معرفت" اور "شناختن" کا ہے جو "عمل" اور "مجاہدہ" پر موقوف ہے اور یہ ہر شخص کو میسر نہیں، دوسرا وہی معمولی طریقہ ہے کہ فطرت انسانی کے ساتھ اس مذہب کی تعلیمات کی وابستگی دکھائی جائے۔ یعنی انسان کی فطری اور قدرتی گنجائشوں سے اپیل کی جائے۔ اس میں بھی دورا ہیں ہیں بعض لوگ باتوں کے ذریعہ سے اس کوشش میں کامیابی حاصل کرنا چاہتے ہیں اور ان ہی لوگوں کے طریقہ کو "کلام" یعنی بات کرنے کا طریقہ کہا جاتا ہے۔ اور بعضوں نے کلام کی اس راہ کو دورا دور کی راہ پایا کیونکہ ظاہر ہے کہ اس میں ایک مسئلہ کو لینا پڑتا ہے اور فطرت انسانی پر پیش کردہ اس کی وسعت اور گنجائش بتائی جاتی ہے اور پھر اس میں رد و قدح ہوتی ہے اور یہ سلسلہ دور تک چلتا ہے اور بسا اوقات اس میں یہ بھی دیکھا جاتا ہے

کہ جو زبان آور ہوتا ہے وہی بازی لے جاتا ہے۔

پھر قطع نظر دور دراز ہونے کے یوں بھی یہ راہ خطروں سے بھری ہوئی ہے۔
ان ہی وجوہ سے محققین اسلام نے اس کلامی راہ کو چھوڑ کر ایک اور مختصر راہ نکالی ہے۔

ان بزرگوں نے اندازہ کیا کہ انسانی
پیغمبرانہ سیرت کے نمونوں کی راہ | فطرت جن اعلیٰ اخلاق اور جس

اعلیٰ دانش کے آگے جھکتی ہے جسے پیغمبروں کی سیرت کہتے ہیں، حتیٰ الوسع اسی کو اپنے اندر پیدا کر لیا جائے۔ جب انسان کسی شخصیت پر اعتماد کر لیتا ہے تو پھر جو کچھ اُسے کہا جاتا ہے بغیر دلیل کے ماننا چلا جاتا ہے، باب علم و اخلاص کے ایک بڑے گروہ نے دین کی دعوت کا یہی طریقہ اختیار فرمایا ہے، واقعہ یہ ہے کہ مذہبی مسائل اور دینی دعوت کے لیے جتنی کارگر راہ یہ ہے شاید کوئی دوسری نہیں ہو سکتی۔ وہ کہتے ہیں کہ سچ کے آگے ممکن ہے کہ انسان نہ جھکے لیکن سچے کے نیچے دب جانے پر وہ مجبور ہے۔

پس واقعہ تو وہی ہے کہ مذہب اور مذہبی خفالتی کے متعلق خود مطمئن ہونے یا دوسروں کو مطمئن کرنے کی طبعی راہ وہی ہے جس پر ہم "اللہ والوں" کو پاتے ہیں۔

لیکن اسی کے ساتھ جن لوگوں نے یہ مشہور کر رکھا ہے کہ
علم کلام کا فائدہ | مذہب کی بنا صرف روایت پرستی یا خوش اعتقادی پر قائم ہے "علم کلام" سے اس غلطی کا ازالہ قطعی طور پر ہو جاتا ہے، اس علم کے مطالعہ کے بعد ہر مسلمان اپنے کو خاندانی روایات کا شکار یا خوش اعتقادی کا اسیر

نہیں بلکہ عقل و دانش کی روشن راہ پر پاتا ہے۔ بوالہوسوں کا یہ غوغا کہ مذہبی ہونا یا دین دار ہونا احمق و بے وقوف ہونے کے ہم معنی ہے "علم الکلام" سے اس کی تردید پوری قوت کے ساتھ ہو جاتی ہے، بلکہ اُس کے برعکس یہ غیر مشتبہ یقین پیدا ہوتا ہے کہ بے ایمانی بد اطوار ہی کی زندگی صرف انہی لوگوں کی ہو سکتی ہے جنہوں نے اپنی عقل و بصیرت پر ظلم کیا ہے اور فسق و فجور کے مہموڑوں سے اپنے فطری احساسات کو کھل چکے ہیں۔

مذہب کی مخالفت میں جو کچھ کہا جاتا ہے "علم کلام" کا طالب علم اپنے اندر یہ زور محسوس کرتا ہے کہ مذہب کی تائید و حمایت میں اس سے بھی بڑھ چڑھ کر باتیں کی جا سکتی ہیں اور یقیناً اس علم کا یہ بڑا فائدہ ہے۔ اب میں اسی کلامی طریقہ پر حسب وعدہ ان اجزاء پر بحث کرتا ہوں۔

وجودِ باری

عالم کی ابتداء کیا ہے؟ — فطرت انسانی کے اس اہم اور لازوال مطالبہ کے جواب میں تاریخ کے غیر معلوم زمانہ سے حضرات انبیاء علیہم السلام نے اپنی رائے یا قیاس سے نہیں بلکہ واضح تجربات اور بین مشاہدات کی بنیاد پر جو جواب دنیا کی ہر قوم اور خطہ میں پیش کیا ہے اور جس کی توثیق اس وقت بھی "معرفت" اور "شناخت" کے میدانوں پر چڑھنے والے نفوس کر رہے ہیں اسی جواب کی تعبیر "مسئلہ وجودِ باری" سے کی جاتی ہے ہم سب سے پہلے کلامی معیار پر جانچنے کے لیے اسی مسئلہ کو لیتے ہیں، ان کا دعویٰ ہے کہ عالم کی ابتداء بے جان و بے ارادہ مادہ سے نہیں بلکہ حقیقی و قیوم علیم و خبیر زندہ و توانا خدائے قیوم سے ہوئی ہے اس مجمل دعویٰ کی اگر تجلیل کرو گے تو اس کے متعلق ان چند سوالات کا پیدا ہو جانا ناگزیر ہے۔

(۱) خدا کی ذات کیا ہے؟

(۲) خدا کے صفات کیا ہیں؟

(۳) خدا سے یہ عالم کس طرح ظاہر ہوا؟

۱۴) خدا نے عالم کو کیوں پیدا کیا؟

اب ان میں سے ہر سوال کے جواب میں انبیاء علیہم السلام خصوصاً نبی الانبیاء
خاتم الرسل صلی اللہ علیہ وسلم نے اپنے جو ذاتی تجربات و مشاہدات پیش کیے ہیں، ان
کو عقل و فطرت پر پیش کر دیا اور دیکھو کہ جبلت بشری ان کے ماننے پر کس طرح مجبور
اور بے بس ہے۔

ابھی صفات سے بحث نہیں ذات سے بحث ہے خدا کی ذات
خدا کی ذات
کو لو اور دیکھو کہ پیغمبروں نے جو کچھ دیکھا اور جانا ہے کیا ہم

اس کے سوا کچھ اور بھی مان سکتے ہیں؟

ظاہر ہے کہ پیغمبروں کا خدا کی ذات کے متعلق جو تجربہ ہے وہ یہی ہے کہ وہ ایک
ہستی ہے جس نے سب کو پیدا کیا ہے، لیکن وہ کسی سے پیدا نہیں ہوا بلکہ وہ
خود بخود ہمیشہ سے ہے، اس تجربہ میں خصوصاً دو چیزیں حل طلب ہیں۔
۱) کیا ہم کسی ایسی ہستی کو سوچ سکتے ہیں جو خود بخود موجود ہو؟

۱۵) اسلام کا عملی نظام جو شخصی، خاندانی، قومی اور عام انسانی تعلقات، نیز خالق و مخلوق
اور عبد و معبود کے تعلقات کی تفصیل کا نام ہے، اور اصل عمل کا یہی نظام اس سوال کا
جواب ہے، دیباچہ میں اشارہ کر چکا ہوں کہ اس کی تفصیل بھی قلم بند ہو چکی تھی لیکن
تحریر کا رنگ چونکہ اس میں بدل گیا اس لیے ایک مستقل حصہ قرار دے کر "الدين القيم"
حصہ دوم اس کا نام رکھ دیا ہے جو انشاء اللہ بعد کو شائع ہوگا۔ ناظرین کو اس سوال کا
جواب اسی حصہ میں انشاء اللہ ملے گا۔ ۱۲۰ منہ

(۲) کیا ایسی چیز کا قدیم وازلی ہمیشہ ہمیشہ ہونا ضروری ہے؟ یعنی اس پر نیستی کا طاری ہونا ناممکن ہے، یا یوں کہو کہ اس کے لیے کوئی ایسا وقت یا زمانہ فرض نہیں کیا جاسکتا جب وہ نہ ہو؟

بلاشبہ نظام ہستی میں اس حقیقت و واقعہ کا براہ راست علم و تجربہ تو انہی کو ہو سکتا ہے جو علم کے غیر معمولی ذرائع وحی، نبوت، کشف و الہام سے موصوف ہیں۔

لیکن ہماری عقل و فطرت اور ہمارے اندرونی احساسات کے لیے بھی اس حقیقت کی گرفت ایسی سخت ہے کہ ہم نہ صرف اس کے ماننے پر مجبور و مضطر ہیں بلکہ آپ دیکھیں گے کہ اس حقیقت کا ہر انکار ہمارے دماغ کی فطری ساخت کے لیے اقرار بن جاتا ہے، آپ کو نظر آئے گا کہ ہمیں پیغمبروں نے وہی پانی دیا ہے جس کے لیے ہماری فطرت پیاسی تھی اور ہماری عقل کو وہی روٹی ملی ہے جس کے ہم بھوکے تھے۔

”فطرة الله التي فطر الناس عليها ربه خدا کی ساخت کا نتیجہ ہے جس پر انسان بنا یا گیا ہے۔“

عجیب بات ہے کہ ایسی آسان بات کو مذہب کے نادان دوستوں نے عقلی

پیمپیگیوں کی بھول بھلیاں بنا لیا اور اسی بنیاد پر اس کے انکار اور اقرار کے متعلق ہر ملک کے اہل علم نے دفتر کے دفتر تیار کر دیے حتیٰ کہ سعدی کو گھبرا کر کہنا پڑا۔

وہ عقل جس پر سچ در سچ نیت

بر عاقلان جس خدا پر سچ نیت

حالانکہ اس سے زیادہ غیر فطری طریقہ اور کیا ہو سکتا تھا کہ تجربہ اور دعویٰ

تولیا جائے ان لوگوں سے جو وحی و نبوت کی غیر معمولی قوتوں سے سرفراز ہیں اور تفہیم و استدلال میں کا سہ لیبی کی جائے ان محرمان سراپردہ راز کی جن کے متعلق بہ تفصیل معلوم ہو چکا ہے کہ اپنے ذہنی کیسوں اور عقلی پھندوں میں چند لایعنی دوسوسوں کے سوا وہ کچھ نہیں رکھتے۔ ولیم جمیس نے ان ہی غیر فطری دلائل کے طومار کو دیکھ کر لکھا تھا کہ :-

وہ بڑے بڑے دفتر جن میں خدا کو ثابت کیا جانا تھا اور جو ایک صدی پہلے یقینی سمجھے جاتے تھے آج وہ سب ایسے حقیر ہو گئے ہیں کہ کتب خانوں میں بجائے ان کے خاک بھردی جائے تو بہتر ہے۔

”جننی لایعنی ہرزہ سداہوں کے پڑھنے کا مجھے موقع ملا ہے ان میں سب سے بدتر ان لوگوں کے دلائل ہوتے ہیں جو خدا کے متعلق موشگافیاں کرتے ہیں۔“

اثبات خدا کے متعلق مذہب کی راہ

خدا کے خود بخود ہونے کا عقیدہ | عام طور پر یہ سمجھا جاتا ہے کہ نظام ہستی میں ایک وجود تو خود بخود ہے جس کا

نام خدا اور خالق ہے، دوسری چیزیں وہ ہیں جو دوسرے سے پیدا ہوتی رہتی ہیں اور ان ہی کو مخلوق کہا جاتا ہے۔ لوگ خیال کرتے ہیں کہ مخلوقات کا انکار ناممکن ہے لیکن خدا یعنی وہ ہستی جو خود بخود اس کا اقرار شکل ہے، حالانکہ سوچا جائے تو معاملہ بالعکس نظر آتا ہے۔ یہ بالکل ممکن ہے کہ دوسرے سے پیدا ہونے والی ہستیوں کا انکار کر دیا جائے۔ اور انسانوں میں ایک بڑا گروہ ہے جس کا خیال ہے کہ قرآن کی آیت **هو الاول والآخر والظاهر والباطن** کا یہی مطلب ہے۔ مولانا روم فرماتے ہیں :-

ماعد مباہیم و مستہائمے ما

تو وجود و مطلق فانی منا

اگرچہ فی الحقیقت یہ بھی ایک مشاہدہ کا انکار ہے اور اس کا جو صحیح مطلب ہے اس کی تفصیل آگے آ رہی ہے۔ ————— بہر حال ہستی کے جس سمندر بے پایاں کی

صرف ایک موج میں ان لشکروں کا تماشہ ہو رہا ہو اور خود مولانا روم کو ہو رہا ہو کہ :-

لشکرے ز اصلاب سوئے اُہمات ہر آن تادہ رحم روید نبات

لشکرے اندام عام سوئے خاکداں تازترد مادہ پرگرد جہاں

لشکرے اند خاکداں سوئے اجل تا بہ بیند ہر کے حسنِ عمل

تو جہاں یہ ہو رہا ہو، دوسرے سے پیدا ہونے والی مستی کے انکار کی دہاں کیا گنجائش ہے، یہی وجہ ہے کہ بے چارہ غالب باوجودیکہ مخلوق کے وجود سے انکار کرنا چاہتا ہے۔ لیکن پھر بھی گھبرا کر پوچھتا ہے :-

جب کہ تجھ بن نہیں کوئی موجود

پھر یہ منگامہ اے خدا کیا ہے

تاہم مخلوقات یعنی دوسرے سے پیدا ہونے والی مستیوں کے وجود میں لوگوں نے شک کیا ہے۔ لیکن خود بخود ہونے والی مستی کے انکار کی انسانی دماغ میں قطعاً گنجائش نہیں۔

آخر انسان کیا خود بخود ہونے والی مستی کا انکار بھی اس کا اقرار ہے

اگر نظامِ مستی میں خدا کا انکار اس لیے کرتا ہے کہ کسی خود بخود مستی کا تصور اس کے لیے ممکن نہیں تو اب وہ کس چیز کا اقرار کرے گا؟ یہی ناکہ نظامِ مستی کی بنیاد خدا پر نہیں بلکہ ایسی مستی پر ہے جو خود بخود ہے۔ اور یہی تو خدا کے تجربہ کا پہلا جُز تھا دیکھو کہ خدا کے لفظ کا جس نے انکار کیا تقابلت کر پھر اسی جز کا اس نے اقرار کر لیا۔ فطرتِ انسانی کی یہی وہ مجبوری ہے کہ اس حد تک مادہ پرست اور خدا

پرست دونوں اس خود بخود مستی کے اقرار پر اپنے آپ کو بے بس پاتے ہیں۔ خدا پرست
تو خدا کا اقرار کر کے اس خود بخود مستی کا اقرار کرتا ہے اور مادہ پرست خدا کا
انکار کر کے

..... اس خود بخود ہونے

والی مستی کا اقرار کر بیٹھتا ہے جس کا نام وہ مادہ رکھتا ہے بہر حال اس نقطہ تک
دونوں گروہوں میں صرف نزاع لفظی ہے ایک اس خود بخود مستی کا نام خدا رکھتا ہے
اور دوسرا مادہ۔ ماں ان میں حقیقی اختلاف، صفات کی آئندہ تشریحات میں پیدا
ہو جاتا ہے۔ پیغمبروں نے اپنے ذاتی تجربہ اور مشاہدہ کی بنا پر ان غیر محدود کمالات
اور برکات کو اس خود بخود مستی میں پایا ہے جن کی جلوہ آرائیاں محدود پیمانہ پر
کائنات کے مختلف طبقات میں ہمارے سامنے ہو رہی ہیں اور مادہ پرستوں نے
بے دیکھے بے جانے یہ بے پر کی اڑادی کہ نظام مستی میں جن کمالات اور اوصاف
کی نمائش ہو رہی ہے ان سے خود بخود ہونے والی مستی جس سے سب ہوئے ہیں
مفلس ہے۔

بہر حال اس کی بحث تو آئندہ آئے گی، اس وقت تو مجھے صرف یہ دکھانا تھا
کہ جس خود بخود مستی پر ایمان لانے کی پیغمبروں نے دعوت دی ہے انسان اس کے
سوا کچھ مان بھی نہیں سکتا اور آپ نے دیکھا کہ فطرت اور عقل اس کے متعلق کتنی
مصنط پر اقرار کرتے ہیں تو اقرار ہے انکار کرتے ہیں تو وہ بھی اقرار بن جاتا ہے
اس سے زیادہ یقینی حقیقت ہمارے لیے کیا ہو سکتی ہے۔

عام طور پر جو مشہور ہو گیا ہے کہ خدا کا اثبات نہایت دشوار ہے اس کی وجہ

یہ ہے کہ عوام الناس میں یہ خیال پھیل گیا ہے کہ نظامِ مہستی کو مذہب دوسرے سے پیدا شدہ مانتا ہے، حالانکہ اگر اس کا مطلب یہ ہے کہ جو ہستیاں دوسرے سے نکل رہی ہیں ان کو ہم دوسرے سے پیدا شدہ مانتے ہیں تو بتایا جائے کہ مذہب اس کے سوا اور کیا مانے؟ اور اگر یہ مطلب ہے کہ مہستی کے اس نظام کو مذہب والے کسی خود بخود ہونے والی مہستی پر ختم نہیں کرتے ہیں تو یہ بالکل غلط ہے۔

ہم جو کچھ محسوس کر رہے ہیں پیغمبر بھی اس کو ایک خود بخود مہستی کا جلوہ اور اثر قرار دیتے ہیں۔ اور جو پیغمبروں سے باغی ہیں وہ بھی اس کے سوا کچھ سوچ نہیں سکتے، کیونکہ پیغمبروں کے نزدیک مہستی کا نظام خدا سے وابستہ ہے اور خدا چونکہ خود بخود ہے اس لیے ظاہر ہے کہ مہستی کا سارا نظام ان کے نزدیک ایک خود بخود مہستی کا نظام ہے۔ خلاصہ یہ ہے کہ مذہب کا بنیاد ایک ایسی

مہستی پر قائم کرتا ہے جو خود بخود ہے اور اسی بنیادی وجود کا نام مذہبی زبان میں خدا ہے، اس کا حاصل بجز اس کے اور کیا ہے کہ مہستی کا نظام ایک خود بخود مہستی کے ساتھ وابستہ ہے اور یہ ایک ایسی ناقابل انکار حقیقت ہے کہ جنہوں نے اس کا انکار کیا ہے مجبور ہو کر اسی کا ان کو پھر اقتدار کرنا پڑا ہے۔ آخر خدا کے منکروں میں جو اپنے آپ کو شمار کرتے ہیں اس کے سوا وہ اور کیا مانتے ہیں کہ مہستی کا یہ سارا نظام ایک خود بخود مہستی جس کا نام وہ کچھ ہی رکھیں اسی کا منظر ہے ان مسکینوں سے پوچھنا چاہیے کہ اس حد تک مذہب بھی اور کس بات کا مدعی ہے پس واقعہ یہ ہے کہ خود بخود مہستی پر مہستی کے اس نظام کا اختتام اور انتہا اس کا اقرار بھی اقرار ہے اور اس کا انکار بھی اسی کا اقرار ہے اسی لیے کہتے ہیں کہ:-

کافر نتوانی شد ناچار مسلمان شو

اور جس طرح عقل کے لیے یہ ایک بدیہی حقیقت ہے
خداوند قدوس کی ہمیشگی

اسی طرح ہم اس بات کے سوچنے سے بھی قطعاً عاجز
ہیں کہ بغیر لکڑی کے یکایک کر سی پیدا ہو گئی ہے۔ ہم جو کچھ جانتے ہیں یا جان سکتے ہیں
وہ یہی ہے کہ ہمیشہ مستی مستی ہی سے پیدا ہو سکتی ہے۔ فطرت انسانی میں قطعاً اس کی
گنجائش نہیں ہے کہ وہ نیستی محض سے مستی کے نکلنے کا تصور کر سکے، پس وہ خود بخود
مستی جس کے ساتھ نظام مستی وابستہ ہے اگر اس کے متعلق کوئی یہ سوچے کہ ایک زمانہ
تک وہ نہ تھا پھر یکایک وہ ہو گیا، تو اس کے یہ معنی ہوئے نیستی یعنی عدم سے وجود
پیدا ہوا حالانکہ میں بتا چکا ہوں کہ اس مفہوم کے سوچنے کی ہم میں قطعاً گنجائش نہیں اور
یہی مراد ہے پیغمبروں کے اس تجربہ کی جہاں خداوند قدوس کا وجود خود بخود ہے، اسی کے ساتھ
وہ ہمیشہ ہمیشہ سے بھی ہے جس کا حاصل یہی ہے کہ مستی ہی سے نکلی ہے اور مستی ہمیشہ
سے ہے اور رہے گی۔

سنا جاتا ہے کہ بازاروں میں آدیوں نے
آدیائی مادہ اور روح کا فالتو جوڑ

یہ غل مچا رکھا ہے کہ مسلمانوں کا ایک عام
عقیدہ یہ بھی ہے کہ عالم نیست محض سے مست ہوا ہے۔ حالانکہ پیغمبروں کا تجربہ یہ
ہے کہ موجودہ نظام مستی ایک خود بخود مستی کی جلوہ گاہ ہے اور اس کا مطلب بجز اس
کے اور کیا ہے کہ مستی مستی ہی سے پیدا ہوئی ہے اور مسلمان جب اس خود بخود مستی
کو جس پر کائنات کی بنیاد قائم ہے انہی مانتے ہیں یعنی کہتے ہیں کہ وہ نیست سے مست
نہیں ہوا ہے یا یہ کہ "وہ نہ تھا اور پھر ہو گیا" ایسا نہیں ہے، بلکہ ہمیشہ ہمیشہ سے

تو پھر ان آدیوں کی یہ تہمت نہیں تو اور کیا ہے؟ — سوچنے کی بات یہ ہے کہ ہم مسلمان جب عالم کو خدا سے پیدا شدہ مانتے ہیں تو ہستی سے ہستی کو نکلی ہوئی تسلیم کرتے ہیں یا نیستی سے عالم کو نکالتے ہیں؟ بلاشبہ جس کا عقیدہ یہ ہو کہ خدا نہ تھا اور پھر کچھ مدت کے بعد ہست ہوا، ان پر ضرور یہ سوال وارد ہو سکتا ہے کہ نیستی سے ہستی کس طرح پیدا ہوئی؟ لیکن جو خدا کی ہستی کو ہمیشہ ہمیشہ سے اندلی مانتے ہیں ان کے متعلق یہ کہنا کہ وہ نیستی سے ہستی کے پیدا ہونے کے قائل ہیں بالکل عجیب بات ہے۔ قرآن پاک میں اسی نظریہ کی طرف ان لفظوں میں اشارہ کیا گیا ہے۔

ام خلقوا من غیر شیء ام هم الخالقون۔

(کیا انسان نیست محض (غیر شے) سے پیدا ہوا ہے؟ یا اس نے اپنے آپ کو خود پیدا کیا ہے؟) ظاہر ہے کہ نیستی سے ہستی کی پیدائش کو ہم سوچ ہی نہیں سکتے اور اس سے بھی زیادہ جھوٹ یہ ہوگا کہ ہم اپنے آپ کو اپنا خالق مانیں۔

توجید

آریوں نے مسلمانوں پر یہ الزام لگا کر "وہ نیستی سے ہستی کے پیدا ہونے کے قائل ہیں، اپنا ایک خود تراشیدہ وہم یہ پیش کیا ہے کہ "عالم صرف خدا سے نہیں بلکہ مادہ سے بھی ظاہر ہوا ہے۔ سمجھ میں نہیں آتا ہے کہ اس فطری یقین کو محفوظ رکھنے کے لیے کہ "ہستی ہستی ہی سے پیدا ہوتی ہے۔" خدا کی ہستی کیوں کافی نہ تھی جو مادہ کے وجود کا اضافہ کیا جاتا ہے۔ یہ سچ ہے کہ ہستی کو ہستی ہی سے پیدا ہونا چاہیے۔ یہی پیغمبروں کا مشاہدہ بھی ہے کہ موجودہ نظام ہستی اس ہستی سے ظاہر ہوا ہے جس کا نام خدا ہے پھر خدا کے پہلو میں کسی فالتو ہستی (مادہ یا روح) کے اضافہ کی کیا ضرورت ہے۔ قرآن پاک میں توجید کے جہاں اور دلائل بیان کیے گئے ہیں ان میں زیادہ زور اسی دلیل پر ہے کہ ہستی کی پیدائش کے لیے خدا یعنی ایک خود بخود ہستی کے ماننے کے لیے تو آدمی یقیناً مجبور ہے لیکن اس ہستی کے سوا کسی اور خود بخود ہستی کی ضرورت کیوں بتائی جاتی ہے قرآن کا ارشاد ہے کہ کسی کے پاس کوئی دلیل کوئی شہادت ہو تو پیش کرے لے

لے ان لوگوں پر حیرت ہے جنہوں نے توجید جیسے آسان اور سہل مسئلہ کو طریقہ بحث

قُلْ اِنَّكُمْ لَنْتَسُبُوْنَ اَنْتَ مَع
 اللّٰهِ اِلٰهَةً اٰخَرٰى قُلْ لَا اَشْهَدُ
 قُلْ اِنَّمَا هُوَ اِلٰهُ وَاَحَدٌ وَاِنِّى
 بَرِّىْ مِمَّا تَشْرِكُوْنَ ۝

یعنی پوچھیے! کیا تم مشرکین اس کی شہادت
 دیتے ہو کہ اللہ تعالیٰ کے ساتھ کوئی اور
 معبود بھی ہے، اسے پیغمبر کہیے کہ میرے
 پاس اس کی شہادت نہیں ہے۔ اور
 کہیے کہ وہ تو یکتا واحد معبود ہے اور بلاشبہ ہم ان سے قطعاً جدا ہیں جنہیں تم اللہ کا

(حاشیہ صفحہ گزشتہ) کی غلطی سے خواہ مخواہ ایک پیچیدہ مسئلہ بنا دیا ہے۔ ورنہ قرآن نے اس
 سلسلہ میں جو فطری راہ پیش کی تھی فیصلہ کے لیے وہی کافی تھی۔ مطلب یہ ہے کہ شرک و
 توحید پر بحث کرنے سے پیشتر یہ طے کر لینا چاہیے کہ ان دونوں دعوؤں میں کس دعویٰ کی حقیقت
 اثبات کی ہے اور کس کی حقیقت انکار کی ہے ظاہر ہے کہ ایک خدا کو مان کر مشرک ہی دوسرے
 خدا کا اضافہ کرنا چاہتا ہے پس مدعی تو مشرک ہی ہے نہ موعود تو اس کا مقام صرف انکار کا
 مقام ہے یعنی مشرک کے اضافہ کردہ خدا کا وہ صرف انکار کرنا چاہتا ہے بحث و تحقیق
 کا عام قاعدہ ہے کہ صرف مدعی ہی پر باہ ثبوت ہے، منکر کے لیے صرف انکار کافی ہے
 افسوس ہے کہ قرآن نے توحید کے باب میں یہی فطری راہ پیش کی تھی لیکن ہمارے متکلمین
 کا ایک گروہ بلاوجہ مدعی بن بیٹھا اور محض اس غلط طریقہ کی وجہ سے ان کو تمنایع وغیرہ
 اقناعی دلائل پیش کرنے پڑے اور لطف یہ ہے کہ توڑ مروڑ کر قرآنی آیتوں کو بھی ان
 خود ساختہ دلائل پر منطبق کرنا پڑا۔ جس دلیل کا نام متکلمین نے "برہان تمنایع" رکھا
 ہے اور قرآن کی جس آیت سے وہ اُسے نکالنا چاہتے ہیں آئندہ اوراق میں اس
 آیت کی ایک جدید توجیہ آپ کو نظر آئے گی۔ ضرورت ہے اس پر خاص توجہ کی جائے۔ ۱۲۰

ساجھی ٹھہراتے ہو

دوسری جگہ ارشاد ہوتا ہے :-

اِنَّ هِيَ اِلَّا اَسْمَاءُ سَمَّيْتُمُوهَا اَنْتُمْ
وَابَاؤُكُمْ مَا اَنْزَلَ اللهُ بِهَا مِنْ
سُلْطَانٍ اِنْ يَتَّبِعُونَ اِلَّا الظَّنَّ
وَمَا تَهْوَى الْاَنْفُسُ وَلَقَدْ جَاءَ
هُم مِّنْ رَبِّهِمُ الْهُدَىٰ ۝

یہ چند نام ہیں جو تم نے اور تمہارے
باپ دادوں نے تراش لیے ہیں۔ اللہ
نے اس کے متعلق کوئی دلیل نہیں اتاری
یہ مشرکین صرف اُکھل پچھو باتوں اور
اپنی خواہش کے پیچھے چلے جا رہے ہیں

حالانکہ ان کے پروردگار کی رہنمائی اُن کے سامنے آچکی ہے

ایک اور جگہ مسلمانوں سے چیلنج د لایا گیا ہے کہ ان کے فالنتو معبودوں کے متعلق

ان مشرکین کے پاس کوئی دلیل ہے تو پیش کریں :-

هُؤلَاءِ قَوْمٌ اَتَّخَذُوا مِنْ دُونِ
الْهَةِ لَوْلَا يَأْتُونَ عَلَيْهِ بِسُلْطَانٍ
مَّبِينٍ ۝

یعنی ہمارے قوم کے لوگوں نے اللہ کے
سوا جو معبود بنا لیے ہیں کیوں نہیں وہ
کھلی دلیل اس پر لاتے ہیں

بہر حال اسی مسک کی طرف قرآن نے اعلان کیا ہے کہ

وَمَنْ يَدْعُ مَعَ اللهِ اِلٰهًا خَرًّا
لَا يَرْهَاتُ لَهُ ۝

اور خدا کے سوا جو دوسرے معبود کو
پکارتا ہے اُس کے پاس اس دعویٰ کی

کوئی دلیل نہیں ہے

توجیہ کے سلسلہ میں قرآن کا لاندوال اور لاجواب مطالبہ
قرآن اس ٹھوس توجیہ کے متعلق

مطالبہ سے بھرا ہوا ہے اور یہ واقعہ ہے کہ اس مطالبہ کا کوئی نہ کوئی جواب کسی نے اب تک دیا ہے اور نہ کبھی کوئی دے سکتا ہے، صرف خیر و شر کی تقسیم سے مغالطہ کھا کر قدیم ایرانی فلاسفوں کے ایک گروہ نے بیزدان کے ساتھ اہرمن کے وجود کے اصناف کو عقل کا تقاضا ٹھہرانا چاہا ہے، اس مسئلہ پر ہم فلسفہ غم کے تحت میں کافی بحث کریں گے لیکن پارسیوں سے اتنا اس وقت ہی پوچھتے چلنا چاہیے کہ تمہاری مراد خیر و شر سے کیا ہے؟ اگر خیر سے نفع بخش اور شر سے ضرر رساں چیزیں مراد ہیں تو کیا اس قسم کے خیر کا وجود شر سے علیحدہ ہو کر پایا جاتا ہے؟ اگر ایسا ہوتا تو شاید شر کے لیے علیحدہ خالق کی تلاش ممکن بھی تھی، لیکن ہم دیکھتے ہیں کہ جس آگ سے ہمارے گھر جلتے ہیں اسی سے کھانا بھی پکتا ہے اور جس پانی سے اناج پیدا ہوتا ہے اسی سے طوفانی مصائب بھی آتے ہیں اور علیٰ ہذا جس آفتاب کے نور و حرارت سے روشنی ملتی، تو اتنی پیدا ہوتی اور کھیتی پکتی ہے اسی کی حرارت سے کھیتیاں ٹھلس بھی جاتی ہیں۔

الحاصل ایک ہی چیز کے صحیح استعمال سے نفع بھی ہوتا ہے اور استعمال غلطی سے وہی چیز شر بھی بن جاتی ہے۔

اصدا کی باہمی آویزش اور مسئلہ توحید | ہر حال جب خیر کا وجود شر سے علیحدہ ہو کر نہیں پایا جاتا

ہے بلکہ استعمالی غلطی سے خیر ہی شر بن جاتا ہے تو ایک کے لیے دو خالق کی تلاش نہ صرف فضول بلکہ قطعاً غلط ہے۔ لہذا پارسیوں کے دو خداؤں میں سے بھی ایک اسی طرح فالٹو ہو جاتا ہے جس طرح آریوں کا مادہ اور روح ہاں اگر بجائے خیر و شر

کے یہ کہا جائے اور غالباً ایرانی فلاسفہ کی یہی مراد بھی ہوگی کہ نظام عالم کی بنیاد متضاد قوتوں پر مبنی نظر آتی ہے۔ نیستی کے ساتھ ہستی اور حیات کے ساتھ موت لگی ہوئی، حرارت کے ساتھ برودت اور رطوبت کے ساتھ پیوست علیٰ ہذا سکون کے ساتھ حرکت اور ضعف کے ساتھ قوت کے مظاہرے یہاں ہر آن اور ہر لمحہ دیکھے جاتے ہیں تو ان تماشوں کا کون انکار کر سکتا ہے بلکہ سچ یہ ہے کہ مظاہر فطرت میں شاید ہی کوئی ایسی صفت ہوگی جس کی ضد یہاں موجود نہ ہو، لیکن کیا اس سے بجائے ایک کے دُور کی ضرورت ثابت ہوتی ہے؟ تم اضداد کو دیکھتے ہو لیکن ان اضداد کی باہمی آویزشوں اور پیچیدہ پیوستگیوں سے آنکھیں کیوں بند کر لیتے ہو۔ غور تو کرو! بے چاری عقل جو دو ضدوں کے باہمی اجتماع کو سوچ بھی نہیں سکتی، اسی کی پیٹھ پر کائنات کے اُن غیر محدود لامتناہی اضداد کی کثرتوں کے اجتماع کے بوجھ کو کیسے لادا جاسکتا ہے۔ جب تک کسی شیرازہ وحدت کے ساتھ انھیں جکڑا نہ جائے؟ قرآن نے اسی حقیقت کی طرف ان لفظوں میں اشارہ کیا ہے:-

وما كان معد من الله اِذاً واللہ کے سوا کوئی دوسرا اللہ نہیں ہے
للذہب کل اللہ بما خلق ولعلی اگر ایسا ہوتا تو ہر اللہ اپنی مخلوق کو
بعضہم علی بعضیہ دیا ہر اللہ اپنے مظاہر و آثار کو لے

بھاگتا اور بجائے آویزش و ترکیب کے ایک دوسرے پر چڑھ جاتے۔

اگر خدا نخواستہ ایسا ہوتا تو ہستی کے جس نظام کی بنیاد انھیں اضداد پر قائم ہے کیا وہ ایک سیکنڈ کے لیے بھی قائم رہ سکتا تھا؟ رطوبت کے منظر پانی کو حرارت کے منظر آگ کو الغرض اس قسم کے اضداد کے مظاہر میں سے کسی ایک

چیز کو نکال لو! تو کیا پھر یہ دنیا ہی دنیا رہ سکتی ہے؟ قرآن میں وحی کا اگر یہ تجربہ پیش کیا گیا ہے کہ

لَوْ كَان فِيهِمَا إِلَهَةٌ إِلَّا اللَّهُ لَفَسَدَتَا -
 (یعنی اگر آسمان و زمین میں خدا کے سوا اور کوئی معبود ہوتا تو یہ دونوں برباد

ہو جاتے)

خود غور کرنا چاہیے کہ پیغمبروں کے اس مشاہدہ کے سوا کیا عقل کچھ اور بھی سوچ سکتی یا مان سکتی؟ بلاشبہ ہم سے وہی منوایا گیا جس کے سوا ہم کچھ مان ہی نہیں سکتے اور وہی سمجھایا گیا جس کے سوا ہم کچھ سمجھ ہی نہیں سکتے۔

حقیقت یہ ہے کہ اصداو کے جس ایرانی فلسفہ کو پیغمبروں کے تجربہ توحید میں شک اندازی کے لیے پیش کیا گیا تھا کیسی عجیب بات ہے کہ یہی فلسفہ اُلٹ کر شرک کے گلے کا پھندا بن گیا اور لے دے کر توحید کے دشمنوں کے ہاتھ میں ہی ایک حربہ بن گیا۔ آخر اصداو کا یہ مجموعہ جو باہم اتنی سختیوں کے ساتھ جکڑا ہوا ہے۔ موجد اگر اسے بکڑا ہوا مانتا ہے تو کیا بکھرا ہوا مانے؟ سچ کو جھوٹ نہیں بنایا جاسکتا اور بلاشبہ وحی اور نبوت کے تجربات اور مشاہدات کا انکار بغیر اس کے ہو نہیں سکتا۔ قرآن نے سچ فرمایا ہے:-

وَمَنْ يَرْغَبْ عَنْ مِلَّةِ إِبْرَاهِيمَ
 (یعنی ابراہیم کی ملت "دین اسلام"
 اور دین فطرت سے وہی کترا سکتا ہے
 جس نے اپنے آپ کو احمق و سفیہ بنا

لیا ہو)

پارسیوں کو اپنی کتاب کا صحیح علم نہیں ہے۔ ورنہ قرآن کی اس آیت کا ترجمہ ان کو اپنی کتابوں میں بھی ملتا، زنداوستا میں زرتشترا کی طرف یہ عبارت منسوب کی گئی ہے:-
 "نیک اندیشوں اور سچے خیال والوں کے نزدیک اہر مزورا، اب دوہما
 ہے، جو لوگ بتوں کے خیال میں منہمک رہتے اور مشرک ہیں یا وہ جو شرک
 یا بد نفسی میں مبتلا رہتے ہیں، ذلیل ہیں۔"

(زنداوستا حصہ پاسا)

الحاصل حق سبحانہ تعالیٰ کا خود بخود موجود ہونا، ہمیشہ ہمیشہ سے ہونا، ایک ہونا، نبوت کے یہ ایسے روشن تجربات ہیں جن کے اقرار پر وہ مجبور ہیں جو بے دیکھے بے جانے خدا کا بلا وجہ انکار کرنا چاہتے ہیں، اور اسی لیے میں نے کہا تھا کہ ان حدود تک مذہب اور لاد مذہبیت میں کوئی اختلاف نہیں، پیغمبروں سے جو باغی ہیں ان کو بھی یہی ماننا پڑتا ہے اور ایمان لانے والوں کا بھی یہی عقیدہ ہے۔

مسئلہ صفات

خدا پر سنتوں اور مُنکرین خدا کے درمیان اختلاف کا حقیقی خط | بہر حال مادہ اور خدا کے

متعلق یہاں تک جتنے جھگڑے ہیں صرف لفظوں کی لڑائی ہے۔ البتہ اس کے بعد پیغمبرانہ تجربات حق تعالیٰ کے لامحدود کمالات اور صفات اعلیٰ یا اسماء حسنیٰ کے متعلق جن واقعات کا مشاہدہ اور علم حاصل کیا ہے حقیقی اختلاف کی سرحد یہیں سے شروع ہوتی ہے اور دراصل پیغمبروں اور دہریوں کی بحث کا اصل خطِ جنگ یہی ہے انبیاء علیہم السلام کا مشاہدہ ہے کہ جس خود بخود مہستی کی یہ عالم نمائش گاہ ہے وہ ان تمام کمالات سے موصوف ہے جن کو ہم کائنات کے طویل و عریض سلسلہ میں مختلف نوعیتوں کے ساتھ مختلف پیمانوں پر مشاہدہ کر رہے ہیں، مثلاً یہاں زندگی، حیا، علم، بینائی، شنوائی، ارادہ، قدرت، اختیار، قوت اور اسی قسم کے جتنے کمالات اور فیوض ہیں جن کی غیبِ محدود موجیں مختلف صورتوں میں محسوسات کے مختلف مظاہر میں چاروں طرف سے اُبل رہی ہیں پیغمبروں کا دعویٰ ہے کہ اُن ہی کمالات کے ساتھ حق سبحانہ تعالیٰ اپنی شانِ اعلیٰ کے مطابق موصوف ہیں، لیکن مادہ پرست

منکر مذہب اس کے برخلاف مدعی اور صرف مدعی ہے۔ کیوں کہ بہ تفصیل معلوم ہو چکا ہے کہ سرچشمہ صفات تک عقل و حواس کے ذریعہ سے رسائی قطعاً ناممکن ہے، بہر حال مادہ پرستوں و منکرین خدا کا یہ گروہ بے دیکھے بے جانے بے سمجھے اپنے اس وہم میں گرفتار ہے کہ وہ خود بخود مستی جس پر نظام کائنات کی انتہا ہوتی ہے ان تمام کمالات سے مفلس اور عاری ہے اور اسی لیے انہوں نے اپنے آپ کو پیغمبروں سے جدا کرنے کے لیے اس خود بخود مستی کا نام بجائے خدا کے مادہ رکھ لیا ہے۔ مادہ کا ترجمہ یہ ہے کہ وہ خود بخود مستی جس پر نظام عالم کی بنیاد قائم ہے اور ان تمام کمالات سے وہ معز ہے جو خدا کے لیے ثابت کیے جاتے ہیں۔ قرآن پاک کی جن دلیلوں کے متعلق یہ کہا جاتا ہے کہ وہ اثبات خدا کے دلائل ہیں دراصل ان کا زیادہ تر تعلق صفات ہی کے اثبات سے ہے جس پر چاہنا ہوں کہ قرآنی روشنی میں نبوت کے اس مشاہدہ اور تجربہ کے متعلق یہ دکھاؤ کہ عقل و فطرت میں بھی ان دعووں میں سے کس دعوے کے ماننے کی گنجائش ہے اور کس کے انکار پر ہم مجبور ہیں۔

مسئلہ صفات کے متعلق مولانا شاہ فضل رحمن گنج مراد آبادی
تالوڈ کے نمود کا دعویٰ نے یہ عجیب و غریب سوال پیش کیا ہے کہ "نہ تھا تو ہوا کہاں سے"

تفصیل اس اجمال کی یہ ہے کہ ہم جن کمالات و اصناف کو مستی کے مختلف مظاہر میں محسوس کر رہے ہیں مثلاً ارادہ اختیار، حیات، علم، بینائی، شنوائی، قدرت وغیرہ کے متعلق مادہ پرستوں کا یہ وہم یعنی بغیر جانے ہوئے یہ ادعا ہے کہ ابتدا میں مستی ان کمالات سے بالکل مفلس تھی، اس میں زندگی تھی نہ علم تھا، نہ ارادہ نہ

شعور، غرض کچھ نہ تھا، پھر رفتہ رفتہ ادتقاء کے مختلف مدارج کو خود بخود طے کرتے ہوئے ان نابود اور معدوم صفات کا اس میں نمود اور بود شروع ہوا، جس کا حاصل یہی ہوا کہ ان لوگوں کے نزدیک جو نہ تھا وہ ہوا اور ہوا ہے، سوچنا چاہیے کہ وہی عقل جو نیست محض کے ہست ہونے کی سوچ نہیں سکتی تھی، جس کے نزدیک نیستی سے ہستی کی پیدائش ایک ناقابل تصور خیال تھا، اسی عقل اور اسی فطرت میں کیا یہ عجیب و غریب دعوے سما سکتا ہے کہ جو نہ تھا اس کے ہونے کا یقین کرے آخر جس میں زندگی نہ تھی اس سے زندگی، جس میں علم نہ تھا اس سے علم، جس میں ارادہ نہ تھا اس سے ارادہ، جس میں اختیار نہ تھا اس سے اختیار، جس میں قدرت نہ تھی اس سے قدرت نکلنے کے کیا یہی معنی نہ ہونے کہ جو نہ تھا وہ ہوا، جو نیستی تھی وہ ہستی بنی؟ سچ یہ ہے کہ انسان جب تک اپنی موجودہ عقل اور فطرت کو برباد نہ کر لے اس وہی دعوے کے آگے سر جھکانے کے لیے کسی طرح آمادہ نہیں ہو سکتا، کسی نے کہا ہے کہ لا مذہبیت کی پہلی شرط یہ ہے کہ انسان میں لاعقلیت پیدا ہو جائے "اب آؤ اس کے مقابلہ میں ان تجربات

لے پروفیسر اسٹارٹ ذہنی صفات کی نیرنگیوں کا اندازہ کرتے ہوئے اس بے ربطی کو جو مادہ اور ذہنی مظاہر میں ہے ان الفاظ میں ادا کرتا ہے جہاں کہیں سے بھی ذہن شروع ہوتا ہوا سمجھا جائے وہ اس طرح ناگہانی طور پر نمودار ہوتا ہے جس طرح طپنیچہ سے گولی جو طپنیچہ میں پہلے سے موجود نہ ہو..... ذہن کا مادہ سے پیدا ہونا مادی دنیا میں فطرت کے سارے نظام کے منافی و مناقض ہے، یہ گویا عدم سے وجود کی تخلیق کے معجزہ کا قائل ہونا ہے (کتاب مائند اینڈ مینٹر ص ۱۱۱)

اور مکاشفات کو سنو جو دنیا کے ہر خطہ اور ہر آبادی کے برگزیدہ اور راست باز انسانوں نے ان انسانوں نے پیش کیے ہیں جن پر فطرت انسانی نے سب سے زیادہ اعتماد کیا ہے، یعنی وحی اور نبوت والوں کا ارشاد سنو، ابھی اس سے بحث نہیں کہ زندگی کیا چیز ہے؟ علم کی حقیقت کیا ہے؟ ارادہ کی تعریف کیا ہے؟ لیکن اتنا تو سب کو معلوم ہے کہ ہستی کے یہ وہ اوصاف ہیں جنہیں وجود کا کمال اور اس کی خوبی سمجھی جاتی ہے، جس سے بینائی جاتی رہتی ہے ہم اس اندھے کو ناقص سمجھتے ہیں۔ یہی حال تمام کمالات کا ہے۔

بہر حال پیغمبروں کا یہ دعویٰ ہے کہ انسان جن چیزوں کو کمال سمجھتا ہے یا کمال سمجھ سکتا ہے، کائنات کا بنیادی وجود ان تمام کمالات سے آزاد اور ہمیشہ سے موصوف ہے۔ مطلب کیا ہوا؟ یہی کہ ہمارے سامنے "نالود" کی "نمود" اور "بود" ہو رہی ہے، جو نہ تھا وہ نہیں ہوا بلکہ جو تھا وہی ہوا اور وہی ہوا رہا ہے۔ اب غور کرنا چاہیے کہ جو تھا وہی ہوا اور وہی ہوا رہا ہے، عقل کے لیے اس کا ماننا آسان ہے۔ یا "جو نہ تھا وہی ہوا اور ہوا رہا ہے۔" اس دشوار اور جھوٹی حقیقت کو فطرت اپنے اندر اتار سکتی ہے؟ اس مسخرے نے سچ کہا تھا کہ میں بھینس سے انڈا اور انڈے سے روغن گل اور روغن گل کے ساتھ کل دوا میں بھینس کے انڈے سے کس طرح نکالوں؟ مگر مادہ پرست اسی کے ماننے پر آدمی کو مجبور کرتا ہے اور دعویٰ کرتا ہے کہ یہی عقل کی بات ہے، سوچو! کیا اس سے بڑے درجہ کی بھی کوئی سفاہت اور دیوانگی ہو سکتی ہے؟

صفات کے متعلق قرآن کا طریقہ خاص | الحمد للہ رب العالمین "

قرآن مجید کی پہلی سورت، فاتحہ کی پہلی آیت ہے جس میں بجائے ذات کے (جو متفقہ مسئلہ ہے) خدا کی صفات کے اثبات سے مذہب کے درس کی ابتدا کی گئی ہے کیونکہ مذہبیت والا مذہبیت کے اختلاف کا پہلا اصولی نقطہ جیسا کہ معلوم ہو چکا ہے آیت کا حال یہ ہے کہ جس کسی کی جہاں کہیں بھی کوئی تعریف و ستائش کی جائے وہ اسی اللہ کے لیے ہے جو عالمین (یعنی تمام وہ چیزیں جو ہمارے علم کی گرفت میں آ رہی ہیں) کی تربیت کرنے والا ہے یعنی بتدریج کسی کمال الہی کا اسے منظر بنا رہا ہے، مثلاً ایک نطفہ میں بتدریج ان کمالات کی نمائش کرتا ہے جسے ہم انسانی کمالات کہتے ہیں۔ لوگ جب ابتدا میں قرآن کے اس دعویٰ کو سنتے ہیں تو انھیں حیرت ہوتی ہے کیونکہ اس دُنیا کا ہر ذرہ کوئی نہ کوئی کمال رکھتا ہے اور ہر ایک اپنے اپنے کمال کے مطابق سراہا جاتا ہے تو پھر یہ کہنا کہ سارے کمالات اور ان کمالات کی ساری تعریفیں خدا ہی کے ساتھ مخصوص ہیں ایک عجیب سی بات ہے لیکن بات سمجھی نہیں گئی یہی

لے اس مقام سے اس راز کا انکشاف ہو سکتا ہے کہ قرآن نے اپنے درس کی ابتداء الحمد للہ رب العالمین سے کیوں کی؟ جیسا کہ میں نے عرض کیا ذات کی حد تک تو خدا کے ماننے والوں اور نہ ماننے والوں میں کوئی اختلاف ہی نہیں ہے، دونوں ہی عالم کے اس نظام کو ایک خود بخود مستی کا نظام مانتے اور اسی خود بخود پر اس نظام کو ختم کرتے ہیں، پس مانی ہوئی چیز کے منوانے کی حاجت ہی کیا تھی، اختلاف کا نقطہ تو صفات سے شروع ہوتا ہے اسی لیے قرآن نے اسی سے اپنی بحث کا آغاز

کیا - ۱۲

تو قرآن پوچھنا چاہتا ہے کہ ہستی کے ہر ذرہ میں جن کمالات اور خوبیوں کی نمائش ہو رہی ہے کیا تم یہ سمجھتے ہو کہ یہ نہ تھے اور ہو گئے ہیں؟ کیا تمہاری عقل اس بات کو سوچ سکتی ہے کہ نیستی سے ہستی بنی؟ پس جب ایسا نہیں ہے تو یقین کرو کہ جہاں کہیں، جس کسی میں جب کوئی ایسا کمال نظر آتا ہے جس کی تعریف کی جاتی ہے تو ان سب کا مرجع اور سرچشمہ وہی اذلی وجود ہے جو ان کمالات سے ازل وابداً موصوف تھا اور ہے، اور جو ہمارے تمام محسوسات و معلومات (عالمین) کے آئینہ میں اپنے کمالات کو مختلف طریقوں سے چمکاتا ہے اور وہ جو کائنات کے ہر ذرہ کی نمائش و حمد کے گیت گاتے ہیں لیکن اپنی بد عقلی سے جو ان کا بنیادی وجود اور حقیقی سرچشمہ ہے اس کا مادہ نام نہ کھ کر ہر قسم کے کمالات سے بے بہرہ سمجھتے ہیں یا سمجھنا چاہتے ہیں صرف یہی نہیں کہ جو نہ تھا اس کے ہونے کا دعویٰ کر کے انسان کے اندرونی احساسات کو زبردہ کر رہے ہیں بلکہ اگر غور کیا جائے تو فطرت پر ان کے جاہلانہ مظالم کا سلسلہ بہت وسیع نظر آئے گا۔

مَثَلًا

اونٹ کے گزرنے کے لیے صرف یہ قانون تناسب کی خلاف ورزی | کہہ دینا کہ سوراخ موجود تھا اس لیے گزر گیا، کیا عقل کی تسلیم کے لیے اتنا کافی ہے؟ عقل اس بات کو کیا مان سکتی ہے کہ سوئی کے ناکہ میں بھی چونکہ سوراخ موجود ہے اس لیے اونٹ کو اس سے گزرنا چاہیے۔ اس کی تسلیم سے عقل کیوں سترابی کرتی ہے؟ ظاہر ہے کہ سبب و مسبب اثر و مؤثر میں کوئی تناسب نہیں ہے، پھر سوئی کے ناکہ سے اونٹ کے گزر جانے پر اصرار عقل کے ساتھ اگر ظالمانہ چیرہ دستی ہے تو کیا یہی ظلم عقل انسانی پر وہ نہیں کر رہے ہیں جو ہر قسم

کے کمالات سے مفلس مادہ سے کائنات کے اس مجیر العقول حیرت ناک نظام کو نکالنا چاہتے ہیں؟ آسمان وزمین، ثوابت و ستیاریں دریا، پہاڑ، حیوانات و انسان وغیرہ کے متعلق پوچھا جاتا ہے کہ یہ سب کہاں سے آئے؟ اب جو اس کے جواب میں مجبور و لاچار بے علم و بے جان مادہ کا نام بغیر کسی مشاہدہ اور تجربہ کے لیتا ہے۔ بتاؤ اس نے اپنی عقل پر پتھر مارا، یا جو اپنے ذاتی تجربہ کی بنیاد پر خدائے قادر و توانا کا نام چپتا ہے اس نے ہماری فہم کے فطری قوانین کے ساتھ انصاف کیا؟ قرآن اپنے مختلف صفحات میں تناسبات کے اس قانون پر غور کرنے کے لیے کہتا ہے، جس کا خلاصہ یہ ہے کہ کسی اثر اور معلول کے لیے کسی موثر کسی علت کا صرف فرض کر لینا کافی نہیں بلکہ علت و معلول اور اثر و موثر میں تناسب کا لحاظ بھی ضرور ہے کسی مجذوب نے سچ کہا تھا کہ "تم انگور سے ہاتھی کب تک ٹپکاؤ گے۔"

کیسی عجیب بات ہے کہ اس عالم میں دیکھتے ہیں کہ **قانون ترتیب سے چشم پوشی** آنکھیں بن رہی ہیں۔ چند خاص پر دوں کے ساتھ

بن رہی ہیں ہر پردہ خاص قوانین کے تحت بن رہا ہے یہی آنکھیں حیوانات میں بھی بن رہی ہیں انسانوں میں بھی بن رہی ہیں، امریکہ میں بھی بن رہی ہیں ایشیا میں بھی بن رہی ہیں ہر جگہ ہر پردہ اپنے قوانین کے تحت بن رہے الغرض جس چیز کو دیکھیں اس میں ایک خاص قسم کی ترتیب، یکسانیت اور ہموازی نظر آئے گی، اور کیسی ترتیب، کیسی ہموازی؟ بقول بعض "فطرت کے قوانین کیا ہیں ایک بلیغ نظم، ایک ایسا موزوں شعر کہ اگر اس کا ایک لفظ بھی اپنی جگہ سے نکال دیا جائے تو سارا نظم شعری ہی بگڑ جاتا ہے" یہی حال اس عالم کا ہے کسی ایک چیز کو نکال کر دیکھو اور اندازہ کرو، بہر حال پوچھا جاتا ہے کہ یہ کس کی قدرت کے کرشمے ہیں؟ اب عقل کے ساتھ کیا تمسخر نہیں ہے

کہ اس کے جواب میں اُس کا نام لیا جائے جس کو ہر قسم کی قدرت سے مفلس فرض کیا جاتا ہے۔

”اِنِّى اللّٰهُ شَكَتُ فَاطِرِ السَّمٰوٰتِ وَالْاَرْضِ“

قوانین فطرت کے استحکام اور ہمہ گیری سے غفلت

آفتاب نکلتا ہے یا زمین گھومتی ہے، جو طریقہ

تعبیر بھی اختیار کیا جائے۔ بہر حال ٹھیک چوبیس گھنٹوں میں یہ یومیہ دورہ ختم ہو جاتا ہے اور تین سو پینسٹھ دن اور کچھ منٹ وغیرہ میں یہ سالانہ گردش پوری ہوتی ہے، اور جس وقت تک کی تاریخ ہمارے پاس موجود ہے معلوم ہے کہ اس وقت سے یہی ہوتا رہا ہے اور اب بھی یہی ہو رہا ہے اور ایک آفتاب اور زمین ہی کیا، عالم کی ہر چیز چند ایسے اٹل قوانین کی گرفت میں جکڑی ہوئی ہے کہ آج ان ہی کے استحکام پر ہمارے تمام علوم و فنون کی بنیاد ہے، پوچھا جاتا ہے کہ ان دقیق، نازک، مضبوط اور مستحکم ہمہ گیر قوانین کی باگ کس کے ہاتھ میں ہے؟ قرآن پاک اس کے جواب میں کہتا ہے۔

ذٰلِكَ تَقْدِيْرُ الْعَزِيْزِ الْعَلِيْمِ۔

یہ سب اس کے ناپنے اور جانچنے کا نتیجہ ہے جو ہر چیز پر غالب اور

علم والا ہے)

تَبٰوُ! السّٰنٰنِى عَقْلُ كِى شَنْكِى اس سے بچھتی ہے، یا اس جواب سے کہ کہا جائے۔

”ذٰلِكَ اِتْفَاقُ الْمَجِيْرِ الْمَجَٰهَلِ“

”یہ ایک لاچار اور علم و قدرت سے یکسر عاری مادہ کے اتفاقی اثرات کا نتیجہ

ہے۔“ اور سچ یہ ہے کہ اس قسم کی مضحکہ انگیز حماقتوں کا صدور ان ہی لوگوں سے

ہو سکتا ہے جنہوں نے فطرت اور اس کے نازک استوار قوانین پر کبھی غور ہی نہیں کیا یا جن کی زندگی صرف فسق و فجور، مسخرگی اور اوباشی میں گزری ہو اور نہ سچے سوچنے والوں نے ہمیشہ وہی کہا جسے پیغمبروں نے دیکھا، عہد جدید کا سب سے بڑا مفکر نیوٹن نے اپنے ایک معلوم کردہ قانون کے ذریعہ سے انسانی سمجھ کا رخ پھیر دیا تھا، قانون جذب و کشش کی تشریح کرنے کے بعد لکھتا ہے :-

”کائنات کے اجزاء میں باوجود ہزاروں انقلابات زمان و مکان کے جو ترتیب اور تناسب ہے وہ ممکن نہیں کہ بغیر کسی ایسی ذات کے پایا جاسکے جو سب سے اول صاحب علم و ارادہ و با اختیار ہو۔“

”قطع دابر القوم الذين ظلموا والحمد لله

رب العالمين ۝

الحاصل نظام ہستی کا ایک خود بخود مستی پر ختم ہونا، اس کا ہمیشہ ہمیشہ سے ہونا، ایک ہونا، اس کا ہر قسم کے اعلیٰ کمالات اور برتر گرامی صفات سے موصوف ہونا اس کا ہر قسم کے اعلیٰ کمالات اور برتر گرامی صفات سے موصوف ہونا ثابت ہو چکا کہ حق سبحانہ و تعالیٰ کے متعلق پیغمبروں کے یہ ایسے ذاتی تجربے اور مشاہدے ہیں کہ عقل انسانی اس کے سوا کسی اور چیز کو مان بھی نہیں سکتی، اور یہی وجہ ہے کہ چند ماؤف افضل پیشہ و فلسفیوں کے سوا فطرت بشری قریب قریب ہر زمانہ میں اور ہر ملک میں ایمان کے اس جذب کے ساتھ متفق ہو رہی ہے پروفیسر میکمولر نے دنیا کے قدیم آثار و شواہد کے مطالعہ اور جستجو کے بعد اسی بنیاد پر اپنے اس تاریخی فیصلہ کا اعلان کیا ہے :-

”ہمارے اسلاف اور بزرگوں نے خدا کو اُس وقت جانا جس

وقت وہ اس کا شاید نام بھی نہیں رکھ سکتے تھے۔“

حقیقت یہ ہے کہ اللہ تعالیٰ کے متعلق اصلی بحث

خدا کے متعلق ایک اور سوال

اسی نقطہ پر ختم ہو جاتی ہے۔ لیکن سو اسی

انسان اسی پر پس کرنا نہیں چاہتا وہ خدا کے متعلق کچھ اور سوالات بھی رکھتا ہے:-

دنیا کے عام مذاہب نے غالباً غیر ضروری سمجھ کر ان سوالات کو شاید نہیں چھیڑا۔

یا چھیڑا بھی تو اس کے مختلف پہلوؤں کو اتنا روشن نہیں کیا گیا جس کے وہ مستحق تھے

نتیجہ یہ ہوا کہ لوگوں نے مختلف زمانوں میں بجائے وحی و نبوت کے عقل و حواس ہی کی

اُس روشنی میں ان سوالات کو حل کرنا چاہا جو ہمیشہ ”عالم غیب“ میں جا کر گل ہو

جاتی ہے نظیروں اور مثالوں کی غلط رہنمائی نے مختلف غلطیوں کے خندقوں میں لوگوں

کو گرا دیا، مگر قرآن جو غیبی حقائق کی تشریح کی آخری روشنی ہے اُس نے وحی

کے ساتھ اُن سوالات کو اٹھایا اور وہ جوابات دیے ہیں جنہیں فطرت و عقل بے حسنی

کے ساتھ ڈھونڈ سکتی تھی، اس سلسلہ میں جو کچھ کہا جائے گا ممکن ہے کہ ڈھونڈنے

سے دوسرے مذاہب کی الہامی یا دداشتوں میں بھی اس کے متعلق کچھ تسلی مل سکے۔

لیکن جہاں تک میری جستجو کا تعلق ہے قرآن کریم کا بیان اس باب میں جتنا روشن

ہے یقیناً یہ روشنی کسی دوسری جگہ میسر نہیں آ سکتی۔

خدا نے عالم کو کس طرح پیدا کیا؟

پہلا سوال یہی ہے، مطلب یہ ہے کہ وجود کے سرچشمہ سے ہر لحظہ اور ہر لمحہ جو گونا گوں موجیں علویات و سفلیات، جمادات و نباتات، حیوانات و انسان وغیرہ کی شکل میں پیدا ہوتی ہیں اور ہوتی رہیں اور ہوتی رہیں گی آخر ان کی پیدائش کی نوعیت کیا ہے؟ اسی سوال کی اجمالی تعبیر یہ ہے کہ

”خدا نے عالم کو کس طرح پیدا کیا؟“

تقریباً یہ سوال ہر اس دل میں پیدا ہوتا ہے جو اس عالم کی انتہا خدائے قدوس پر ختم کرتا ہے، بلاشبہ یہ ایک فطری سوال تھا لیکن اسی کے ساتھ کیا یہ بھی غیر فطری راہ نہیں تھی کہ بجائے وحی و نبوت کے اس سوال کا جواب عقل و حواس سے طلب کیا جائے انسان نے ظلم کیا کہ اپنے محدود معلومات و مشاہدات کو سامنے رکھ کر اس کا جواب دینا چاہا اس کے بعد غلط جوابوں کا جو طلسم قائم ہوا وہ عجیب و غریب تھا، اور یہی وہ طلسم ہے جس کی تعبیر مذہبی دنیا میں ”مسئلہ وحدۃ الوجود“ سے کی جاتی ہے۔

۱۔ تعبیروں کی غلطی ہی کا یہ نتیجہ ہے کہ مسلمانوں کے ایک قابل احترام (فقہ صفحہ ۹۰ پر)

(بقیہ صفحہ گزشتہ) سنجیدہ گروہ میں وحدت الوجود کا لفظ قریب قریب ہوئے کی شکل اختیار کر چکا ہے۔ ابن خلدون جیسے انصاف پسند عالم نے اپنے مشہور علمی مقدمہ میں "وحدت الوجود" کی تشریح میں جو الفاظ نقل کیے ہیں ان کا حاصل یہ ہے کہ کائنات کی ان گونا گونیوں کو صوفیہ صرف نظر کا دھوکا اور انسانی احساس کا ایک غیر واقعی تاثر قرار دیتے ہیں اس نے لکھا ہے کہ دنیا سے اگر انسان اور اس کے احساسات غائب ہو جائیں تو وحدۃ الوجود والوں کے نزدیک عالم کا یہ نظام بھی باقی نہ رہے گا۔ لکھا ہے کہ "خواب میں خواب دیکھنے والوں کو سب کچھ نظر آتا ہے۔ لیکن واقع میں کچھ نہیں ہوتا۔" وحدۃ الوجود والوں کے نزدیک یہی حال بیداری کا بھی ہے اس کے الفاظ ہیں: "يعتبرون ذلك بحال المنام فاذا انام وفقد الحس وفقد كل محسوس۔" جب گھر والوں کی بدگمانیوں کا یہ حال ہو تو غیروں کا کیا گلہ کیجیے آئندہ معلوم ہو گا کہ غلط فہمیوں کے سوا یہ اور کچھ نہیں

مسئلہ وحدۃ الوجود کی حقیقت

وحدۃ الوجود کے ایک توسیدھے سادہ معنی یہ ہیں کہ نظام ہستی کی بنیاد دو وجودوں مثلاً بیزداں و اہرمن یا خدا اور مادہ پر نہیں بلکہ

وحدۃ الوجود کی ایک عام فہم
مگر غیر صحیح توجیہ

صرف ایک خدا پر قائم ہے سب چیزیں اسی سے پیدا ہوتی ہیں اور اسی پر ختم ہوتی ہیں ظاہر ہے کہ وحدۃ الوجود کا اگر یہی مطلب ہے تو خدا کے ماننے والوں میں ایسا کون ہے جو اس کا انکار کر سکتا ہے۔ لیکن واقعہ یہ نہیں ہے۔ لوگ جواب کا تو ذکر کرتے ہیں لیکن یہ نہیں سوچتے کہ اس جواب سے وہ کس سوال کو حل کرنا

سہ بلکہ میں تو کہتا ہوں کہ وحدۃ الوجود کے یہ وہ معنی ہیں جس کے اقرار پر وہ بھی مجبور ہوئے ہیں جنہوں نے عالم کا سرچشمہ بجائے خدائے حی و قیوم کے مادہ کو بٹھرایا ہے۔ آخر مادہ پرستوں کا خیال اس کے سوا اور کیا ہے کہ عالم میں جو کچھ ہے صرف ایک ہی ہستی اور ایک ہی وجود یعنی مادہ ہی کی یہ نیزنگیاں ہیں بھلا اس سے بھی زیادہ کوئی بدیہی مسئلہ انہیات کا ہو سکتا ہے جس کے ماننے پر مادہ پرستوں کے دل و دماغ بھی مجبور ہیں۔

چاہتے ہیں، پس جیسا کہ میں نے عرض کیا مسئلہ وحدۃ الوجود اس سوال کا جواب نہیں ہے کہ "عالم ایک وجود سے پیدا ہوا ہے یا دو سے؟ بلکہ یہ مسئلہ دراصل اسی سوال کا جواب ہے جسے میں نے عنوان میں درج کیا ہے کہ "یعنی خدا نے عالم کو کس طرح پیدا کیا؟" قبل اس کے کہ اس باب میں قرآنی تشریح کو پیش کروں، ان غلط تاویلوں کا پیش کرنا مناسب ہے جن کی وجہ سے عموماً اس مسئلہ کی جانب سے لوگوں میں غلط فہمی پھیلی ہوئی ہے۔ سوال کے متعلق تو معلوم ہو چکا۔ وہ صرف اس قدر ہے کہ خدا نے عالم کو کس طرح پیدا کیا؟ ظاہر ہے کہ انسان اور انسان کے علمی ذرائع، عقل و حواس، نہ اس وقت موجود تھے جس وقت کائنات کی بنیاد پڑی نہ اس وقت عالم کے اس سرچشمہ تک ان کی رسائی ہے جہاں سے نت نئی مستحیاب مختلف صفات و کمالات کو لے لے کر برآمد ہو رہی ہیں اب جو صرف عقل و حواس کے ذریعہ اس سوال کو حل کرنا چاہے گا تو اس کے لیے بجز اس کے اور کیا چاہہ کار ہے کہ اپنے محدود معلومات کو سامنے رکھ کر مختلف لوگوں نے جو بات دیے ہیں ان میں سے چند یہ ہیں:-

بعض غلط تشریحات اور تشبیہیں

بعضوں نے کہا کہ (معاذ اللہ) خدا کی مثال ایک انڈے کی سی تھی اور جس طرح انڈا پھٹ کر مرغی بن جاتا ہے اس طرح خدا بھی پھٹ کر عالم بن گیا۔ کہا جاتا ہے کہ یہ ہندوستان کے فلسفہ ویدانت کی تعبیر ہے وید کی ایک مشہور عبارت سے اس کی تائید پیش کی جاتی ہے "یجروید" میں لکھا ہے کہ:-

"اس پر ماتما کی نا بھی (ناف) سے درمیانی عالم، سر سے بالائی عالم، پاؤں

سے زمین اور کانوں سے سمت بن گئے اسی طرح وہ سب لوگوں کو پیدا کرتا ہے۔"

(یکر وید ادھیائے نمبر ۲۱)

یہ اور اسی قسم کی اور بھی تشبیہیں ہیں جو عوام الناس میں مشہور ہیں مثلاً خدا اور عالم کی باہمی نسبت کو کبھی دریا اور موج اور کبھی عنکبوت اور اس کے تار اور کبھی سیاہی اور حروف وغیرہ سے سمجھانے کی کوشش کی جاتی ہے جن سے بظاہر

لہ مطلب یہ ہے کہ مگر طی جس طرح باہر سے نہیں بلکہ اندر سے رطوبت خارج کرتی ہے اور اسی سے اپنے ارد گرد جالاتنتی ہے، یوں ہی (العیاذ باللہ) خدا نے بھی اپنے اندر سے بعض اجزا خارج کیے ان ہی سے عالم بنایا، سیاہی حروف والے کتے ہیں کہ مختلف حروف مثلاً الف باناٹا، اگرچہ اپنی اپنی صورتوں خصوصیتوں کے محاذ سے باہم مختلف ہیں، لیکن سیاہی سب ہی میں مشترک ہے، یوں ہی جمادات و نباتات حیوانات و انسان وغیرہ گو اپنی اپنی صورتوں اور خصوصیتوں کے لحاظ سے مختلف ہیں، لیکن خدا کا وجود ان سب میں مشترک ہے، یہی حال خدا کا ہے مگر ظاہر ہے کہ یہ ساری باتیں خدا اور عام کے صحیح تعلق کو واضح نہیں کرتیں، مگر طی والی تشبیہ میں لازم آتا ہے کہ خدا کو مختلف اجزاء سے مرکب مانا جائے، دریا اور موج والی مثال بھی اسی لیے سمجھ میں نہیں آتی کہ دریا طول و عرض اور عمق رکھتا ہے اسی لیے تقسیم کو قبول کرتا ہے اور اسی لیے اس کے جس جزو میں ایک موج بنتی ہے وہ اس جزو سے مختلف ہوتا ہے جس پر دوسری موج کی ہیئت قائم (باقی صفحہ پہلے پر)

یہ خیال گزرتا ہے کہ ان تشبیہوں والے فلسفہ، ویدانت کی اتباع میں گویا اس کے قائل ہو گئے ہیں کہ خدا یا اس کا کوئی حصہ عالم بن گیا ہے۔ حالانکہ عیاذاً باللہ اگر ایسا واقعہ ہے تو پھر سمجھ میں نہیں آتا کہ خدائے کامل و قادر حسی و قیوم آخر کیا ہوا کہ وہ خود بیٹھے بٹھائے بغیر کسی مجبوری کے ناقص و مجبور اور معذور بن گیا، دکھ درد، گندگی و ناپاکی اور ہر قسم کے عیوب میں لتھڑ گیا، جو کامل تھا ناقص ہو گیا، جو زندہ تھا مردہ بن گیا پاک تھا ناپاک ہو گیا؟ کیونکہ عالم اور اس کے اجزاء کا تقریباً یہی حال ہے۔

بلکہ اگر زیادہ غور کیا جائے تو گویا اس صورت میں یہ بھی **معاذ اللہ غائب** لازم آتا ہے کہ جب تک عالم نہ تھا اس وقت تک تو خدا موجود تھا لیکن جب عالم پیدا ہو گیا تو خدا غائب ہو گیا، آخر مرغی یا درخت کے پیدا ہونے کے بعد کیا انڈیا یا تخم باقی رہتا ہے؟ سمجھ میں نہیں آتا کہ جس مذہب کا خدا ہی معدوم ہو گیا وہ مذہب مذہب اور دھرم کھلانے کا مستحق کس طرح ہو

(بقیہ صفحہ گزشتہ) ہوتی ہے۔ علیٰ ہذا سیاہی کو حروف میں مشترک قرار دینا بھی مغالطہ ہے، سیاہی کے مختلف اجزاء اور قطرات سے مختلف حروف بنتے ہیں اسی لیے جس قطرے سے مثلاً الف بنتا ہے وہ اس قطرہ سے مختلف ہوتا ہے جس سے باتا وغیرہ حروف لکھے جاتے ہیں، یوں ہی اعداد اکائیوں کے مجموعہ کا نام ضرور ہے لیکن دو میں اگر دو اکائی ہوتی ہیں، تو تین میں تین، پھر کیا عالم میں بھی ہر مہستی کے ساتھ خدا کی تعداد میں اضافہ ہونا چلا گیا؟ دراصل یہ ناقص تشبیہات ہیں جن سے لوگ مغالطہ میں مبتلا ہوئے۔ ۱۲۔

سکتا ہے؟ نہ معلوم ایسے مذاہب میں کس کی پوجا کی جاتی ہے اور کس کے احکام و قوانین کی پابندی کو فرض ٹھہرایا جاتا ہے۔

خدا کے ایک امر امتزاعی،
یعنی صرف مخلوق ذہنی ہونے کا نظریہ

اسی سلسلہ میں بعضوں کا بیان ہے کہ خدا ایک وجود کلی ہے اور عالم اس کی جزئیات و تفصیلات کا نام ہے اس کو یوں سمجھایا

جاتا ہے کہ مثلاً انسان ایک کلی یا حقیقت مطلقہ ہے، جس طرح اس کا تحقق یعنی پایا

جاننا دید و عمر و غیرہ کی شکل میں ہوتا ہے اس طرح خدا بھی عالم کے مختلف افراد کی شکل میں رونما ہوا، لیکن اگر غور کیا جائے تو اس تشبیہ کے لحاظ سے خدا کوئی واقعی ہستی باقی نہیں رہتا بلکہ جس طرح مختلف افراد نذید و عمر کے اشتراکی اوصاف کو پیش نظر رکھ کر ایک مفہوم مشترک ان سب سے پیدا کر لیا جاتا ہے جس کا وجود جب ذہن کے اور کہیں نہیں ہوتا، گویا خدا بھی اسی طرح ہمارے ذہن کا ایک خود تراشیدہ مفہوم ہے، ظاہر ہے کہ اس بنیاد پر خدا خالق نہیں بلکہ ہمارے ذہن کی ایک خود تراشیدہ مخلوق بن جاتا ہے۔

اس سوال کے حل کی ایک راہ وہ ہے جو گزشتہ مثالوں میں دکھائی گئی اس کے مقابلہ میں ایک دوسری جماعت ہے جو اس مسئلہ کا جواب اس

معمار کھارہ وغیرہ کی تمثیل
آریائی نظریہ اور اس کی لغویت

مثال سے دینا چاہتی ہے کہ جس طرح صنایع مصنوعات کو بناتا ہے، مثلاً معمار مسکن، یا کھارہ برتن بناتا ہے۔ گویا اسی طرح خدا نے عالم کو بنایا ہے۔ عوام کے ذہن میں عالم اور خدا کی باہمی نسبت کے متعلق کچھ اسی قسم کا خیال ہے اس پر

کھلا ہوا سوال ہوتا ہے کہ صنایع مصنوع کو بغیر مادہ کے پیدا نہیں کر سکتا، کمہار
 بغیر مٹی کے، نجار بغیر لکڑی کے کیا اپنی صنعتی قوت کا اظہار کر سکتا ہے؟ اور
 جب خدا اسی طرح کا صنایع ہے تو اُس نے بغیر مادہ کے کس طرح عالم کو بنایا؟
 ہندو فلاسفروں کی ایک جماعت نے اسی بنیاد پر مان لیا کہ ابتداء میں صرف
 خدا نہ تھا بلکہ خدا کی طرح مادہ بھی خود بخود موجود تھا، اسی مادہ سے خدا نے
 عالم کو پیدا کیا۔ آریہ کے نام سے اس زمانہ میں ہندوؤں میں جو ایک نیا فرقہ
 پیدا ہوا ہے اُس نے قدیم ہندو فلسفہ کے اسی کتبِ خیال کو اپنا مذہبی عقیدہ
 قرار دیا ہے۔

لیکن یہ خیال اتنا مہمل ہے کہ فلسفہ اور مذہب کی کسی جماعت میں کبھی اس
 خیال نے اعتماد پیدا نہیں کیا، فلسفہ والے تو یہ کہتے ہیں کہ جب ابتداء میں مادہ
 کو مان لیا گیا تو اب عالم کی پیدائش کے لیے خدا کا وجود فالتو ہو جاتا ہے، اس لیے
 یورپ کے ماڈرن صرف اسی کے قائل ہو گئے۔ اور مذاہب چونکہ توحید کے حامی ہیں
 اس لیے ان کے لیے مشکل ہے کہ مادہ کو خدا کی مخلوقیت سے نکالیں، کیونکہ اس کا
 دوسرا مطلب یہ ہے کہ جب مادہ ہی خدا کا پیدا کیا ہوا نہیں ہے تو مادہ کی مختلف
 صورتیں جن کا نام عالم ہے اُس کو خدائی مخلوق کہنے کے کیا معنی ہو سکتے ہیں؟
 پھر قطع نظر اس کے اگر عالم اور خدا میں وہ نسبت مان لی جائے جو صنایع اور
 مصنوع میں ہے تو یہ ایک مشاہدہ ہے کہ صنایع یعنی معمار کے مر جانے کے بعد
 مصنوع یعنی مکان معدوم نہیں ہوتا یعنی مصنوعات کے موجود اور پیدا ہو
 جانے کے بعد صنایع کا وجود بے ضرورت ہو جاتا ہے پس اس نظریہ کی بنیاد پر

کہ عالم کو خدا نے اس طرح پیدا کیا جیسے معمار مکان بناتا ہے یہ لازم آتا ہے کہ پیدائش عالم کے لیے ممکن ہے کہ ابتدا میں دنیا کو خدا کی ضرورت ہو لیکن اب اس کی ضرورت باقی نہیں رہی، حالانکہ تمام مذاہب، عالم کو بہر نوع خدا کا محتاج ہر حال اور زمانہ میں قرار دیتے ہیں۔

اسلامی وحدۃ الوجود یا مسئلہ قیومیت | وہی سوال کہ خدا نے عالم کو کس طرح پیدا کیا؟ اس کے وہ جوابات تو

تم سن چکے، جو غیر اسلامی دائروں سے دیے گئے اب آؤ اور دیکھو کہ قرآن اس کا کیا جواب دیتا ہے، قبل اس کے کہ میں قرآنی تصریحات کو پیش کر دوں یہ بتانا چاہتا ہوں کہ مسئلہ کے اندر پیچیدگی کیوں پیدا ہو گئی؟ بات یہ ہے کہ انسان میں جہاں اور بہت سی فطری خصوصیات ہیں ان میں ایک یہ بھی ہے کہ بغیر نظیر اور مثال کے کسی چیز کے ماننے میں اسے سخت دشواری پیش آتی ہے، یوں ماننے کے لیے کہا جائے تو جبراً قرآناً آدمی سب ہی کچھ مان سکتا ہے اور مان لیتا ہے، لیکن اطمینان و تشفی کے لیے وہ نمونہ اور مثال و نظیر کا بالکل محتاج ہے، اسی مسئلہ میں دیکھیے واقعہ تو یہی ہے کہ مسلمان ہو یا ہندو عیسائی ہو یا یہودی الغرض کسی مذہب کا آدمی ہو، نہ تو کوئی پیدائش عالم کے بعد خدا کو معدوم سمجھتا ہے، نہ یہ خیال کرتا ہے کہ وہ گندگیوں نجاستوں اور عیوب و نقائص میں مبتلا ہو گیا ہے حتیٰ کہ آبیوں کے سوا کوئی سچا ہندو بھی یہ نہیں مانتا کہ مادہ عالم کا خالق خدا نہیں ہے، بلکہ سب کے سب کائنات کی تمام کثرتوں کو ایک ہستی واحد پر ختم کرتے ہیں، دنیا کے تمام مذاہب کا اس پر اتفاق ہے۔ لیکن بایں ہمہ جب آفرینش عالم کی کیفیت کے

متعلق سوال اٹھا تو انھوں نے غلط مثالوں اور نظیروں کے ذریعہ سے اس کو حل کرنا چاہا جن سے ان پر ایسے الزامات قائم ہو گئے جن کے خود قائل نہیں ہیں، ابھی "بجرید" کی عبادت گزری جس میں بظاہر خدا کو تخم فرض کر کے عالم کے درخت کو اُس سے اگایا گیا ہے اُس کے بعد لازم آتا تھا کہ پیدائش عالم کے بعد خدا غائب ہو گیا، لیکن یجرید کے اسی فقرے کے آخر میں "اسی طرح وہ سب کو پیدا کرنا رہتا ہے۔" اس کا اضافہ کر کے صاف صاف ظاہر کر دیا گیا کہ خدا عالم کو پیدا کرنے کے بعد بھی اسی طرح موجود ہے جس طرح اس سے پیشتر تھا۔

لیکن قرآن نے اس قسم کے مسائل میں رہنمائی بخشنے کے لیے ایک قرآن کا خاص طریقہ کلیتہً ہمارے لیے پیش کر دیا ہے مشہور صوفی شاعر مغربی

نے اسی کی طرف اپنے اس شعر میں اشارہ کیا ہے :-

چونبست چشم دولت تا جمال او بینی نگر بصورت خود تا مثال او بینی

ان کا اشارہ قرآن کی اس حقیقت کی طرف ہے کہ "خدا نے انسان کو اپنا خلیفہ اور نمائندہ قرار دیا ہے۔" میرے نزدیک "حدیث شریف" میں اسی کی یہ تفسیر کی گئی ہے کہ "خلق الله آدم علی صورته" مطلب یہ ہے کہ خدا کے افعال

لہ "پیدا کیا اللہ نے آدم کو اپنی صورت پر" واضح رہے کہ یہاں صورت سے مراد وہی ہے جو میں نے متن میں عرض کیا ہے کہ انسان اس عالم میں خدا کے افعال و صفات کا ایک نمونہ ہے نہ کہ معاذ اللہ جسمانی اور مادی صورت کہ وہ اس سے وراء الوراہ ہے، نیز حدیثوں کے سوا یہ فقرہ بائبل میں بھی پایا جاتا ہے۔ ۱۲

صفات کی مثال اگر مل سکتی ہے تو باہر نہیں بلکہ آدمی کے اندر ہی کچھ مل سکتی ہے۔
مرزا بیدل نے سچ کہا ہے :-

ستم است اگر ہو ست کشد کہ بہ سیر و سمن در آ
تو نہ غنیچہ کم ند میدہ در دل کشا بچمن در آ

پس یہ اہم سوال کہ خدا نے عالم کو کس طرح پیدا کیا؟ اس کے جواب کے لیے بھی بجائے بیرونی مثالوں اور خادجی نظیروں کے یہ مناسب ہوگا کہ ہم اپنے تخلیقی افعال و اعمال "پر غور کریں، عام مسلمانوں نے ایک حد تک یہی کیا بھی ہے، لیکن انہوں نے خلق (پیدا کرنا) اور صنعت (بنانا) میں فرق نہیں کیا، خدا کس طرح خلق کرتا ہے؟ اس سوال کو انہوں نے اس مثال سے حل کرنا چاہا کہ انسان کس طرح بناتا ہے، اور گو وہ خود اس کے قائل نہیں ہیں کہ عالم اور خدا میں وہ نسبت ہے جو معمار اور مکان میں ہے، ہر مسلمان یہ عقیدہ رکھتا ہے اور اس کو رکھنا چاہیے کہ جس طرح عالم اپنی پیدائش میں خدا کا محتاج ہے اسی طرح اپنی بقا میں بھی ہر وقت ہر لحظہ وہ خدا کا دست نگر ہے، لیکن انہوں نے جو مثال دی ہے اس سے لازم آجاتا ہے کہ عالم صرف اپنے بننے میں خدا کا محتاج ہو، بننے کے بعد اب اسے خدا کی اسی طرح ضرورت نہ رہی جس طرح مکان کو معمار کی نہیں رہتی ہے۔

پس اصل یہ ہے کہ اگر کوئی اس سوال اپنے خیالی عمل تخلیق فی الذہن پر غور کرے

کو حل کرنا چاہتا ہے تو اس پر غور

کرنا چاہیے کہ انسان اپنی "مخلوقات" کو کس طرح پیدا کرتا ہے؟ شاید لوگوں کو تعجب ہو کہ کیا انسان بھی کوئی چیز پیدا کرتا ہے یا کر سکتا ہے؟ آپ کو یاد ہوگا

ان دوس کے ابتدا میں میں نے ہی آپ کو بتایا تھا کہ "انسان صرف جان سکتا ہے، کسی چیز کے پیدا کرنے کی اس میں صلاحیت نہیں ہے" مگر سچ یہ ہے کہ انسان کے تمام اندرونی اور بیرونی افعال پر ابھی غور نہیں کیا گیا، یہ درست ہے کہ باہر کی چیزوں کے حساب سے انسان اُن پر صرف صنعتی عمل ہی کر سکتا ہے، قوانین فطرت کو جان کر ان کی صلاحیتوں کو کھول سکتا ہے مثلاً وہ پتھر پیدا تو نہیں کر سکتا لیکن پتھر میں نور یا صورت بننے کی جو صلاحیت ہے اُسے پتھر اور لوہے کے قوانین جاننے کے بعد ظاہر کر سکتا ہے۔

یہ تو باہر کا حال ہے (اور اسی لحاظ سے میں نے پہلے وہ بات کہی تھی) مگر اب اس کے اندرونی افعال پر غور کرو، انسان جب عالم خیال میں عمل کرتا ہے اُس وقت سوچو کہ وہ کیا کرتا ہے؟ دیکھو، نہ اینٹ ہوتی ہے نہ چونا، نہ پتھر ہوتے ہیں نہ اور کچھ لیکن آدمی چاہتا ہے کہ میں مثلاً چار مینار کو ذہن کی دنیا میں پیدا کروں، ارادہ کرتا ہے اور چار مینار کو اپنے سامنے کھڑا پاتا ہے، اور اسی طرح اپنے علم میں بڑی سے بڑی اور چھوٹی سے چھوٹی ہر قسم کی چیزوں کو

لہ یہ حیدرآباد کی ایک مشہور تاریخی عمارت کا نام ہے اس کی تاریخیت ہی کا یہ اثر ہے کہ سلطنت آصفیہ کے طلائی و نقرئی سکوں پر اسی عمارت کی تصویر طبع ہوتی ہے طلباء جامعہ عثمانیہ قدرتاً اس عمارت سے مانوس ہیں۔ اس لیے درس میں تفہیم کے لیے اسی عمارت کا انتخاب کیا گیا عام ناظرین بجائے چار مینار کے کسی اور عمارت یا چیز کو فرض کر سکتے ہیں۔ لامشاحۃ فی الامثال - ۱۲ منہ

پیدا کرتا ہے۔

انہوں کا گروہ ہے جو خیال کرتا ہے کہ دیکھنے کے بعد مثلاً چار مینار کا عکس ہمارے دماغ میں چھپ جاتا ہے اور جب ہم التفات کرتے

کیا دماغوں میں تصویروں کے چھپنے کا سلسلہ جاری ہے

ہیں تو وہی عکس ہمارے سامنے آ جاتا ہے لیکن کاش وہ سوچتا کہ اگر چار مینار کا عکس ہمارے دماغ میں اترتا ہے تو انسانی بھیجے کی تشریح و تحلیل سے یہ عکس اس سے کیوں برآمد نہیں ہوتا، اگر واقعی دماغ میں تصویروں کے چھپنے کا سلسلہ جاری ہے تو ایک کھوپڑی کے توڑنے کے بعد یہ چاہیے کہ تصویروں کا ایک انبیا ہمارے دماغوں سے ابل پڑے، حالانکہ یہ مشاہدہ کے خلاف ہے اور یہی نہیں انطباع کا ایک قانون یہ بھی ہے کہ ایک پلیٹ یا ایک چیز پر جب کسی چیز کی تصویر چھپ چکتی ہے تو پھر اسی پلیٹ پر دوسری تصویر اگر چھپے گی تو دونوں تصویروں کے باہمی اختلاط سے دونوں ہی کی اصل حقیقت بگڑ جائے گی، حالانکہ عالم خیال دیا علمی عالم، میں ہر ایک چیز دوسری سے ممتاز اور اپنی اصلی حالت میں محسوس کی جاتی ہے، یہ عجیب لوگ ہیں اتنا بھی خیال نہیں کرتے کہ ہم قوتہ تخیل سے جب چار مینار کو اپنے ذہن میں پیدا کرتے ہیں تو وہ اپنی وسعت کے لحاظ سے سینکڑوں گز کی لمبی چوڑی عمارت ہوتی ہے پھر کیا چند انچ کے دماغ میں اتنی لمبی چوڑی وسیع و کشادہ عمارت سما سکتی ہے۔

پس واقعہ یہ ہے کہ چیزوں کے چھپنے اور انطباع کا قانون قطعاً ایک بانہ ادبی اور عامیاتہ خیال ہے، بلکہ صحیح بات وہی ہے جیسا کہ فلاسفہ اسلام اور صوفیہ کا
 لے شیخ اکبر اپنی کتاب نصوص الحکم میں فرماتے ہیں۔ بالوہم یخلق (حاشیہ اگلے صفحہ پر)

نظریہ ہے کہ انسان کو جب کسی چیز کا علم ہو اس کے ذریعہ سے ہوتا ہے تو اس علمی اثر کے بعد انسان میں اس کی قدرت پیدا ہو جاتی ہے کہ اپنی معلوم کی ہوئی شے کو اپنی خیالی قوت سے پیدا کرے، اور یہی انسان کا "تخلیقی عمل" ہے تفہیم کے لیے ہم اپنی اصطلاح میں اس تخلیقی قوت کا ایک نام "کن فیکونی قوت" رکھتے ہیں ولا مشاخذة فی الاصطلاح۔
قرآن کا بیان ہے کہ اس کن فیکونی قوت سے خدا بھی اپنی مخلوقات کو پیدا کرتا ہے ارشاد ہے :-

"إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ"

اس کا کام یہ ہے کہ جب کسی چیز کے متعلق ارادہ کیا تو اس سے کہتا ہے کہ ہو جا

پس وہ ہو جاتی ہے

اور صرف یہی نہیں بلکہ اپنے خیالی اور علمی یا "کن فیکونی مخلوقات" سے جس قسم کے تعلقات انسان کے ہوتے ہیں قرآن پاک نے ان سارے روابط کو خدا اور عالم کے درمیان ثابت کیا ہے، میں ان تعلقات اور نسبتوں میں سے بعضوں کو یہاں درج کرتا ہوں۔

(۱) پہلا تعلق۔ قرآن کا دعویٰ ہے کہ حق تعالیٰ نے عالم کو بغیر مادہ کے پیدا کیا ہے جیسا کہ "بدیع السماوات والارض" کے قرآنی الفاظ کا اقتضا۔

رہیقہ صفحہ گزشتہ، کل انسان فی قوتہ خیالہ مالا وجود له الا قیہا
وہذا ہر الامر المغمام^{۶۹} فتوحات مکیہ "اسفار الربعہ" وغیرہ میں اس مسئلہ کی
تفصیلات پڑھیے۔ ۱۲ منہ

یہ ہے۔ اسی کی تفسیر حدیث میں ہے کہ "کان اللہ ولم یکن معہ شیء" جس کے معنی یہی ہیں کہ آسمان و زمین کچھ نہ تھے اور پھر پیدا ہو گئے۔

حاصل یہ ہے کہ ابتداء میں خدا کے سوا کچھ نہ تھا یعنی مادہ وغیرہ کچھ نہیں تھا اور پھر خدا نے قوت کن سے اس عالم کو پیدا کیا، ٹھیک جس طرح ہمارے خیال یا (علم) میں کچھ نہیں ہوتا ہے پھر محض اپنے ارادہ کن سے اپنی معلومات کو ہم وجود عطا کرتے ہیں، پس اگر خدا نے بھی ایسا ہی کیا تو اس کے سوا اور کیا کہا جاسکتا ہے؟

(۲) اسی طرح قرآن کا بیان ہے کہ:-

” وَمَا أَمْرُ السَّاعَةِ إِلَّا كَلَمْحِ الْبَصَرِ أَوْ هُوَ أَقْرَبُ “

(یعنی موجودہ نظام عالم کی بربادی کے لیے ریا قیام قیامت کے لیے، پلک جھپکا بلکہ اس سے بھی کم زمانہ کی ضرورت ہے)

ہم بھی جب اپنے خیالی اور علمی مخلوق مثلاً اسی چار مینار کو جسے خیال میں پیدا کرتے ہیں اگر برباد کرنا چاہیں تو اس کے لیے لمح بصر پلک جھپکانے سے زیادہ وقت کی ضرورت نہیں، صرف توجہ کا ہٹالینا کافی ہے، توجہ ہٹالینے کے ساتھ ہی ہمارے خیالی مخلوقات معدوم ہو جاتے ہیں اور بغیر کسی مادہ چھوڑنے کے معدوم ہو جاتے ہیں۔

(۳) ہماری خیالی اور علمی مخلوق مثلاً چار مینار جس طرح پیدا ہونے میں ہمارے ارادہ اور توجہ کی محتاج ہے ٹھیک اسی طرح ہر لحظہ اور ہر لمحہ اپنے قیام و بقا میں بھی ہمارے توجہ اور التفات کی وہ دست نگر ہے۔ یہی قرآن کا بھی بیان ہے کہ خدائے تعالیٰ عالم کا صرف خالق ہی نہیں ہے بلکہ قیوم بھی ہے یعنی وہی اسے تھامے

ہوئے ہے (یعنی عالم اسی سے قائم ہے) اگر ادنیٰ انفات اس کی طرف سے ٹھالے تو نظام عالم درہم برہم ہو جائے گا۔ جیسا کہ اشارہ ہے :-

”اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ“

اللہ کے سوا کوئی معبود نہیں، وہ زندہ ہے (یعنی مردہ مادہ نہیں ہے) قیوم ہے (یعنی عالم کو تھامے ہوئے ہے) ایسا خالق نہیں ہے جیسا کہ معمار مکان کا یا صنایع مصنوع کا بلکہ وہ خالق قیوم ہے، اُسے نہ غنودگی پکڑتی ہے اور نہ نیند چھوٹی ہے (کیونکہ اگر ایسا ہو تو نظام عالم قائم نہیں رہ سکتا) خیال میں کسی مخلوق کو پیدا کر کے اگر کوئی اونگھ جائے یا سو جائے تو اس کی یہ پیدا کی ہوئی مخلوق کیا باقی رہ سکتی ہے؟

(۴) اب اس پر غور کیجیے کہ مثلاً زید اپنی ”کن فیکونی قوت“ سے عالم خیال میں جس وقت چار مینار کو پیدا کرتا ہے کیا زید چار مینار ہو جاتا ہے، چار مینار زید بن جاتا ہے؟ ہم بالبدلتہ جانتے ہیں کہ ایسا نہیں ہے۔ لیکن اسی کے ساتھ اس کو سوچیے کہ اس خیالی اور علمی چار مینار کا وجود

لے آخر غور کرنا چاہیے کہ اپنے ذہن میں جو کوئی مثلاً گدھے کا تصور کرتا ہے کیا اس وقت وہ گدھا بن جاتا ہے۔ یا گدھا وہ ہو جاتا ہے، کھلی ہوئی بات ہے کہ ایسا نہیں ہوتا۔ پس خالق قیوم کے متعلق بھی یہ باور کرنا کہ قیومی نسبت کی وجہ سے وہی عالم ہے اور عالم وہی ہے اپنی ہی حماقت ہے۔ تعالیٰ اللہ عن ذالک علو کبیر ۱۲۰

ذہد کے وجود اور ارادہ سے کیا جدا ہے؟ اس کے ہونے کے معنی بجز اس کے اور کیا ہیں کہ اُس کا ارادہ اور اس کی توجہ اس کی طرف ہے، یہ نہ ہو تو چارہ مینارہ کی نہ دیواریں ہوں نہ محراب اور نہ مینارہ — تو اسی طرح سمجھیے کہ نہ عالم خدا بن گیا ہے نہ خدا عالم بن گیا ہے لیکن عالم کا وجود بجز اللہ کے وجود و ارادہ کے کچھ نہیں۔

(۵) اس پر بھی غور کیجیے کہ آپ جس وقت اپنی خیالی مخلوق کو ذہن میں پیدا کرتے ہیں کیا اپنے آپ کو اس خیالی مخلوق کے کسی فوقانی، تختانی ظاہری و باطنی حصہ سے غائب پاتے ہیں؟ غور کیجیے کہ آپ جس طرح اپنے آپ کو اس کی دیواروں کی جھڑکے پاس پاتے ہیں اسی طرح اس کے میناروں پر بھی یقیناً پائیں گے، آپ کو جو نسبت اس کے ظاہر سے ہے اُس کے باطن سے بھی وہی نسبت آپ کو ہوگی، قرآن بھی یہی کہتا ہے کہ خالق قیوم، عالم کے اول میں بھی ہے اور آخر میں بھی، ظاہر میں بھی ہے، باطن میں بھی۔ ارشاد ہوتا ہے :-

”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ“

وہی اول ہے، وہی آخر ہے، وہی ظاہر ہے، وہی باطن ہے اور وہی ہر چیز

کا جاننے والا ہے

کہیں فرمایا جاتا ہے کہ خدا عرش پر ہے، کہیں ارشاد ہوتا ہے کہ وہ انسان کی رگ گردن کے پاس بھی ہے، خود ہی غور کیجیے ایک خالق اور اُس کی مخلوق میں اس کے سوا اور نسبت ہی کیا ہوتی ہے؟ آخر آپ بھی تو اپنے آپ کو اپنے خیالی چارہ مینارہ کے

کنگلوڈوں پر بھی پاتے ہیں اور اس کی دیوار کی جڑوں کے پاس بھی، پھر اگر اس عالم کا خالق اگر عرش پر بھی ہو اور آپ کی شہ رگ سے بھی زیادہ قریب ہو، تو اس کے سوا اور عقل سوچ ہی کیا سکتی ہے۔

(۶) اب دیکھیے چار مینار ایک طویل و عریض عمارت ہے آپ اپنے ذہن میں جس وقت اُسے پیدا کرتے ہیں اس کے طول و عرض کے ساتھ پیدا کرتے ہیں۔ اس لمبائی اور چوڑائی کے باوجود آپ اپنے کو کیا اس کے ذرہ ذرہ پر محیط نہیں پاتے لیکن کیا اگر اس ذہنی چار مینار کو آپ دو حصوں میں تقسیم کر دیں گے تو اس کی تقسیم کی وجہ سے آپ کے بھی دو حصے ہو جاتے ہیں؟ قطعاً نہیں، قرآن بھی یہی کہتا ہے :-

” واللہ بكل شیء محیط ” (اللہ ہر چیز کو گھیرے ہوئے ہیں)

لیکن اس احاطہ کی وجہ سے خدا کی ذات میں کوئی تقسیم اور تجزی نہیں ہوتی۔ (۷) اسی طرح آپ اپنے ذہنی و علمی چار مینار کے کسی مینار کو توڑ دیجیے یا اس کے کسی حصہ میں کوئی گندگی، نجاست وغیرہ مثلاً فرض کیجیے، پھر کیا اس شکست و ریخت اور اس گندگی و نجاست کا اثر آپ پر بھی مرتب ہوتا ہے؟ یقیناً نہیں، پھر اگر قرآن خدا کو عالم کی ہر چیز کے ساتھ ہر جگہ مانتا ہے لیکن باوجود اس کے عالم کے کسی تغیر، کسی عیب و نقص کا اثر خدا کی ذات پر نہیں پڑتا تو کیا ”کن فیكونی مخلوقات“ کے ساتھ خالق کے تعلقات کی یہی نوعیت نہیں ہوتی؟

(۸) آپ جس وقت اپنے ذہن میں کسی پہاڑ یا کسی شہر کو پیدا کرتے ہیں کیا اس

ذہنی خیالی یا علمی مخلوق میں کسی دوسرے کے ارادہ سے کوئی چیز اپنی جگہ سے ہل سکتی ہے غور کیجیے اُس کا ہر ذرہ آپ ہی کی مرضی اور آپ ہی کے ارادہ کا پابند دوسرے کو اس میں کوئی دخل نہیں ہے۔

پس مذہب بھی اگر یہی کہتا ہے کہ :-

”ان یمسک الله بظرف فلا کاشف له الا هو وان یردک بخیر فلا راد بفضله۔“

راگر چھوئے اللہ تجھے کسی ضرر کے ساتھ پھر اُسے کوئی کھولنے والا نہیں، ایک وہی، اور وہ اگر ارادہ کرے تیرے ساتھ بھلائی کا کوئی اس کی ہر بانی پٹانے والا نہیں ہے۔“

یعنی اس عالم کے کسی حصہ میں کوئی واقعہ بھی بغیر ارادہ اذن حق کے نہیں ہو سکتا اور کسی دوسرے کا تصور یا ارادہ یا فعل اُس میں قطعاً موثر نہیں ہو سکتا۔

تو کیا عقل اس کے سوا کچھ اور بھی سوچ سکتی ہے ؟

(۹) آپ جب خیالی چار مینار کو پیدا کرتے ہیں تو جہاں آپ ہوتے ہیں کیا

مینار بھی وہیں نہیں ہوتا، جب ایسا ہے تو خدا نے جب عالم کو پیدا کیا

اور خدا اس کا خالق اور وہ اس کا مخلوق ہے تو اُس کے بعد یہ سوال کتنے

بے معنی ہو جاتا ہے کہ عالم کہاں ہے اور خدا کہاں ہے ؟

یہ سچ ہے کہ ایک ہی نوعیت یا ایک ہی طرف کے دو وجود یعنی

دو مخلوق یا اگر دو خالق فرض کیے جاسکتے ہوں تو ایسے دو ہم طرف ہم مثل

(حاشیہ لگے صفحہ پہ)

وجودوں کی ایک ہی فضا یا ایک ہی مکان میں گنجائش ناقابل تصور ہے لیکن دو مستویوں
 میں ایک خالق اور دوسری مخلوق ہو تو ایسی حالت میں مخلوق کے پائے جانے کے
 لیے خالق کا علم و ارادہ اور اس کی توجہ ہی کافی ہوتی ہے۔ جب قرآن میں فرمایا
 بیابا کہ

در حاشیہ صفحہ گزشتہ
 لے عموماً موجودات کی تقسیم یوں کی جاتی ہے کہ ان کا وجود انسانی ارادہ اور خیال کا اگر
 تابع ہے مثلاً ذہنی اور خیالی مخلوقات کا جو حال ہے ان ہی کا نام موجودات ذہنیہ
 رکھا جاتا ہے سمجھا جاتا ہے کہ ان کے وجود کا ظرف انسان کا ذہن ہے لیکن انسانی
 ارادہ اور خیال کا تابع اگر ان کا وجود نہ ہو، بلکہ حق تعالیٰ کے تخلیقی ارادہ اور
 بیجا دی قیومیت کے ساتھ ان کا وجود وابستہ ہو، تو ان ہی کو خارجی موجودات
 کے نام سے موسوم کرتے ہیں کہا جاتا ہے کہ ان کے تحقق اور یافت کا مقام
 و ظرف خارج ہے، یعنی انسانی ذہن و خیال سے اس کا وجود خارج ہے، ان
 ذہنی اور خارجی موجودات کے سوا ایک وجود حق تعالیٰ کا ہے جو ظاہر ہے کہ
 خود بخود ہے اور حق تعالیٰ کے تخلیقی ارادہ کا تابع نہیں ہے، لیکن عام ارباب فکر
 اس تیسری قسم سے غافل ہو کر وجود کو صرف دو ہی قسموں خارجی و ذہنی میں منحصر
 سمجھتے ہیں اسی لیے خالق اور مخلوق کے وجود میں صرف نوعیت اور ظرف مقام
 کے لحاظ سے ان کو کوئی فرق نظر نہیں آتا۔ گویا دو مخلوق وجودوں میں جو تعلق
 ہوتا ہے سمجھتے ہیں کہ یہی تعلق خالق و مخلوق کے وجود میں بھی ہے یہی بے تمیزی
 لغزش اور مغالطہ کا مقام ہے۔

”هُوَ مَعَكُمْ أَيُّهَا كُنْتُمْ“

تو لوگوں کو تعجب ہوا کہ جہاں ہم ہوتے ہیں، وہیں خدا کس طرح ہو سکتا ہے لیکن لوگ اپنے مخلوقات کے متعلق نہیں سوچتے کہ جہاں وہ ہوتے ہیں وہاں ان کے مخلوقات ان سے باہر ہوتے ہیں، اسی کے ساتھ اگر آدمی اپنے ذہنی مخلوقات کے متعلق غور کرے تو کیا اپنے آپ کو ان کے نیچے یا اوپر یا کسی اور سمت میں پاتا ہے؟ یقیناً خالق و مخلوق میں کوئی ایسی سمتی نسبت نہیں پیدا ہوتی پھر کیا ہوا اگر قرآن بے اعلان کیا گیا کہ

”أَيْنَمَا تُولُوْا فَثُمَّ وَجْهُ اللّٰهِ“

یعنی ”جہاں تم رخ کرو گے وہیں خدا ہے۔“

سوچنا چاہیے کہ آخر اس کے سوا اور کیا کہا جاتا ہے؟

الحاصل خدا نے عالم کو کس طرح پیدا کیا؟ وہ عالم کو کس طرح محیط ہے وہ ہر چیز کے ساتھ کس طرح ہے؟ عالم کے ہر ذرہ کی حرکت و سکون حق کے ارادہ کے ساتھ کس طرح والبتہ ہے؟ وہ اپنی مخلوقات کے ظاہر و باطن میں کس طرح پایا جاتا ہے؟ ان سارے سوالات کا حل بجائے باہر کے اگر آدمی سوچے تو خود اپنے اندر پاسکتا ہے، اور یہی مطلب ہے اس فقرہ کا کہ ”عالم کا وجود بجز وجود حق کے اور کچھ نہیں۔“ صحیح حدیث میں۔

إِلَّا كُلُّ شَيْءٍ مَّا خَلَقَ اللّٰهُ بَاطِلٌ

(ہاں! ہر چیز اللہ کے سوا ایچ ہے)

کے مصرعہ کی توثیق فرمائی گئی ہے۔ لیکن بایں ہمہ نہ خدا عالم بنا ہے نہ عالم خدا بن گیا

ہے اور آپ نے دیکھا کہ خالق و مخلوق کی باہمی نسبتوں پر غور کرنے کے بعد فطرتِ انسانی اس اسلامی اور قرآنی بیان کے سوا کسی اور راہ سے کیا تسلی پاسکتی ہے اسی مسئلہ کو مسئلہ قیومیت کہتے ہیں۔ عارف جب اثر و موثر خالق و مخلوق میں ان نسبتوں کا مشاہدہ کرتا ہے تو چیخ اٹھتا ہے :-

ندیم و مطرب و ساتی ہمہ اوست خیال آب و گل در رہ بہانہ

(عارف شیرازی)

یعنی آب و گل، خدا کا خیالی یا تخلیقی عمل ہے۔ مغربی نے اور واضح لفظوں میں تشریح کی ہے، ان کی اسی غزل کا ایک شعر یہ بھی ہے جس کے مطلع کا ذکر پہلے آچکا ہے فرماتے ہیں :-

خیال بازی او پس کہ پردہ او خیالی فگندہ بر رخ خود تا خیال او بینی

ایسا خالق قیوم اگر اپنی مخلوقات کو دفعۃً نہیں بلکہ آہستہ آہستہ **مسئلہ ربوبیت** آہستہ پیدا کرتا ہو، مثلاً دفعۃً درخت کو نہ پیدا کرے بلکہ

تدریجی طور پر مثلاً تخم سے درخت بنائے اور درختوں میں پھل لگائے تو اب وہ علاوہ قیوم کے رب بھی ہے۔ ایسی صورت میں مخلوق صرف باقی رہنے ہی میں خالق کی محتاج نہیں رہتی ہیں بلکہ اپنے کمال تک پہنچنے میں بھی ہر آن دہر لحظہ مسلسل ارادہ کن اور فیض تخلیقی کی انھیں ضرورت ہوتی ہے اور اس تدریجی تخلیق کی وجہ سے اس شے کا تخیل یا تو ہم ہوتا ہے جسے ہم "زمانہ" کہتے ہیں جس کے متعلق فلسفیوں کو اب تک نہیں معلوم ہو سکا کہ وہ کیا ہے اور کس حاستہ کے معلومات سے اس کا تعلق ہے مسئلہ ربوبیت پر غور کرنے کے بعد اس کا سمجھنا بالکل آسان ہو جاتا ہے۔

(حاشیہ اگلے صفحہ پر)

اور یہی قیومی تخلیق جب رلوبیت کی شکل میں ظہور پذیر ہوتی ہے تو اس کا نام "قانون فطرت" رکھ دیا جاتا

معجزات و خوارق کے متعلق ایک عام غلط فہمی اور اس کا ازالہ

ہے، پھر چونکہ اس عالم میں عموماً تخلیق کا عام طریقہ قانون رلوبیت کے ذریعہ انجام پاتا ہے اس لیے صرف قیومی تخلیق کے سمجھنے سے لوگ گھبراتے ہیں، مثلاً اگر کسی سے یہ کہا جائے کہ لکڑی کیمیائی عمل کے بعد مٹی ہو گئی اور مٹی گہیوں اور گہیوں روٹی، پھر روٹی مرغی کا بچہ بن کر سانپ کی غذا بنی اور اس میں سانپ کا نطفہ بن کر بالآخر وہی لکڑی سانپ کی صورت میں لہرانے لگی، تو عوام الناس کو اس بچہ کوئی حیرت نہیں ہوتی لیکن اسی سلسلہ کو رلوبیت کی تدریجی منزلوں سے ہٹا کر اگر یوں کہہ دیا جائے کہ موسیٰ علیہ الصلوٰۃ والسلام کے ہاتھ کی لکڑی سانپ بن گئی، تو باز ادیوں میں کھلبلی مچ جاتی ہے اور ناممکن "ہو نہیں

(حاشیہ صفحہ گزشتہ)

۱۔ زمانہ کا مسئلہ فلسفہ کے مہمات میں شمار کیا جاتا ہے، قدیم و جدید دونوں فلسفوں میں زمانہ اور ٹائم کا مسئلہ "جذر اصم" بنا ہوا ہے۔ ارسطو کا مشہور قول ہے کہ زمانہ کا شمار ان چیزوں میں ہے جو بدیہی الاینیۃ اور غریقی فی النظریتہ ہیں سب ہی جمعہ، جمعرات دن رات، صبح و شام اور ماہ و سال کو جانتے ہیں لیکن جس چیز کی تعبیر ان الفاظ سے کی جاتی ہے اس کا علم آدمی کو کس حاسہ سے ہونا ہے؟ عجب سوال ہے ظاہر ہے کہ جمعہ کو نہ آنکھوں سے دیکھا جاتا ہے نہ کانوں سے سنا جاتا ہے نہ ناک سے سونگھا جاتا ہے نہ ہاتھ سے چھوا جاتا ہے مگر باوجود اس کے سب جانتے ہیں کہ جمعہ کو ہم جان رہے ہیں ۱۲۔

لکنا کاشور افلاک تک پہنچ جاتا ہے حالانکہ ان دونوں شکلوں میں بجز ربوبیت اور قیومیت کے اور کوئی فرق نہیں بلکہ انسان اپنے "تخلیقی کارناموں پر" اگر غور کرے تو اسے نظر آئے گا کہ قیومی تخلیق ربوبی تخلیق سے بدرجہا آسان اور سہل ہے، قیومی تخلیق خالق کی طرف معمولی توجہ اور التفات کی دست نگر ہے، بخلاف ربوبی تخلیق کے کہ اس میں مل توجہ مسلسل اور غیر منقطع التفات تام کی حاجت ہے۔ حیرت ہے کہ ربوبی تخلیق ہم جس ذات کو بدرجہ اتم قادر اور مقتدر دیکھ رہے ہیں جب اسی کی طرف کبھی کبھی قیومی تخلیق کی نسبت کی جاتی ہے تو نا فہم اس کو ناممکن سمجھتے ہیں۔ بہر حال یہ ایک ذیلی تہی تھی لیکن ضروری تھی اس لیے ضمناً یہاں اس کا ذکر کر دیا گیا۔

اب میں چاہتا ہوں کہ مسئلہ قیومیت و ربوبیت کو

ختم کرنے سے پہلے چند اور ایسے ہی ذیلی سوالات

پندرہ اور ذیلی سوالات

بھی جو یہاں پیدا ہوتے ہیں حل کر دیا جائے۔

پہلا سوال :-

۱۱ ہمارے ذہنی مخلوقات کا وجود فقط ذہنی ہوتا ہے ان کا اثر نہ ہمارے حواس پر پڑتا ہے نہ دوسرے اس کو محسوس کر سکتے ہیں۔ بخلاف خدائی مخلوقات کے کہ ان کا مشاہدہ ہر شخص کر رہا ہے۔

جواب

مگر ظاہر ہے کہ ہماری "تخلیقی قوت" اتنی زور دار نہیں ہو سکتی یا نہیں ہے جتنی خالق عالم کی ہے، اسی لیے اگر ہمارے ذہنی مخلوقات بیرونی وجود نہ حاصل سکیں تو یہ ہماری تخلیقی قوت کے ضعف کا نتیجہ ہے اور یہ ضعف اس سے بھی

ظاہر ہے کہ ہم عام طور پر کسی خیالی مخلوق پر چند سکند سے زیادہ اپنی توجہ کو قائم نہیں کر سکتے۔ لیکن وہ جو دیر تک کسی ایک نقطہ پر توجہ کو مرکوز کرنے کی مشق بہم پہنچا لیتے ہیں آپ کو معلوم ہوگا کہ بتدریج اُن کے ذہنی مخلوقات بھی خارجی وجود کا بھیس بن گئے ہیں، حتیٰ کہ دوسروں کو بھی اس کا مشاہدہ ہونے لگتا ہے مثلاً عموماً مسمرینہ کی جو لوگ مشق کرتے ہیں وہ تھوڑی دیر کے لیے اپنے خیالی تصورات کا عکس دوسروں کے حواس پر بھی ڈال دیتے ہیں اور جو ان سے بھی قوی تر ہوتے ہیں وہ کچھ دیر کے لیے نہیں، بلکہ اُس سے زیادہ مستقل، بھوس اور نمایاں قسم کے کام انجام دینے لگتے ہیں۔

اس سلسلہ میں اس بیماری کا ذکر اس مسئلہ کے سمجھنے میں آسانی پیدا کر سکتا ہے۔

۱۰ شیخ اکبر فصوص الحکم "میں لکھتے ہیں :-

"العارف یخلق برہمۃ ما یکون له وجود من خارج محل الہمة
ولکن لا تزال الہمة تحفظ ولا یؤدہ حفظہ ای حفظ ما خلقته و
متی ہو علی العارف غفلة عن حفظ ما خلق عدم ذالک المخلوق
یعنی عارف اپنی ہمت سے ایسی چیز بنا دیتا ہے جس کا وجود خارج میں ہوتا ہے یعنی
خارجی آثار اس پر مرتب ہوتے ہیں پھر عارف کی ہمت اور ارادہ اس مخلوق کی نگرانی
کرتا رہتا ہے لیکن اس نگرانی سے تنہکتا نہیں مگر عارف کو اگر اس کی جانب سے
غفلت ہو جائے تو اس کی وہ "مخلوق" معدوم ہو جائے گی۔ ۱۳

یا "کابوس" کہتے ہیں اور عموماً عنفوانِ شباب میں بعض آدمی اس میں مبتلا ہو جاتے ہیں اس بیماری میں اضطرابی طور پر انسان کی تخلیقی قوت اور اس کی توجہ ایک نقطہ بند میں ٹھہر جاتی ہے جس کے بعد آدمی بے چین ہو کر بیدار ہو جاتا ہے لیکن جب میں پھر بھی انتشار نہیں پیدا ہوتا جس کا نتیجہ یہ ہوتا ہے کہ وہی خیالی مخلوق سے سونے والے کے "کن فیکونی ارادہ" نے نیند میں پیدا کیا تھا اس کے سامنے طرہی ہو جاتی ہے، اگرچہ دوسرے لوگ جو اس بیماری کے پاس ہوں وہ کچھ نہیں دیکھتے، کچھ نہیں دیکھتے لیکن خود یہ بیمار نہایت صفائی کے ساتھ اپنی اس خیالی مخلوق کے رنگ اور مقدار کو دیکھتا ہے، وزن کو محسوس کرتا ہے۔ چلا اٹھتا ہے کہ کوئی بھوت پریت اس کے سامنے ہے۔ حالانکہ وہ خود اس خیالی مخلوق ہے اس قسم کے لوگوں کو بعض دفعہ ویرانوں اور جنگلوں میں حالتِ بیداری بھی اسی طرح کا دورہ پڑ جاتا ہے اور اپنے پیدا کیے ہوئے بھوت سے خود ہی بھاگتے ہیں۔

(دوسرا سوال)

اس سلسلہ کا دوسرا اہم سوال یہ ہے کہ پیدائش سے پیشتر خدا کو عالم کا علم کی طرح ہوا حتیٰ کہ کن فیکونی قوت سے اس کی تخلیق پر وہ قادر ہوا کیونکہ چیز موجود نہ ہو اس کے معلوم ہونے کی کوئی نظیر ہمارے سامنے نہیں ہے؟

(جواب)

ظاہر ہے کہ اس سوال کی بنیاد حق تعالیٰ کے علم ازلی کے انکار پر مبنی ہے اس میں قادرِ ذوالجلال کو کمزور انسان پر قیاس کیا گیا ہے، گو یا جس طرح انسان

کسی چیز کو اس کے موجود ہونے سے پیشتر نہیں جان سکتا، سمجھا گیا ہے کہ یہی حال خراب بھی ہے، حالانکہ اُس کی مثال بالکل ایسی ہے کہ چیونٹی جس بوجھ کو نہیں اٹھا سکتی اُس پر قیاس کر کے ہاتھی کے لیے بھی اس بوجھ کا اٹھانا ناممکن بتلایا جائے، یہ کلیتہً بھی صحیح نہیں کہ کسی چیز کا معلوم ہونا اُس کے موجود ہونے پر موقوف ہم بہت سی ایسی چیزیں سوچتے ہیں اور سوچ سکتے ہیں جن کو کبھی نہیں دیکھا مثلاً جزو کو دیکھ کر کل کے متعلق سوچتے ہیں، موجود عالم کو معدوم فرض کر لیا ہے، حالانکہ عالم کو جب ہم نے دیکھا موجود ہی دیکھا ہے، پس جس طرح موجود کو معدوم خیال کر سکتے ہیں کیا ہوا اگر خدا نے بھی معدوم عالم کو موجود فرض کر لیا۔

اور یہ تو اجمالی جواب تھا، مسئلہ کی صحیح تحقیق کرنے کے لیے ہمیں سب سے پہلے اس پر غور کرنا چاہیے کہ جس چیز کو ہم عالم یا کائنات کہتے ہیں خود اس کی حقیقت کیا ہے سنا ہوگا کہ قدیم سے فلسفیوں نے تمام چیزوں کی آخری حقیقت خاک و باد آب و آتش قرار دیا پھر اس خیال میں ترمیم ہوئی اور اسنی تر اسی کیمیائی بساط کا نظریہ قائم کیا اور اب کہا جاتا ہے کہ تمام کائنات کے آخری تحلیل برق پاروں میں ختم ہو رہے ہیں اور بعضوں نے تو اب اس کا بھی اعلان کیا ہے کہ یہاں جو کچھ ہے صرف اندرجی اور توانائی کی مختلف شکلیں ہیں۔ بہر حال حقیقت عالم کے متعلق بہت تک سائنس والوں کی پروا نہ ہے۔

تیز آپ کو یاد ہوگا ابتدائے درس میں میں نے فلسفیوں کے اس گروہ کا

تھا جو سارے عالم کو چند گنے گنائے اوصاف پر ختم کر دیتے ہیں، اُن کو
 رنگی ہیں زردی، تیشی، طول و عرض وغیرہ چند صفات کے علاوہ اور کچھ نظر نہیں
 ، وہ شجر و حجر، ثوابت و سیارات، شمس و قمر سب کو صرف رنگ و روشنی کے
 تلف مظاہر سمجھتے ہیں، ان کا بیان ہے کہ ان دو صفتوں یعنی رنگ و روشنی کو
 علم سے سلب کر لو تو پھر آنکھ کے لیے یہاں کچھ بھی نہیں رہتا۔ بلکہ واقعہ یہ ہے
 رنگ بھی بالآخر روشنی ہی کے چند بھیبسوں میں تبدیل ہو جاتے ہیں۔
 الغرض کثرت کی اُن گونا گوں اور لامحدود موجوں کو جن کا دوسرا نام کائنات
 عالم ہے، وحدت کے سمندر میں گم ہوتے ہوئے وہ بھی پاتے ہیں جنہوں نے
 قعہ یہ ہے کہ اب تک کچھ نہیں پایا ہے، لیکن جس شخص کی پہلی یافت " الحمد للہ
 رب العالمین " کی ہو اور جو اس حقیقت کو سمجھ چکا ہو کہ اس عالم میں ایسی کوئی چیز
 نہیں ہے جو اصلاً نہ تھی، بلکہ یہاں ساری " نمود " " بود " ہی کی ہے اور اس
 علم میں جہاں کہیں جو کمال جو صفت جس شان جس شکل میں بھی نظر آتی ہے وہ اس کا ذاتی
 یا صفت نہیں بلکہ سب رب العالمین کے نشوون و صفات کمالات و حسنات کی
 تلف شانیں ہیں جو مختلف مدارج کے لحاظ سے مختلف پیمانوں پر نمایاں ہو رہی
 ہیں، پس جس نے اس حقیقت کو پایا ہے وہ سمجھ سکتا ہے کہ عالم کی پیدائش کے
 لیے عالم کے جاننے کی ضرورت نہیں بلکہ حق تعالیٰ کو اپنی ذات و صفات کا جاننا
 اور اُن کا علم بس یہی کافی و وافی ہے کہ یہی کمالات و نشوون و صفات دراصل عالم
 حقیقتیں ہیں الغرض ظاہر ہے کہ ازل میں خدا تھا اور خدا کے ساتھ اس کے لامحدود
 کمالات و صفات تھے، وہ ان تمام چیزوں و ذات و صفات کا عالم تھا پس

اس نے اپنی جن صفات کو جس پیمانے پر جن دوسرے صفات کے ساتھ جس ترتیب کے ساتھ تصور کیا اور جب اور جس وقت چاہا اس تصور کو کن فیکونی قوت سے آفرینش کا رنگ دے کر ظاہر فرمایا تو اس کے لیے خدا کا خود اپنی ذات صفات کا علم یقیناً کافی ہے گویا بقول عراقی باہر سے نہیں بلکہ پیدائش عالم نخستین بادہ اندر حسابم کردند ز چشم مست ساقی دامم کردند یعنی خود ساقی کی چشم مست سے دامم و قرض لیا گیا۔

قرآن نے اسی مسئلہ کی طرف اپنی مشہور آیت

”اللَّهُ نُورُ السَّمَاوَاتِ وَالْأَرْضِ -“

میں اشارہ کیا ہے نیز مشہور حدیث ہے۔

”كُنْتُ كَنْزًا مَخْفِيًّا فَاحْيَتِ انْ اَعْرَفَ فَمَخَلَقْتَ المَلْحَقِ -“

د میں ایک چھپا ہوا خزانہ تھا، میں نے چاہا کہ میں جانا چاہوں تو

لہ اسماء و صفات کی باہمی ترکیبوں سے لاتعداد لاتحصری جو صورتیں علم الہی میں پائی ہوئیں ان ہی کا نام اعیان ثابۃ، اسماء کونیہ وغیرہ ہے کن فیکونی قوت کے زیر آنے سے پہلے اجمال و تفصیل کے حساب سے علم الہی کی ان صورتوں کے جو فرض کیے جاسکتے ہیں ان ہی کی تعبیر علمی تصوف میں احدیت، وحدیت، و احد وغیرہ اصطلاحی الفاظ سے کی جاتی ہے لیکن ان اصطلاحات سے واقعات کے سلجھانے میں بہ ظاہر کوئی مدد نہیں ملتی اس لیے میں نے ان غیر ضروری تفصیلات کا ذکر بھی غیر ضروری خیال کیا۔ ۱۲

پیدا کیا میں نے مخلوقات کو)

مطلب یہ ہے کہ اسماء حسنیٰ جس قدر وس اور سبوح کے ساتھ مخصوص ہیں اور جس کے کمالات یا کمالات یا کلمات کے لکھنے کے لیے نہ سمندر کا پانی اور نہ دنیا کے درخت کافی ہو سکتے ہیں، اور جس کے متعلق خود سرور کائنات صلی اللہ علیہ وسلم کا ارشاد ہوا " لا اُحصی ثناءً علیک اَنْتَ کما اثنیت علی نفسیک " تیری خوبیوں کو میں تو گن نہیں سکتا، بس تو ایسا ہے جیسا کہ تو نے

خود اپنے متعلق فرمایا)

پس اسی حی و قیوم نے اپنے غیر محدود اسماء اور بے شمار صفات کو جب اپنا غیر فرض کیا تو اسی کا نام عالم ہو گیا، اگرچہ حق تعالیٰ مثل سے پاک ہے لیکن صرف سمجھنے سمجھانے کے لیے یہ مثال دی جا سکتی ہے کہ جس طرح کبھی کبھی شاعر اپنی بنیائی کو نرگس ہیں، گویا بی کو، سوسن ہیں شنوائی کو غنچہ ہیں حسرت و درد کو، لالہ ہیں، اپنے استقلال کو ساحل ہیں اور بے چینی کو دریا ہیں فرض کرتا ہے، اور صرف یہی نہیں بلکہ کبھی کبھی تنہائی میں خود اپنی ذات کو اپنا غیر اعتبار کر کے گھنٹوں اس سے سوال و جواب بھی کیا کرتا ہے۔ تو ظاہر ہے کہ اپنی ذات و صفات کے متعلق اس عمل کے کرنے سے ہماری ذات یا صفت ہیں کوئی عیب یا نقص نہیں پیدا ہو جاتا، مثلاً اگر ہم کسی ہیں اپنی صفت بنیائی فرض کریں تو اس فرض کی وجہ سے میری بنیائی میں تو کوئی کمی پیدا نہیں ہو جاتی، پھر اگر غیر محدود اسماء و ثنیوں، صفات و کمالات والے نے مختلف مدارج کے لحاظ سے ان کو اپنا غیر فرض کیا تو اس سے ذات حق کی طرف کیا نقص عاید ہوتا ہے یا اس

میں کیا کمی پیدا ہوتی ہے البتہ اتنا فرق ضرور ہے کہ ہماری ارادی قوت اور کن فیکوٹی طاقت چونکہ کمزور ہوتی ہے اس لیے ہمارے مفروضات صرف مفروضات بن کر رہ جاتے ہیں اور ان سے واقعی آثار کا ظہور نہیں ہوتا مثلاً ہم آگ کو اپنے ذہن میں پیدا کر لیتے ہیں لیکن اس سے سوزش اور روشنی کے آثار ظاہر نہیں ہوتے بخلاف حق تعالیٰ کے کہ اپنی جس صفت جس کمال کے جس درجہ کو جس جگہ جس مقدار میں فرض فرماتے ہیں اسی حد تک ان کا یہ فرض خلق اور آفرینش بن جاتا ہے، مثلاً جس میں اپنی صفت حیات جس مقدار میں فرض کرتے ہیں اس میں علم پیدا ہو جاتا ہے۔
 الی غیر ذلک۔ بہر حال ان کے مفروضات، مخلوقات بن جاتے ہیں اور ان سے واقعی آثار کا ظہور ہونے لگتا ہے۔

المحاصل "عالم کو خدا نے کس طرح پیدا کیا؟" اس کا جواب تو مسئلہ قیومتیت تھا۔

اب دوسرا مستقل سوال ہے کہ خدا نے عالم کو کس چیز سے پیدا کیا؟

پیدا کیا؟ اس کا جواب یہ ہے کہ اس کثرت کی بنیاد ان غیر متناہی اسما حسنیا اور بے شمار کلمات پر قائم ہے جو ہر لحظہ و ہر آن کُل یوم ہُوَ فِی شَانَہ کے سرچشمہ جلال سے اُبل رہے ہیں بقول جامیؒ

زداں سایہ کہ افگندی بر خاک گہ جلوہ دارند ہمہ خوباں سرمایہ نریبائی!

اسی کی طرف مغربی نے بھی اشارہ کیا ہے

ز دریا موج گوناگوں بر آمد ز بے چونی برنگ جوں بر آمد

گئے در کسوتِ یلے فروشد گئے در صورتِ مجنوں بر آمد
 رہ گئی یہ بات کہ عالم کثرت کی کون سی چیز حق تعالیٰ کی کس صفت اور کس
 اسم کی آئینہ بردار ہے؟ ظاہر ہے کہ اس کا بتانا آسان نہیں ہے، کامل طور پر اس کا
 علم اسی کو ہو سکتا ہے جو اسماءِ حسنیٰ میں سے ہر اسم کے ہر درجہ کا علم رکھتا ہو اور
 اسی طرح عالم کی بھی ہر چیز کی آخری حقیقت کی معرفت بھی اسے حاصل ہوتی ہو
 — میں بتا چکا ہوں کہ علم و معرفت کا یہ وہ مقام ہے کہ جہاں انسانیت کی آخری
 رسائی نے بھی۔

”مَا عَرَفْنَاكَ حَقًّا مَعْرِفَتِكَ“

کا اقرار کیا ہے۔

”تا بہ دیگر اں چہ رسد“

ایک عامی انسان کی لذت پذیری کے لیے معرفت کی یہ اجمالی روشنی بھی سہ
 دیدہ آئینہ دار طلعتِ دوست دل سراپردہٴ محبتِ دوست
 کا حال پیدا کرنے کے لیے کافی ہے، تفصیلی طور پر سمجھیں آئے یا نہ آئے لیکن
 جو اس ظاہری اور باطنی سب پر ع

ہر جا کہ نظر کر دم سیمائے تو می بینم
 کی خنک اور شیریں موجیں ٹکراتی رہتی ہیں اور قرآن کی تعلیم کا سب سے پہلا
 ابتدائی سرا ”الحمد لله رب العالمین“ جو بہتوں کے لیے صرف تقلیدی معرفت

۱۲۱ حقیقت تو یہ ہے کہ جب تحلیل و تجزیہ کے بعد عالم کی تعمیر کا آخری سرا یہ صر
 و تقیہ اگلے صفحہ پر)

کی حیثیت رکھتا ہے، مگر جاننے والوں کے لیے حقیقت کے آغاز کا ابتدائی نقطہ
یہی ہے جس نے یہ پالیا وہ انشاء اللہ آخر تک پانا چلا جائے گا۔ لیکن جسے الفاظ
کے علاوہ قرآن کی اس اساسی و افنتاحی تعلیم میں معنی کا کوئی حصہ نہ ملا مشکل سے

(حاشیہ صفحہ گزشتہ) صفات و اسمائے حق کھرتے ہیں پھر ان ہی کی باہمی ترکیب سے
جو مختلف صورتیں علم الہی میں مرتب ہوئیں حق تعالیٰ اپنے ان ہی معلومات کی شکل
میں متجلی ہوا ہے، مظاہر تو حقائق عالم ہیں، لیکن ظاہر اس میں خود ذات حق ہے علی الخصوص
جب خالق کسی شعوری مخلوق کی شکل میں ظاہر ہوا اور اسے اپنا کن فیکنونی مخلوق بنائے
تو ایسی مخلوق کے شعور سے خالق کا علم جدا نہیں ہو سکتا۔ اسی لیے صوفیہ کے
نزدیک حق کی یافت کی قریب ترین شکل یہ ہے کہ اپنے "انا" میں اس کے شعور کو
بیدار رکھا جائے۔ اجمالاً اس کا شعور اگرچہ ہر عامی کو ہوتا ہے اسی لیے حق تعالیٰ
کو مخاطب کرنے کے لیے اپنی شعوری توجہ کو ہر شخص کافی سمجھتا ہے۔ حدیث :-
انت الاولیٰ فلیس قبلك شیء وانت الاخر فلیس بعدک شیء وانت الظاہر
فلیس دونک شیء یعنی تو ہی پہلے ہے تجھ سے پہلے کچھ نہیں ہے تو ہی آخر ہے
تیرے بعد کچھ نہیں ہے۔ تو ہی ظاہر ہے تیرے اوپر کچھ نہیں تو ہی باطن ہے تیرے
آگے کچھ نہیں۔

یا حدیث احفظ الله تجدك تها هلك

(یعنی خدا کو یاد رکھو اسے اپنے سامنے پاؤ گے) وغیرہ میں ان ہی اعتبارات کی طرف اشارہ کیا گیا
لیکن صوفیا اسی اجمال کی تفصیل کی مشق کرا کے دوام حضور کے مقام پر مرید کو پہنچاتے ہیں۔

آئندہ بھی اُسے کوئی ایسی چیز مل سکے جس کا ملنا دراصل ملنا ہے، بہر حال بجائے تفصیل کے اس مسئلہ میں ہمارے لیے اجمال میں بہت کچھ ہے۔ تاہم اس اجمال کے باوجود صفات النبیہ کے ظہور کی دو کلی شکلوں کی طرف قرآن میں بھی اشارہ کیا گیا ہے، صوفیہ اسلام کی اصطلاح میں اسی کی تعبیر آفاق و انفس سے کی جاتی ہے۔

آفاق و انفس

درحقیقت ان دونوں اصطلاحوں کا ماخذ بھی قرآن ہی کی وہ مشہور آیت ہے جس میں حق تعالیٰ نے اپنی نشانیوں کو بیان فرماتے ہوئے ارشاد فرمایا ہے:-

سُرِّيهِمْ آيَاتِنَا فِي الْأَفَاقِ وَفِي الْأَنْفُسِ هُمْ حَتَّىٰ يَتَبَيَّنَ
لَهُمُ اللَّهُ الْحَقُّ أَوْ لَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ
شَهِيدٌ إِلَّا إِنَّهُمْ فِي مَرِيضَةٍ مِّنْ لِّقَاعٍ رَبِّهِمْ لَا إِلَهَ
بِكُلِّ شَيْءٍ مُّحِيطٌ ه

ہمیں اپنے اپنے لوگوں کو آفاق اور انفس میں دکھاؤں گا۔ یہاں تک کہ کھل جائے گا ان پر کہ وہی خدا حق اور ثابت ہے کیا تیرے رب کے لیے یہ کافی نہیں ہے کہ وہ ہر چیز پر گواہ ہے، خبردار یہ لوگ اپنے مالک کی ملاقات میں شک کے اندر ہیں۔ خبردار وہ ہر چیز کو محیط ہے؟

اباب معرفت نے گزشتہ بالا آیات میں آفاق سے مراد کائنات کا وہ عریض و طویل سلسلہ لیا ہے جو انسان کے باہر ثوابت و سیارات، نباتات و جمادات، حیوانات

و ملائکہ اور جن و شیطان وغیرہ کی شکل میں پھیلا ہوا ہے۔

اور النفس سے مراد خود انسان کی حقیقت اور اس کی ذات ہے اقرآن سے معلوم ہوتا ہے کہ آیات اللہ کی تجلی ان دونوں چیزوں میں دو جدا گانہ حیثیتوں سے ہوتی ہے۔

صوفیائے کرام فرماتے ہیں کہ اسماء حسنیٰ کی ایک تفصیل جلوہ گاہ وہ مستی اعظم ہے جسے اصطلاح میں شخص کبیر کہتے ہیں جس میں حق تعالیٰ اپنے تمام اسماء و صفات کے مختلف مدارج کے لحاظ سے جلوہ فرما ہوئے ہیں اسی کا نام عالم اور آفاق ہے اور اسی شخص کبیر کو چھوٹے پیمانے پر بطور خلاصہ کے دوبارہ جب اختیار فرمایا گیا اور اسی کو مجمل و مختصر کہہ کے ایک اور مستی نکالی گئی تو اسی کا نام انسان اور النفس ہو گیا ہے۔ اس چھوٹی شخصیت میں وہ سب کچھ ہے جو اس سے باہر ایک

۱۰ یہاں تصوف کی ایک اصطلاح لفظ تجلی کو سمجھ لینا چاہیے۔ عالم کا اپنے معلومات کی شکل میں ظاہر ہونا، مثلاً جبریل علیہ السلام کبھی وحیہ کلبی صحابی یا مسافر، یا راجل سولہ کی شکل میں جو ظاہر ہوتے تھے تو اس کی حقیقت یہی تھی کہ اپنے معلومات کی شکل میں وہ ظاہر ہوتے تھے آدمی بھی جب اپنے ذہن میں اپنے کسی معلوم کو عالم خیال میں پیدا کرتا ہے تو کہہ سکتے ہیں کہ معلوم کی شکل میں وہ متجلی ہوا۔ ظاہر ہے کہ عالم خیال میں جو گدھے کا تصور مثلاً قائم کرتا ہے اس وقت وہ گدھا نہیں ہو جاتا بلکہ صرف اسی کا ظہور اپنے ایک معلوم کی شکل میں ہوتا ہے عالم کی مختلف چیزوں کی شکل میں حق کے ظہور اور تجلی کو بھی کچھ اسی پر قیاس کیا جاتا ہے۔ ۱۲

چیز میں جُدا پُدا پایا جاتا ہے اسی بنیاد پر جدید زمانہ ہو یا قدیم ہمیشہ انسان "خلاصہ کائنات" یا بہ اصطلاح حال "اتفاقی آخری منزل" قرار دیا گیا ہے۔

تصوّف کی کتابوں میں اس کی تفصیل مل سکتی ہے کہ کس طرح اس چھوٹے پیمانے میں وہ سب چیزیں اُتر آئی ہیں جو وسیع سے وسیع تر پیمانوں پر عالم کبیر میں پائی جاتی ہیں، کم از کم اتنا تو ہر عامی بھی جانتا ہے کہ انسان کا وجود ان تمام خواص و آثار کو اپنے اندر سمیٹے ہوئے ہے جن کے مظاہر عام طور پر جمادات و نباتات اور حیوانات وغیرہ مرکبات ہیں، اسی طرح کون نہیں جانتا کہ انسان سے باہر اگر مٹی ہے، پانی ہے، ہوا ہے، حرارت ہے تو تاریخ کے نامعلوم زمانے سے ہم یہ بھی جانتے ہیں کہ ہماری جسمی ترکیب میں بھی یہ ساری چیزیں شریک ہیں اور جب یہ ہیں تو جن کیمیائی بسائٹ سے ان عناصر کی ترکیب ہوئی ہے کیا کوئی اس کا انکار کر سکتا ہے کہ وہ بھی انسانی بدن کے اجزا نہیں ہیں۔ بلکہ عمدہ جدید کے کیمیائیوں کا یہ بھی خیال ہے کہ جتنے کیمیائی بسائٹ انسان سے باہر پائے جاتے ہیں، ان کا ایک بڑا حصہ ہماری جسمی تعمیر میں خرچ ہوا ہے البتہ بعض بسائٹ کا اب تک ان کو پتہ نہیں چلا ہے لیکن جو معلوم نہیں ہیں کیا ضروری ہے کہ وہ موجود بھی نہ ہوں بہر حال کم از کم ہر شخص اتنا تو ضرور جانتا ہے کہ انسانی وجود ان تمام خواص و آثار کو اپنے اندر سمیٹے ہوئے ہے جو عام طور پر حیوانات، جمادات، نباتات وغیرہ میں پائے جاتے ہیں۔

الحاصل جمادات ہوں یا معدنیات، نباتات ہوں یا حیوانات، بلکہ وہ ساری چیزیں جو جو اس کی گرفت میں آسکتی ہوں کون نہیں جانتا کہ انسانی ہستی (وجود)

ان تمام طبقاتِ محسوسہ کے آثار و خواص کی "کتاب مجمل" اور نسخہ جامع "ہے بلکہ کہا جاتا ہے کہ علاج و معالجہ اور طبی دواؤں کی بنیاد عالمِ صغیر و کبیر کی اسی باہمی مناسبت پر قائم ہے حتیٰ کہ وہ نورانی اجرام جو ابھرنے کے لامحدود سمندر میں تیر رہے ہیں یا جو ان کے پیچھے ہیں، گو عوام الناس کو اس کا علم نہ ہو لیکن جن لوگوں نے انسان کے باطنی قویٰ کو کھریا ہے انھیں اس جھوٹے قالب میں عالمِ انوار کے وہ سارے نظامات منکشف ہوئے ہیں جو اس سے باہر پائے جاتے ہیں، نہ صرف صوفیانہ مجاہدات والے، بلکہ جو گیت و رہبانیت کی راہوں سے بھی جو انسان کے اندرونی حدود میں اترے ہیں ان کو قالبِ انسانی کے مختلف مقامات میں مختلف الوان انوار کے مراکز کا مشاہدہ ہوتا ہے کہ مستقل مقامات پر سرخ، سفید، سبز یا نیلگوں انوار کے نقطے قائم ہیں۔ ان کے کھل جانے کے بعد آدمی پر ان نت نئے حالات کا انکشاف ہوتا ہے جن کا صحیح اندازہ صرف عقل و حواس رکھنے والوں کو نہیں ہو سکتا۔

مسئلہ لطائف و اسرار اور مسئلہ شوق صدر | انوارِ باطنی کے ہی الشراح کا نام نبوت کے وہی مقام میں شوق

صدر "یا" شرح صدر ہے اور جب کسب و کوشش و ریاضت و مجاہدات سے اس کے دروازے کھولے جاتے ہیں تو ان کو صوفیانہ اصطلاح میں "لطائف و اسرار" کہتے ہیں۔ اور صرف یہی نہیں بلکہ عالمِ انسانیت میں جس طرح مختلف

۱۲۶ یہاں اگر اس امر کو بھی پیش نظر رکھا جائے کہ شوق صدر کے (بقیہ صفحہ آئندہ پر)

مقامات میں علم و احساس اندبیر و تصرف کے مختلف ذرائع و آلات، مختلف حواس و قوی کی شکلوں میں جڑے ہوئے ہیں جن سے اس عالم صغیر کے مختلف فرائض متعلق ہیں جنہیں ہم سامعہ باصرہ، غاذیہ، نامیہ، وغیرہ الفاظ سے تعبیر کرتے ہیں، کہا جاتا ہے کہ کچھ اسی طرح سے اس بڑے لمبے چوڑے شخص کبیر میں بھی ایسے مستقل ذرائع و وسائل زندہ ہستیوں کی صورت میں موجود ہیں جو اس بڑے عالم کے مختلف فرائض کو بغیر کسی سرکشی و عصیان کے انجام دیتے ہیں۔

انرجی یا تو توانائیوں کے ان زندہ مظاہر کو مذہبی زبان میں ملائکہ فرشتے، دیوتا وغیرہ الفاظ سے موسوم کیا جاتا ہے۔ بلکہ انسانی زندگی کا وہ تباہ کن رخ جس کی طرف ڈھلک جانے کے بعد اچھا خاصہ آدمی صرف شرارتوں اور گمراہیوں کا ڈبیر بن کر رہ جاتا ہے، کیا غلط ہے اگر اس کو بیرونی کائنات کی اس چیز کا نمونہ

(حاشیہ صفحہ گزشتہ) متعلق روایات میں آیا ہے کہ پانچ دفعہ یہ واقعہ حضور صلی اللہ علیہ وسلم کے ساتھ پیش آیا۔ حلیمہؓ کے گھر میں دس سال کی عمر میں نزول وحی کے آغاز کے وقت، معراج کے وقت ایک دفعہ اور تفصیل تفسیر عذیبی حضرت شاہ عبدالعزیز میں دیکھیے سورہ الم نشرح، نیز روض الالف سہیلی و ندرتانی شرح مواہب وغیرہ، دوسری بات یہ ملحوظ رکھنی چاہیے کہ حضرت صوفیہ خصوصاً سہروردیہ نقشبندیہ میں لطائف و اسرار کی مجموعی تعداد بھی پانچ ہی بتائی جاتی ہے۔ اس کے لیے کچھ نہیں توفیق رحمانی وغیرہ محب دیہ نقشبندیہ کی کتابوں کا دیکھنا کافی ہو سکتا ہے ۱۲

کہا جائے، جس کا مذہب کی زبان میں شیطان نام ہے۔ اور وہ جو صحیح حدیثوں میں آیا ہے کہ ہر انسان کے ساتھ ایک غیر مرئی مہستی پیدا کی جاتی ہے اور جس کا نام قدیم عالموں کی زبان میں ہمتا یا ہمزاد تھا اور جس پر عہدِ جدید کے اسپریتچولزم والوں کے تجربات کی بنیاد قائم ہے، کیا اس کے بعد اس میں شک رہ جاتا ہے کہ انسانیت کے عالمِ صغیر میں وہ چیز بھی موجود ہے جس کا پتہ آفاقی کائنات میں جن بھوت

لہ یورپ و امریکہ کے ایک بڑے طبقہ میں آج کل ایسے اعمال کی مشق کا رواج بڑھتا جا رہا ہے جس کی بنیاد پر دعویٰ کیا جاتا ہے کہ مثلاً مردوں سے گفتگو کی جاسکتی ہے، بلکہ کی جاتی ہے حالانکہ عموماً ان دعاوی کا ایک بڑا حصہ ادعا سے آگے نہیں بڑھتا ہے اور بالضرمن اگر کسی کو اس میں بظاہر کامیابی نظر آتی ہو تو جہاں تک ارباب کشف و بطون کا تجربہ ہے، اس سے یہ بھی معلوم ہوتا ہے کہ جن چیزوں کو اسپریتچولسٹوں کا یہ کہہ وہ مردوں کی روح باور کرتا ہے وہ واقعی مرے ہوئے لوگوں کی روحیں نہیں ہوتیں بلکہ عموماً شیاطین، اجنہ اور ہمزاد وغیرہ جیسی چیزیں ہوتی ہیں، وہی اپنا نام مردوں کا نام رکھ کر ان لوگوں پر ظاہر ہوتی ہیں اور چونکہ ان باتوں کا بالکل تعلق تجربہ و مشاہدہ ہی ہے اس لیے جو اس میدان کے مرد نہیں ہیں وہ ان خالق کی اصیبت تک نہیں پہنچ سکتے، اسی کے ساتھ دجال والی ان حدیثوں کو بھی پیش نظر رکھنا چاہیے جن میں آیا ہے کہ دجال کے ساتھ شیطانی روحوں کی بھی امداد ہوگی، اپنا نام لوگوں کے مرے ہوئے ماں باپ و اعزہ کا رکھ کر دجال کی تصدیق کر کے یہ مغالطہ زندہ لوگوں کو دیں گے کہ واقعی ان کے مرے ہوئے اعزہ ہی زندہ ہو کر دجال کی تصدیق کر رہے ہیں۔

چٹیل وغیرہ الفاظ کے ذریعہ سے دنیا کی ہر قوم نے ہر زبان میں دیا ہے۔
 الحاصل صفاتی لحاظ سے جن جن چیزوں کا مظاہرہ آفاق میں ہوا ہے انفس
 میں کسی نہ کسی طرح وہ سب چیزیں کسی نہ کسی پیمانے میں ضرور پائی جاتی ہیں۔ صوفیا
 کے نزدیک بھی یہی مطلب ہے، قرآن کی اس آیت کا جس میں آدم کے متعلق اثر
 ہوا ہے کہ :-

”لما خلقت بیدی“

(یعنی میں نے آدم کو اپنے دونوں ہاتھوں سے پیدا کیا ہے)
 بالفاظ دیگر اپنے تمام صفاتِ جلالی و جمالی، سلبی و ایجابی کا اُسے منظر بنایا
 ہے لیکن یہ صرف صفات کی حد تک بات تھی۔ الحاصل آفاق میں بھی ان ہی صفات
 کو فرض کر کے ”کن فیکونی“ عمل کے زیر اثر ایجاد کا رنگ بخشا گیا اور پھر چھوٹی
 بقطع پر اسی عمل کا ظہور انفس میں بھی ہوا۔

اب صرف ایک بات رہ گئی کہ اب تک خدا نے اپنے اسماء و صفات
 کو اپنے سے باہر فرض کیا یا پیدا کیا لیکن خود اپنی ذات کو اپنا
 غیر فرض کر کے کوئی مخلوق نہیں بنائی، یہی وہ ارادہ تھا جس کا اعلان ملائکہ کے
 سامنے ازل میں

”اِنِّیْ جَاعِلٌ فِی الْاَرْضِ خَلِیْفَہٗ“

سے کیا گیا۔ اور یہی ہوا کہ صفات کے اس نسخہ جامعہ میں یا عالم صغیر میں خود اپنے آپ
 کو اپنا غیر فرض کر کے

”نَفَخْتُ فِیْہِ مِنْ رُوْحِیْ“

کا اعلان کیا گیا، اور جمادات سے لے کر ملائکہ تک کو اس کے آگے جھکنے کا حکم ہوا، اور اب جا کر پیکرِ آدمِ احسنِ تقویم کے سانچے میں ڈھل کر خدا کا خلیفہ بن کر آیا، یہی مطلب ہے اس حدیث کا جس کا پہلے بھی ذکر ہو چکا ہے یعنی

”خلق الله آدم علی صورته“

(پیدا کیا آدم کو اللہ نے اپنی صورت پر)

پس شخصِ کبیر یا آفاق کے لیے جس طرح ایک روح یا نقطہ مرکزی یا انا (خدا، تھا، اور ہے، اسی طرح اس شخصِ صغیر میں بھی ایک ایسا شعوری نقطہ پیدا ہو گیا۔ جس کو ہر شخص ہم میں سے آنا یا میں وغیرہ، الفاظ سے تعبیر کرتا ہے۔ جس میں وہ سارے شیون و اوصاف ہیں جن پر شعوری یا غیر شعوری طور پر الوہیت کا دھوکا ہوتا ہے اور خدا جانے کتنوں کو ہوا ہے۔

السنانیت کا یہی بلند مقام ہے جس کی بلندی کا اظہار روم کے عارف نے ان لفظوں میں فرمایا :-

منگر بہ ہر گدائے کہ تو خاص اذان پاکی !

مفردش خولیش اذناں کہ تو بس گراں بہائی

بعصا شکاف دریا کہ تو موسیٰ زمانی !

بدرائ قبا ئے مرہا کہ تو نور مصطفائی

بخراش دستِ خوباں کہ تو یوسف جمالی

چو سیح دم فرودم کہ تو نیز اذناں ہوائی

بصفت اندر آئی تہا کہ سفندیار وقتی !
 در خیبر است بہ کن تو علیٰ مرتضائی
 چو خلیل رود آتش کہ تو خالصتی و دلکش
 چو حصہ بہ آب حیوان کہ تو جوہر نقبائی
 بکسل زبے اصولائی مشنوفریب غولان
 کہ تو آن شریف اصلی کہ تو از بلند جائی
 تو نہ نور لایزالی زور نہ خوش جمالی !
 تو نہ فیض ذوالجلالی کہ تو پہ تو خدائی
 تو ہنوز ناپدید می کہ جمال خود نہ دیدی
 سحرے چو آفتابی ز درون خود بہ امی
 تو ز خاک سر بہ آور کہ درخت بس بلندی
 تو بہ پہ بکوہ وحدت کہ شریف تر ہمہ امی
 تو می آں درے کہ فانی دو نہراہ بگردتست
 تو می بحر بیکرانہ ز صفات کبریا می
 در منقول اند دیوان مولانا دومی کہ مشہور بہ دیوان شمس تبریزی است

حقیقت محمدیہ علیٰ صاحبہا الف تحیۃ
 یہی خلافت اللہ ہے جس کا انسان منظر
 ہے لیکن جیسا کہ میں نے کہا تھا کہ
 شیون الہی اپنے مدارج کے لحاظ سے غیر محدود ہیں اسی طرح خلافت عامہ تو ہر انسان
 کو حاصل ہے لیکن اس کے ساتھ مدارج کے اختلاف نے اس کو بے شمار افراد میں

بانٹ دیا ہے تاہم عقل یہ تجویز کرتی ہے کہ خلافت کے درجات کو مکمل ہوتے ہوئے بالآخر ایک ایسی ہستی پر ختم ہونا چاہیے جو تمام اسماء و صفات اور ذات کا منظر انم ہو اور وہی "دور فرید" نوع انسانی کا کامل ترین فرد بلکہ تکوین و تخلیق کا آخری نتیجہ قرار پا سکتا ہے، کائنات کے ارتقائی درجات و طبقات کی رفتار کو دیکھ کر نہ صرف وجداً و بصیرت والے بلکہ عقلی روشنی کے سہارے چلنے والوں نے بھی کبھی کبھی اس فرد کامل کو انسانیت کی طویل الذیل تاریخ میں تلاش کیا ہے۔ حتیٰ کہ متاخرین فلاسفہ میں جرمنی کے مشہور مفکر نیٹش نے تو اپنے سارے فلسفہ کی بنیاد ہی ارتقا کی اسی آخری تقویم یا قلب کی تلاش پر رکھ کر مافوق البشر کا نظریہ قائم کیا، لیکن جس مسئلہ میں عقل سے زیادہ نور ایمان کی روشنی درکار ہے وہاں صرف عقلی احتمالات سے کسی یقینی نتیجہ تک پہنچنا مشکل ہے کاش اُسے معلوم ہوتا کہ اس سے بہت پہلے آسمانی آواز نے خلق عظیم والے کو عالمین (سارے جہاں) کے لیے رحمت بنا کر دنیا میں یہ کہتے ہوئے متعین کر دیا ہے کہ وہی کمالات انسانی جو رفتہ رفتہ ارتقاء پا کر نبوت و رسالت تک پہنچتے ہیں اب نبیوں کے ان کمالات کا خاتمہ نسل آدم میں آ کر سارے اسماء و صفات کے تخلیقی دائرہ کا انتہائی اور آخری نقطہ۔

محمد صلی اللہ علیہ وآلہ وسلم

کی ذات میں ظاہر ہو گیا، اور یوں عالمین کے رب کی ساری حمد ساری ستائش سارے کمالات مخلوق بن کر محمد صلی اللہ علیہ وسلم کی ذاتِ اطہر میں مکمل ہو گئے۔ اسی لیے کہا جاتا ہے کہ محمد صرف نام ہی نہیں ہے بلکہ قدرت کا آخری کام بھی ہے۔

آخر بتایا جائے کہ کیا انسانی کمالات کے آخری زینے وہ نہیں ہیں جہاں انبیاء و رسل کھڑے ہیں۔

ماننے والوں کو جانے دیجیے کیا انکار کرنے والوں نے نبوت و رسالت کے الفاظ کو چھوڑ کر یہ فارم اور اصلاح کی آڑ میں کسی نہ کسی طرح پھر اسی کا اقرار نہیں کیا ہے اب سوچنا چاہیے کہ ہم میں رسول بن کر وہ کون آیا جو اپنی نبوت کے ساتھ ساتھ پہیم ختم نبوت کے دعوے کا بھی اعلان کر رہا تھا۔ "میرے بعد صرف قیامت کا انتظار کرو۔" اس تاہی پیشین گوئی کا چھوڑنے والا نسل انسانی میں کون تھا دیکھتے سب ہیں لیکن کم لوگوں کو سوچھا کہ اس دعوے کے بعد نبوت کا کوئی دعویٰ بنی آدم کی بستنیوں میں کیوں سرسبز نہیں ہوا اور نہیں ہو رہا ہے؟ کیا بات ہے کہ دنیا کے تمام بڑے بڑے مذاہب کی تاریخ اس دعوے سے پہلے ہی کیوں شروع ہوتی ہے؟

۱۔ ظہور اسلام کے بعد بعض یہودیوں نے بھی حضرت موسیٰ علیہ السلام کی طرف ختم نبوت کے دعوے کو منسوب کرنے کی جسارت کی لیکن منجملہ بیسیوں سوالات کے ایک بڑا سوال یہی ہے کہ مسیح علیہ السلام نے جب نبوت کا دعویٰ یہودیوں کے آگے پیش کیا تھا ان پر یہودیوں نے یہ اعتراض کیوں نہیں کیا کہ نبوت تو موسیٰ پر ختم ہو چکی بہر حال ختم نبوت کے دعوے کو موسیٰ علیہ السلام کی طرف منسوب کرنا محض مسلمانوں کے مقابلے میں ایک افتراءی دعوے یہودیوں کی طرف سے پیش ہوا ہے۔ تفصیل کے لیے دیکھو:-

"الاقتصاد فی الاعتقاد" مصنفہ امام غزالی رحمۃ اللہ علیہ - ۱۲

آخر جس نوع کے اکثر افراد اب بھی کسی نبی کو مانتے ہیں کیسے کہا جائے کہ انھیں لوگوں میں نبوت پر اعتقاد کرنے کا جذبہ مفقود ہو گیا؟ ہاں مفقود ہو گیا ہے لیکن صرف خاتم النبیین صلی اللہ علیہ وآلہ وسلم اسے پھیلوں پر اور نہ اگلوں پر جو آپ سے پہلے نبوت کے دعوے کے ساتھ آئے، ان پر ایمان لانے والوں کی دنیا میں کیا کمی ہے؟ اس انگریزی مفکر کا سوال خود اس کے ہم وطنوں کے لیے قابل غور ہے کہ جب جذباتِ انسانی کے ہر شعبہ میں انقلاب برپا کرنے والے آ رہے ہیں تو پھر بتایا جائے کہ جذبہ مذہبی کے انقلابیوں کا سلسلہ محمد صلی اللہ علیہ وسلم کے بعد کیوں رک گیا؟ حالانکہ مذہب کی تاریخ میں اتنے طویل وقفہ کا تجربہ نسلِ انسانی کو کبھی نہیں ہوا۔

اور سچ تو یہ ہے کہ قدرت اور اس کی کار فرمائی نے مختلف ذرائع سے دورِ محمدی کے بعد بکھری ہوئی دنیا

نبوتِ محمدیہ کے بعد نبوت کا ہر دعویٰ فالٹو نبوت کا دعویٰ ہے

کو وحدت کے جس نقطہ تک پہنچا دیا ہے اور پہنچا رہی ہے، نیز تعلیمات و ہدایات کی حفاظت بلکہ نشر و اشاعت کے لیے مختلف شکلوں میں اتنے ساز و سامان مہیا کر دیے گئے ہیں کہ اس کے بعد کسی فالٹو نبی اور اس کی فالٹو کتاب کی ضرورت ہی باقی نہیں رہی ہے۔

اب دنیا ایک ہے، ایک بستی ہے، ایک آبادی ہے، پس اس کا نبی بھی ایک ہے اس کی کتاب بھی ایک ہے۔

الحاصل اگر درخت سے پھل پہنچانے کا لوگوں میں سلیقہ نہیں ہے تو پھل

ہی سے درخت کو یہ کیوں نہیں پہچانتے؟ اور انشاء اللہ دنیا اس کو پہچان کر رہے
گی، جو آج نہیں پہچانے گا اُسے منتظر رہنا چاہیے کہ کل اسی کو مقام محمود والے
محمد صلی اللہ علیہ وسلم کے لوا، حمد کے نیچے اس واقعہ کا اعتراف اس وقت کرنا
پڑے گا جب حقیقت النانیہ ایک دفعہ سمٹ کر

واخر دعوانا ان الحمد لله رب العالمین

کالغره لگائے گی

یہ تھی اس مسئلہ کی ایک گونہ تفصیل جسے عام طور پر وحدت الوجود سے

تعبیر کیا جاتا ہے۔

لیکن ابھی اس مسئلہ کا ایک پہلو اور
وحدت شہود اور مسئلہ شرک کی توجیہ | تشنہ ہے، سوال یہ ہے کہ جب

کائنات و مافیہا کا سارا سرمایہ "چشم ساقی" سے "دوام" لے کر حاصل کیا گیا ہے یعنی
حق تعالیٰ نے اپنے ہی کمالات و صفات، اسماء و ثنیوں کو اپنے سے باہر فرض کر کے
پیدا کیا ہے تو پھر اس عالم میں ناقص و عیب دار، مضر اور موذی چیزیں کیوں
ہیں، کیونکہ ظاہر ہے کہ خداوند قدوس اور اس کے سارے اسماء ہرسم کے عیوب و
نقائص سے پاک ہیں۔

اس مسئلہ کے متعلق بدہست ہندو،
شرک کی توجیہ میں بعضوں کے خیالات | پارسی مذاہب اور ابن رشد وغیرہ

لے یعنی قرض لے کر۔ ۱۲

کے خیالات پڑھنے چاہئیں۔

اسے بدھ کی طرف منسوب کیا گیا ہے کہ وہ بشر کی علت انسان کی جزئی تمناؤں کو قرار دیتا تھا ان ہی جزئی تمناؤں کا تضادم جب ارادہ کلیہ سے ہوتا ہے تو انسان اس کی تعبیر شر سے کرتا ہے یا یوں کہو کہ جب جہل، علم سے ٹکراتا ہے تو اس سے وہ نئے پیدا ہوتی ہے جسے ہم شر کہتے ہیں، اس کے بعد انہ اللہ بشر کی تدبیر یہ بتائی جاتی ہے کہ انسان ہر قسم کی آرزوں تمناؤں سے معرا اور حالی ہو کر اپنے جہل کو علم مطلق کے دھارے پر بے نظاہر چھوڑ دے پھر نہ شر ہے گا، نہ دکھ نہ درد یقیناً یہ ایک اچھا شعر ہے جو کہا گیا، لیکن کیا یہ تمناؤں حقیقت جس کا دوسرا نام انسان ہے وہ تمناؤں سے مستبراً ہو سکتا ہے؟ قدرت پر یہی تو اعتراض ہے کہ آرزوں سے بھرے ہوئے انسان کیوں پیدا کیا؟ اور پیدا کیا تھا تو اس کی تکمیل کی صورت پیدا کی ہوتی، پیا سا بنا کر پانی سے محروم رکھنا اس سے بڑا الزام قدرت پر اور کیا ہو سکتا ہے، ہندوؤں نے تناسخ سے اس کو حل کرنا چاہا ہے مگر صفاتی تفاوت کی بنیاد اگر تناسخ پر رکھی جائے تو سارا عالم صرف سزا یافتہ بن کر رہ جاتا ہے، یعنی جمادات میں نباتات کے مقابلہ میں، نباتات میں حیوانات کے مقابلہ میں، حیوانات میں انسان کے مقابلہ میں، پھر انسانوں میں عورتوں کے اندر مردوں کے حساب سے جو فطری کوتاہیاں پائی جاتی ہیں کہنا پڑے گا کہ یہ سارے نقائص و شروران سب میں ان کے گزشتہ کرم اور عمل کا نتیجہ ہیں گویا عالم کا ذرہ ذرہ اپنے کیے کی سزا بھگت رہا ہے، عالم نہ ہو اس سزا یافتوں کا گویا ایک کیمپ ہو گیا (بقیہ صفحہ ۱۳۷ پر)

اصل یہ ہے کہ اس مسئلہ کے سمجھنے میں ایک اصولی غلطی کی جاتی ہے یعنی ناقص اور مضر چیزوں کو ایک ہی سوال میں درج کر کے جواب دیا جاتا ہے، حالانکہ اصل حقیقت تک پہنچنے کے لیے اس طرح سوچنا چاہیے کہ عام میں ناقص چیزیں کیوں ہیں، یعنی کائنات کے مختلف انواع مثلاً جمادات، نباتات کے، نباتات حیوانات کے اور حیوانات انسان کی صفات سے کیوں محروم ہیں، یا یوں کہو کہ ایک ہی نوع کے مختلف افراد میں صفاتی تفاوت کیوں ہے، مثلاً انسان ہی کے مختلف افراد صورت و شکل، دل و دماغ بلکہ کبھی کبھی مختلف حواس و آلات اور اک کے اعتبار سے کیوں مختلف ہیں، مثلاً

رقبہ حاشیہ صفحہ گزشتہ ایوں ہی پاہ سیوں نے ایک ہی چیز کے دو پہلو خیر و شر کو دیکھ کر دھوکا کھایا اور ایک مخلوق کے لیے دو خالق کا احتمالہ نظر یہ پیش کیا، آخر کھلی ہوئی بات ہے کہ دنیا کی ایک ہی چیز مثلاً آگ سے جب روٹی پکتی ہے روشنی ملتی ہے تو ہم اُسے خیر سمجھتے ہیں، پھر ہی آگ جب گھروں کو جلاتی ہے تو اُسی کو شر قرار دیتے ہیں الغرض خیر و شر عموماً ایک ہی چیز کے صحیح و غلط استعمال سے پیدا ہوتا ہے پس ایک ہی شے کے لیے دو خالق کی تقیورسی ابلہی نہیں تو اور کیا ہے ابن رشد نے قدرت پر حملہ کیا۔ اُس نے کہا کہ خدا اس آگ کو کس طرح پیدا کر سکتا ہے جس سے کھانا تو پک جائے لیکن گھر نہ جلے؟ کیا اس کے معنی یہ نہ ہونے کہ خدا عاجز ہے اور شر سے جدا کر کے خیر محض کو پیدا کرنے کی قدرت ہی نہیں رکھتا۔

تعالی اللہ عن ذالک علواً کبیراً

کوئی خوب صورت ہے، کوئی بد صورت، کوئی ذہین ہے کوئی غبی حتیٰ کہ کسی کی بینائی نیز ہے اور کسی کی شنوائی بلکہ جہاں عام طور پر لوگ بینائی کا کمال لے کر پیدا ہوتے ہیں دیکھا جاتا ہے کہ کبھی کبھی آدمی اس کمال یا صفت سے محروم بھی پیدا ہوتا ہے الحاصل غور اس پر کرنا چاہیے کہ اشیاء عالم کے اس صفاتی تفاوت کا کیا ہے اس کی دوسری تعبیر یہ ہے کہ عالم میں ناقص چیزیں کیوں پائی جاتی ہیں مگر عام طور سے یہ غلطی کی جاتی ہے کہ یہاں اس نقص ہی کو شر قرار دے کر پوچھا جاتا ہے کہ ”کامل خدا سے ناقص مخلوقات کی پیدائش کیسے ہوئی؟“

لیکن غالباً گزشتہ بالا تفصیل پر غور نہیں کیا گیا ورنہ میں بتا چکا ہوں کہ عالم کی ہر چیز حق تعالیٰ کے تمام صفات اور اس کے اسما و حسنیٰ کی منظر اور آئینہ بہ دار نہیں ہیں، بلکہ بتدریج مختلف اشیاء میں مختلف صفات کے مختلف مدارج کا ظہور ہوا ہے اور ہوا ہے، کسی میں ایک، کسی میں دو علیٰ ہذا القیاس بڑھتے ہوئے ایک ذات پر ظہور کی یہ جنبش ختم ہوتی ہے، سمجھا جاسکتا ہے کہ ایسی صورت میں کسی ایک شے میں ان تمام کمالات کو تلاش کرنا جن سے مستجمع کمالات یعنی ذات حق موصوف ہے کس قدر عجیبہ تلاش ہوگی، وہ دلو انہ ہے جو صرف آکسیجن یا ہائیڈروجن میں ان آثار و خواص کو تلاش کرتا ہے جو ان دونوں کے باہمی اجتماع سے پانی کی شکل میں پیدا ہوتے ہیں لیکن جہاں آکسیجن پانی کے خواص سے محروم ہے تو کیا اپنی جگہ وہ خود ذاتی خواص و آثار بھی نہیں رکھتا ہے؟ اور یہی حال تمام اشیاء عالم کا ہے، بلاشبہ ان میں ایک ایک چیز ان کمالات و اوصاف سے قطعاً محروم ہے جو ذات حق کے ساتھ مخصوص ہیں جہاں سارے بکھرے ہوئے

کمالات سمٹ کر بہ شانِ اجتماعی پائے جاتے ہیں، لیکن اپنی جگہ پر وہ جس کمال کا جس حد تک مظہر ہے کون ہے جو اس سے بھی اس کو محروم قرار دے سکتا ہے لوگوں کو مغالطہ اس سے ہوتا ہے کہ وہ عالم کی چیزوں کا باہم ایک دوسرے سے مقابلہ کرتے ہیں اور اس کے بعد عیب یا نقص کا حکم لگاتے ہیں، مثلاً نباتات کو حیوانات سے، یا اندھوں کو سونکھوں سے ناپتے ہیں اور پھر ان کی طرف نقص یا عیب کو منسوب کرتے ہیں، حالانکہ اگر وہ کمالات کی کسی ایک صفت سے محروم ہیں تو کیا اسی وقت دوسرے کمالات کی وہ آئینہ برداری نہیں کر رہے ہیں؟ یقیناً جو چیز جس صفت کی مظہر نہیں تھی پھر اس صفت کو اس میں تلاش کرنا اس نشے کا نقص نہیں، بلکہ تلاش کرنے والے ہی کا جہل ہے، جو صرف نمک میں تو دمہ کا مزہ تلاش کرتا ہے اور نہیں پاتا تبلاؤ کہ یہ نمک کا قصور ہے یا اس ڈھونڈنے والے کا؟

پس اصل یہ ہے کہ عالم کا ہر ذرہ صفاتِ الہیہ کے مختلف اصناف و درجات کا مظہر ہے، اس لیے ایک آثار و خواص کا دوسرے میں پایا جانا یقیناً ناممکن ہے۔ جدید تحقیقات میں یہ نظریہ جو قائم کیا گیا ہے کہ عالم کی مشابہ سی مشابہ چیزیں واقع میں مشابہ نہیں ہیں، حتیٰ کہ کہا جاتا ہے کہ گلاب کی دو پنکھڑیاں بھی باہم ایک دوسرے کی حقیقی مثنی نہیں ہیں، یہ صوفیائے کرام کے اس دعوے کی توثیق ہے کہ تجلیات میں تکرار نہیں ہے ورنہ حق تعالیٰ کی طرف عبث کارہا کا الزام عاید ہوگا، یعنی ایک ہی صفت کے ایک ہی درجہ کو دو دفعہ ظاہر کرنا بے فائدہ ہے۔

” اِنَّا كُلِّ شَيْءٍ خَلَقْنَاهُ بِقَدَرٍ ”

یعنی ہر چیز کو ہم نے ایک خاص انداز سے پیدا کیا ہے اور غیرہ آیات میں اشارہ کیا گیا ہے۔

حضور صلی اللہ علیہ وسلم کے صحابہ اسی کی تشریح کرتے ہوئے فرمایا کرتے ہیں: ” كُلِّ شَيْءٍ بِقَدَرٍ حَتَّى الْعِجْزِ وَالْكَبِيرِ - رَجْعُ الْفَوَائِدِ بِجِوَالِهِ مَا لَكَ وَمُسْلِمٌ ” ہر چیز تقدیر ہی سے ہے حتیٰ کہ کسی کا دانش مند ہونا، کسی کا عاجز و کودن ہونا یہ بھی تقدیر ہی سے ہے۔“

مطلب یہ ہے کہ نہ صرف بیرونی اوصاف کا اختلاف بلکہ اندرونی لحاظ سے بھی افراد انسانی جو باہم مختلف ہیں یہ ان اسماء ہی کا نتیجہ ہے جن کے ہم مظهر واقع ہوئے ہیں۔ کسی کا طاقت ور ہونا اور کسی کا کمزور ہونا، کسی کا حسین ہونا، کسی کا بد صورت ہونا کسی کے دماغ کا شعر سے مناسب ہونا اور کسی کا ریاضی سے کسی کا دولت کمانے میں ہوشیار ہونا اور کسی کا اس سے عاجز ہونا، حتیٰ کہ ان مظاہر اسماء کا اپنی مدتِ ظہور میں متفاوت ہونا مثلاً کسی کے ظہور کا ہزارہا سال تک دراز ہونا جیسے آفتاب و ماہتاب اور دیگر سیارے ہیں، کسی کا چند منٹ کے بعد ختم ہو جانا مثلاً ان جراثیم کا جو پانی اور ہوا میں پیدا ہو کر مٹتے رہتے ہیں اور اسی طرح ہم انسانوں کا مدتِ ظہور میں مختلف ہونا یعنی کسی کا سو سال زندہ رہنا، کسی کا پیدا ہونے کے ساتھ ہی مرجانا، یہ سب بھی اسماء و صفات ہی کا اقتضاء ہے اور تقدیر الہی سے ہے، اسی لیے اٹل ہے۔

بہر حال یہ تو اس سوال کا جواب تھا کہ اشیاء عالم میں باہم صفائی اور آثاری تفاوت کیوں ہے؟ ظاہر ہے کہ مذہب نے جو اس کی تشریح کی ہے اس سے حق تعالیٰ پر

کوئی الزام عاید نہیں ہوتا، انسان کا کیا بگڑتا ہے اگر مٹی میں پانی کے، اہلی میں آم کے، اور شیر میں لومڑی کے، سانپ میں بچھو کے، اور شکر میں شکھیا کے خواص و آثار نہیں پائے جاتے ہیں یا اگر مکھی کی عمر گدھ کی عمر کے مساوی نہیں ہوتی؟ بلکہ بقول ذوق سے

گھائے رنگ بزرگ سے ہے نہ نیتِ حین

اے ذوق اس جہاں کو ہے نہیب اختلاف سے

یعنی اگر صفات کا ظہور اس شان سے نہ ہوتا بلکہ حق تعالیٰ اپنے تمام صفات کے تمام مدارج کا ظہور ایک ہی شے میں فرمادیتے تو قطع نظر اس سے کہ کائنات کے موجود قوانین کا نظام درہم برہم ہو جاتا، کیا اس کا لازمی نتیجہ یہ نہ ہوتا کہ یہ ان گنت چیزوں والی بے نظاہر دنیا صرف "ایک شے" والی دنیا بن کر رہ جاتی۔ الحاصل آفاقی ہونا یا نفسی جو آثار بھی بیان نظر آ رہے ہیں۔ سب خدا ہی کے اسماء و صفات کے مظاہر ہیں اور ہر آن، ہر لمحہ رب قیوم اپنے ارادہ "کن فیکون" سے اپنے وقت پر ان چیزوں کو ظاہر فرما رہے

پس ہستی کے دائرے میں ذرہ سے آفتاب تک، شہادت سے غیب تک جو کچھ ہوا، ہو رہا ہے، ہوتا رہے گا، وہ صرف اذن حق، فعل حق تقدیر حق سے ہو رہا ہے اور ہوگا، مذہبی مستندات اور نوشتے اسی واقعہ کی تعلیم سے معمور ہیں، اور میں نے بہ تفصیل بتایا کہ عقل و فطرت بجز اس کے اور کچھ مان بھی نہیں سکتی صوفیائے کرام کی خاص اصطلاح میں مذہب کے اسی مسئلہ کے مختلف مقامات اور منزلوں کی یافت کو توحید صفاتی، توحید آثاری، انا الحق، حقیقت محمدیہ یا کبھی فارسی زبان میں ہمہ اوست، ہمہ با اوست، ہمہ از دست وغیرہ الفاظ سے تعبیر

کی گئی ہے۔ اور یوں اُن کو جو طلب حق کے ارادہ سے کھڑے ہوتے ہیں مظاہر کے علم سے ظاہر کی ذات تک، یا آثار کے علم سے موثر کے وجود کے یقین اور حضورؐ کی اُن کو مشتق کرائی جاتی ہے، علمی حد تک مذہب کے تمام اصول و عقائد اس مسئلہ کے سمجھ لینے کے بعد روشن ہو جاتے ہیں۔

اب تک جو کچھ بتایا گیا یہ کائنات غم اور اسباب غم یا وجود شرکی توجیہ کے صفاتی تفاوت کا راز تھا،

لیکن ابھی سوال کا دوسرا رخ باقی ہے اور اسی سے مذہب کا عملی پہلو پیدا ہوتا ہے یعنی شرک کا وجود کیوں ہے؟ قرآن پاک نے متعدد مقامات پر اس کا صاف اور واضح جواب دیا ہے اُن میں سے ایک مشہور آیت یہ ہے:-

« مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ - »

جس کا حاصل یہ ہے کہ جن چیزوں سے انسان کو راحت و سکون ملتا ہے یا اچھی معلوم ہوتی ہیں وہ خدا کی طرف سے ہیں لیکن جن چیزوں سے تکلیف و اذیت ہوتی ہے یا بُری معلوم ہوتی ہیں گو اس کا بھی خالق خدا ہی ہے لیکن اس کی

لہ ان کی ان ہی مختلف مقامات اور منزلوں کی توجیہ سے لوگوں کو مغالطہ ہو جاتا ہے کہ صوفی کبھی سارے عالم کو خدا کہتا ہے، کبھی انسان (انا الحق کے منظر) کو خدا قرار دیتا ہے۔ کبھی حقیقت محمدیہ کے ناسوتی ظہور دسروں کائنات صلی اللہ علیہ وسلم، کو خدا سمجھتا ہے حالانکہ اس میں جو واقعہ ہے وہ آپ جان چکے۔ ۱۳

پیدائش کی وجہ خود انسان ہی ہے اور وہی اُس کا ذمہ دار ہے۔ کیسی عجیب بات ہے
 علم اور اسباب علم کو پیدا تو خدا کرتا ہے لیکن اُن کا ذمہ دار انسان ہے مسئلہ تقدیر
 کا یہی تضاد ہے جس نے مذہب کے اس عجیب و غریب دعوے کو عوام کی نگاہوں
 میں سخت پیچیدہ بنا دیا ہے۔

حق تعالیٰ کی ذات تو بڑی تر ہے کسی ادنیٰ آدمی کی طرف بھی اس امر کے انتساب
 کی جرأت مشکل ہے، صرف یہی نہیں کہ عقل و فطرت سے یہ مسئلہ اُچٹ جاتا ہے
 بلکہ سچ پوچھو تو تقدیر کے جو معنی عام طور پر سمجھے جاتے ہیں اگر واقعہ بھی وہی ہے تو
 ساری مذہبی تحریک بے معنی ہو جاتی ہے، بلکہ اگر منصب نبوت صداقت کے تحت
 نہیں بلکہ کسی مصلحت کے زیر اثر ہوتا تو جس مسئلہ کو سب سے زیادہ چھپانا انبیاء
 کا فرض تھا وہ یہی مسئلہ ہوتا لیکن از آدم تا خاتم (صلی اللہ علیہ وسلم) پیغمبروں نے
 اس مسئلہ کی تبلیغ کر کے بیثبات کر دیا کہ وہ صرف واقعات کے شارح ہیں، جو
 واقعہ تھا اس کا اظہار مسلسل وہ کرتے چلے آئے ہیں۔ البتہ مسئلہ چونکہ پیچیدہ
 تھا اس لیے عوام الناس کو تاکید کر دی گئی کہ اُس پر زیادہ غور و فکر نہ کریں
 اور سچی بات بھی یہی ہے کہ باوجود نہ سمجھنے کے پھر بھی اگر اکثریت پر نظر ڈالی
 جائے تو ایسا معلوم ہوتا ہے کہ اس کو وہ بخوبی سمجھے ہوئے ہیں، نہ صرف مسلمان
 بلکہ تمام مذہبی دنیا والے تقدیر کو بھی مانتے ہیں اور اسی کے ساتھ اپنے اعمال و
 افعال کا اپنے آپ کو ذمہ دار بھی سمجھتے ہیں گویا ایسا معلوم ہوتا ہے کہ تفصیلی
 طور پر نہ سہی لیکن اجمالی طور پر انسانی فطرت ان دونوں عقیدوں میں کوئی
 تضاد محسوس نہیں کرتی۔ چاہیے تو یہی تھا کہ ہم بھی اس مسئلہ میں خاموشی اختیار

کرتے لیکن تکمیل درس کے لیے کچھ کہا جاتا ہے۔

اصل یہ ہے کہ ایک طرف جہاں مذہب نے
یہ بتایا ہے کہ آفاق و انفس میں جو کچھ ہے
سب خدا کی مخلوق ہے اور اسی لیے یقین

فطرت انسانی کا اقتضاء
اور اُس کی تقدیر

کیا جاتا ہے کہ یہاں کے ہر ذرہ کی حرکت و سکون، خیر و شر براہِ راست خالق کی
توجہ و التفات کے دستِ نگر ہیں، لیکن اُسی کے ساتھ لوگ یہ بھول جاتے ہیں کہ سلسلہ
تخلیق و ایجاد یا ظہور اسماء و صفات میں انسان کا کیا مرتبہ ہے اور پھر اس لحاظ
سے تمام آفاقی کائنات کے مقابلہ میں اس کی فطرت کے اقتضاء اور تقدیر کی
کیا نوعیت ہونی چاہیے؟ کہا گیا تھا اور قرآن کی رو سے کہا گیا تھا کہ اس سلسلہ
میں انسان کا مقام خلافت ہے جس کا مطلب یہ تھا کہ سرِ حشمتہ کائنات کے تمام
اسماء و صفات کا مختلف مدارج کے لحاظ سے اجمالی طور پر جس حقیقت میں ظہور
ہوا ہے اسی کا نام انسان ہے اور وہی تکوین و تخلیق کی آخری ارتقائی شکل ہے
اب سوچنا چاہیے کہ اس سلسلہ میں جہاں حیات و علم اور ارادہ وغیرہ صفاتِ الہیہ
کا ظہور انسان میں ہوا تھا اسی کے ساتھ کیا اس میں خدا کا وہ کمال نہ اترتا جس کا
نام قدرت و اختیار ہے، خدا میں جو کچھ ہے جب بالاجمال ہی سہی، سب کا عکس
انسان میں آگیا ہے (اور خلافت کے یہی تو معنی ہیں) تو انسان اس خدائی کمال
کے پر تو سے کیوں محروم رہ سکتا تھا؟ پس انسان بھی اگرچہ خدا کی ایک کن فیکونی
مخلوق ہے جس طرح ساری آفاقی کائنات اُس کی مخلوق ہے، لیکن منصبِ خلافت
نے اس کی حقیقت کے اقتضاء اور تقدیر کو اسی صفتِ اقتدار و اختیار کی بنا پر

سب سے الگ کر دیا ہے، سب کی تقدیر جبر تھی۔ اور وہی ان میں نمایاں ہے کہ آفاقی اور ان کے آثار و خواص و افعال و وظائف کے درمیان ہیں کہیں انتخاب یا قوت فیصلہ کی جھلک تک نظر نہیں آتی، لیکن انسان کی تقدیر یا اس کی حقیقت یعنی خلافت کا اقتضا، اختیار تھا جو تقریباً اس کی زندگی کے ہر شعبہ میں نمایاں ہے، فطرت انسانی کی یہی وہ خصوصیت ہے جس نے اس کو ان تمام اعمال و افعال کا ذمہ دار بنا دیا ہے جن میں اس کی قوت انتخاب کو کسی نہ کسی حیثیت سے دخل ہو۔ ایسے لوگ جو انسانی حقیقت سے اختیار کے عنصر کا انکار کرنا چاہتے ہیں حقیقت میں خدا کی تقدیر اور اپنی فطرت کے اقتضا کو جھٹلاتے ہیں۔

رعشہ کی جنبش اور ارادی حرکت میں

فرق نہ کرنے والا دیوانہ ہے، انسان مجبور ہے یا مختار؟ ان دو پہلوؤں میں سے کسی پہلو کی ترجیح یا انتخاب خود اپنی قوت فیصلہ سے اختیار کیا اقرار نہیں ہے؟ عارف رومی نے سچ فرمایا ہے :-

جہد حق است و دوا حق ست و درد

منکر اندر نفی جہدش جہد کرد!

واقعہ تو یہ ہے کہ عدالتی قوانین، اخلاقی آئین بلکہ حکومتوں اور سلطنتوں سب اسی کی بنیاد انسان کے اسی نمایاں امتیاز اور عنصر خاص پر قائم ہے، اور نہ درختوں پہاڑوں جانوروں اور حیوانوں پر جس درجہ لگانے کے لیے عدالت کی کرسی کس نے بچھائی؟

بہر حال اپنے اعمال و افعال کے مختلف پہلوؤں میں سے کسی پہلو کا انتخاب

یا ترجیح اسی کو اختیار کتے ہیں — اور فطرتِ انسانی میں اس کا ہونا عقلاً مشاہدہ اور شرعاً ثابت ہے یہی اُس کا اقتضا ہے اور یہی اس کی تقدیر تھی، اسی حقیقت کی تعبیر یوں کی جاتی ہے کہ "سب کی تقدیر جبر تھی اور ہمارے تقدیر یہی اختیار ہے۔"

لیکن ابھی اُس کی تقدیر اور اقتضاء کا سلسلہ ختم نہیں ہوا، خلافت نے اُس میں اختیار

تعلیم یا تکلیف کا اقتضاء

پیدا کیا، یہی وہ مقام تھا جس نے انسانی پوزیشن کو نازک ترین منزل پر پہنچایا۔ خلافت یعنی خدا کی نمائندگی کا اقتضا یہ ہے کہ انسان اپنے اختیارات کا مالک بن کر کسی دوسرے کی مرضی کے مطابق نہیں بلکہ اپنی مرضی کے مطابق انھیں استعمال کرے اور اختیار کا اقتضا ہے کہ اس کے استعمال صحیح کے لیے علم صحیح سے اس اختیار کا دامن جوڑ دیا جائے اور یوں ہر ایک انسان اپنے اختیار کی تصحیح کے لیے اپنے ناقص علوم کا نہیں بلکہ خدا کے کامل محیط علم کا محتاج ہو گیا، ملائکہ کو بھی آفرینشِ آدم کے موقع پر یہی جواب دیا گیا تھا کہ آدم میں حق تعالیٰ کی شاگردی اور علم حاصل کرنے کی فطری صلاحیت ہے، یعنی خدا سے علم پا کر وہ اپنے اختیار کے استعمال کی تصحیح کر سکتا ہے۔ اسی تعلیمی اقتضائے اس قانون کو پیدا کیا جسے

لہ مطلب یہ ہے کہ انسان کے خلیفہ ہونے کی خبر جب فرشتوں کو سنائی گئی تو ملائکہ نے جو یہ پیشگوئی کی کہ "یہ زمین میں فساد و خونریزی برپا کرے گا۔ بظاہر اس پیشگوئی کی وجہ یہ ہی تھی کہ انسان جیسے جہول و ظلوم کو جب اختیار دیا جائے گا تو ظاہر ہے کہ اختیار کو وہ غلط طریقہ سے استعمال کر کے فساد و فتنہ ہی برپا کرے گا (تعبیر ص ۱۴۹ پر)۔"

ہم تکلیف و تشریح کہتے ہیں جس کا ظہور انسان کی مختلف آبادیوں میں نبوت کی شکل میں ہوتا رہا ہے، یعنی ہم میں بلند ترین فطرت رکھنے والے نفوسِ راسل والانبیاء علیہم السلام، تو براہِ راست حق تعالیٰ کے شاگرد بننے اور علم پانے کی صلاحیت رکھتے ہیں اور ان کے واسطے سے ان کی امتِ خدائی تعلیم کو حاصل کر کے اپنے اختیارات کے حدود کو پہچانتی اور اس پر عمل کرتی ہے۔

پھر اس تعلیمِ الہی کی صلاحیت پیدا کرنے ہی کا یہ اقتضاء ہوا **جذبہ امانت** کہ انسان میں امانت کا جذبہ رکھا جائے جس سے اس میں اس کا احساس پیدا ہو کہ وہ اپنی مرضی کا نہیں، بلکہ اپنے اعمال و افعال میں اس کی مرضی کا پابند ہے جس کا یہ امین ہے، اگر انسان میں امانت کا جذبہ نہ ہوتا تو

رقبہ حاشیہ صفحہ گذشتہ) جواب میں دکھایا گیا ہے کہ آدم حق تعالیٰ کی تعلیم کو قبول کر لیتا ہے، گویا یہ اشارہ تھا کہ خدا سے علم لینے کی چونکہ اس میں صلاحیت ہے اس لیے اپنے اختیار کی تصحیح یہ حق تعالیٰ کے عطا کیے ہوئے علم یعنی نوحیہ سے کر لے گا۔ ۱۲۔

۱۳۔ امانت کا یہی جذبہ ہے جس کی تعبیر کبھی کاشنس (ضمیر) حاسہ اخلاقی، احساسِ فرض و غیرہ مختلف الفاظ سے کی جاتی ہے، ہمیں اپنی خواہش کی نہیں بلکہ اپنے فرض منصبی کی تعمیل کرنی چاہیے۔ "انسانی فطرت کا یہ ایسا بدیہی احساس ہے کہ جو خدا کے قائل نہیں ہیں۔ وہ بھی اپنے اندر اسی مطالبہ کا پتہ دیتے ہیں۔ کیسی عجیب بات ہے، فرض کا احساس سب کو ہوتا ہے لیکن یہ نہیں سوچتے کہ اس فرض کا عاید کرنے والا کون ہے؟ جب اپنی خواہش کی پابندی نہیں بلکہ فرض منصبی کی پابندی (باقی صفحہ پر)

تعلیم الہی کی تلاش کا جذبہ بھی اُس میں پیدا نہ ہوتا اور یہی مطلب ہے اس حدیث کا جس میں وارد ہوا ہے :-

”لا ایمان لمن لا امانۃ لہ“

(جس میں امانت نہیں اُس میں ایمان بھی نہیں)

قرآن میں جہاں امانت کے اُس جذبہ کا ذکر ہے وہاں بیان کیا گیا ہے کہ ”اگر امانت کا جذبہ انسان میں نہ ہوتا تو وہ ظلوم و جہول بن کر رہ جاتا۔“ اس کا یہی مطلب ہے کہ اگر انسان کے اختیارات پر امانت کی میخ نہ کھونک دی جاتی تو علمی و عملی قوتوں میں اپنے اختیار کے غلط استعمال سے آدمی جاہل ہی نہیں جہول (بڑا سخت جاہل) اور ظالم ہی نہیں ظلوم (بڑا سخت ظالم) بن جاتا اور دیکھا گیا ہے کہ جذبہ امانت سے جو محفوظ اہمیت کبھی ہٹے ہیں انہوں نے اپنی ظلومیت اور جہولیت کا ہمیشہ ثبوت دیا ہے آخر فلسفہ لہ اور منھا لوجی میں انسان کی جہولیت اور چنگیزیت و تیموریت، فرعونیت و رومانیت میں ظلومیت کی تصویریں

(بقیہ حاشیہ صفحہ گذشتہ) ہی انسان کا فریضہ ہے تو قدرتنا اپنے سوا اس کو ڈھونڈنا چاہئے جس کے فرض کی بجا آوری کا مطالبہ ہمارا اہمیر کرتا ہے ایسی میرا مطلب ہے کہ جذبہ امانت ہی نے آدمی میں مرضی حق کی تلاش کی یہ تڑپ پیدا کی اور یہی چیز آدمی کو ان بزرگوں کے قدموں پہ جھکاتی رہی ہے جو خدا کا پیغام لے کر بنی آدم میں آتے رہے ہیں لہ واقفہ یہ ہے کہ صداقت و دیانت کی ضرورت جیسے عمل میں ہے ویسے ہی علم و تحقیق میں بھی آدمی ان امور کا ذمہ دار ہے، فلسفہ میں کیا ہوتا ہے؟ (باقی ص ۱۵۱ پر)

جو جھلک رہی ہیں کیا ان کے تماشے کے بعد قرآن کے اس دعوے میں کوئی ٹٹک کر سکتا ہے
— الحاصل جذبہ امانت بھی فطرت انسانی ہی کا اقتضائے تھا، امانت کے یہی معنی ہیں
کہ وہ اپنی مرضی کا نہیں بلکہ جس کا آئین ہے اُس کی مرضی کا پابند ہے۔

اب انسانی فطرت کے اسی اقتضائے اُس کے
قانون مجازات و مکافات اختیار ہی اعمال و افعال اور اعتقادات و
افکار کو دو حصوں میں تقسیم کر دیا، ایک وہ جو خدا کی تعلیم اور اس کی مرضی کے مطابق
ہیں جن کو "پن" یا "بتر" کہتے ہیں اور اسی پر قائم رہنے کا نام عبدیت ہے۔ دوسرے
وہ جو خدا کی تعلیم و مرضی کے مخالف ہیں، اسے "اثم" یا "پاپ" کہتے ہیں اور اسی
کے مختلف مدارج کا نام عصیاء و کفر اور تمرد ہے اس کے بعد انسانی زندگی کے

رہیقہ حاشیہ صفحہ گذشتہ) بے جانے ہوئے ان امور کے متعلق دعاوی آراء قائم کیے
جاتے ہیں جن کے جاننے کا صحیح ذریعہ ان لوگوں کے پاس نہیں ہے جو عقل و حواس
کے سوا اپنے پاس علم کا کوئی دوسرا ذریعہ نہیں رکھتے۔ منتہا لوجی یعنی اقوام
قدیمہ کے خرافات جنہیں دیو بالا بھی کہتے ہیں اس میں کیا کیا جاتا ہے یقیناً بغیر
کسی ذمہ داری کے جو کچھ چاہا جاتا ہے مان لیا جاتا ہے اور یہی میرا مطلب ہے کہ جذبہ
امانت کے اقتضائے آدمی ہٹ کر جب سوچنے بولنے لکھنے لگتا ہے تو پھر وہ صرف
جابل ہی نہیں جھول بن جاتا ہے، یوں ہی اعمال و افعال میں جب امانت کی ذمہ داریوں
کو ٹھکرا دیتا ہے تو وہ ظالم ہی نہیں بلکہ ظلوم بن جاتا ہے چنگیز، ہلاکو وغیرہ عملی خائنوں
ہی کی زندہ مثالیں ہیں ۱۲۔

ان دونوں شعبوں کا اتقنا قدرت کا وہ قانون ہوا جسے قانون مجازات و مکافات یا نثر و جزا کا قانون کہتے ہیں جس کا حاصل یہ ہے کہ جو اپنے اختیارات کو خدا کی تعلیم و مرضی کے موافق استعمال کرے گا وہ خدا اور اس کے سارے قوانین کو اپنی مرضی اور اپنے سارے احساسات کے مطابق پائے گا، خدا کی مرضی اور انسانی مرضی کے اسی موافق کا ہی آخری عروجی مقام وہ ہے جسے مذہب کی زبان میں "الجنۃ" کہتے ہیں۔

جہاں انسان کو وہی دکھایا جائے گا جو وہ دیکھنا چاہتا ہے اور وہی سنایا جائے گا جو سننا چاہتا ہے۔ قرآن نے اسی مقصد کو۔

الجنۃ

وَلَكُمْ فِيهَا مَا تَشْتَهُىٰ اَنْفُسُكُمْ وَاَلَكُمْ فِيهَا مَا تَدْعُونَ ط

کے الفاظ میں ادا کیا ہے، پھر مختلف جزئیات کے ذریعہ سے "الجنۃ" کے متعلق اسی اجمال کی تفصیل کی ہے جس کا حاصل یہ ہے کہ وہاں صرف خیر ہی خیر ہے شر کا نام ہی نہیں ہے

۱۔ جنتی زندگی کے متعلق ایک دوسو سہ ہوتا ہے کہ انسانی فطرت ایک ہی چیز کی کثرت و تکرار سے اکتا جاتی ہے، قرآن میں اسی دوسو سہ کی طرف اشارہ کرتے ہوئے فرمایا گیا ہے، لَا يَبْغُونَ عَنْهَا حِوَلًا (جنتی جنت سے الگ ہونا نہ چاہیں گے) ایسا کیوں ہوگا؟ غالباً اسی کے جواب کی طرف آگے اشارہ کیا گیا ہے اگلی آیت میں جس کا حاصل یہ ہے کہ کلمات رب غیر محدود ہیں اگر سمندر کو روشنائی بنا کر لکھا جائے تو سمندر کا پانی ختم ہو جائے۔ میرے خیال میں یہی جنت سے عدم تحویل کی وجہ ہوگی یعنی ہر لمحہ ہر لحظہ نئی نئی کیفیتوں کے ساتھ حق تعالیٰ تجلی فرماتے رہیں گے جس کا سلسلہ اب تک جاری رہے گا، الغرض

(باقی ص ۵۳ پر)

عيسایوں نے "الجننت" کا یہ عجیب ترجمہ کیا ہے کہ وہاں انسان اپنے تمام احساسات انسانی سے محروم کر دیا جائے گا، اسی کی تعبیر یہ ہے کہ آدمی اخروی زندگی میں فرشتہ بن جائے گا۔

سمجھ میں نہیں آتا کہ عيسایوں کی یہ جنت اعمال انسانی کی جزا ہے یا سزا

رہقیہ حاشیہ صفحہ گذشتہ) اسی وسوسہ کا جواب دیا گیا ہے :- میرے نزدیک اس آیت قرآنی قل لو كان البحر مدادا لكلمات ربي لنفد البحر قبل ان تنفد كلمات ربي ولو جئنا بمثله مددا - میں بھی اور کلمہ رزقوا منها من ثمرة رزقنا قالوا اهدنا لهذا الذي رزقنا من قبل واتوبم متشابها - "میں بھی جس کا مطلب یہ ہے کہ جب اہل جنت کو کوئی پھل دیا جائے گا تو وہ خیال کریں گے کہ یہ تو وہی ہے جو پہلے ملا تھا۔ حالانکہ یہ واقعہ نہ ہوگا معنی کے اعتبار سے ہر پھل دوسرے پھل سے بالکل متغایر ہوگا اگرچہ صورت متشابہ یعنی ملتے جلتے ہوں گے۔ جیسے صورت دنیا کے پھلوں اور جنت کے پھلوں میں ممکن ہے صورتی مشابہت ہو، لیکن حقیقت میں کھلا کیا اشتراک؟ اسی حقیقت ہی کے اعتبار سے قرآن میں کہا گیا ہے کہ اہل جنت کی آنکھوں کی ٹھنڈک جو جنت میں مہیا کی گئی ہے، اُسے دنیا کا کوئی شخص نہیں جانتا اسی کی شرح حدیث میں ہے کہ جنت میں نیک بندوں کے لیے ایسی چیزیں مہیا کی گئی ہیں جنہیں نہ آنکھوں نے دیکھا نہ کانوں نے سنا نہ دل میں ان کا خیال گذرے۔ ۱۲-۱

ضعفِ بصر کے شاک کی اگر طبیب آنکھ نکال لے تو مریض کے ساتھ مہوئی یا قہر؟
 آج کل اسی مسیحی جنت کو "روحانی جنت" کہتے ہیں جو سراسر ایک عیسائی عقیدہ ہے
 زمانہ حال کے بعض مسلمانوں نے اس مسیحی جنت کو سائنٹفک تحقیقات کا نتیجہ
 سمجھ کر قرآن کی جنت کو شاعری قرار دیا۔ عجیب بات ہے گویا خدا نے قصداً

اسے یہی وجہ ہے کہ قرآنی جنت کے حور و قصور اور انہار و اشجار کے ذکر سے عصرِ حاضر
 کے سادہ لوحوں کے دلوں میں گرانی پیدا ہو گئی ہے۔ گویا چاہا جاتا ہے کہ جنتی
 آدمی کے لیے ضروری ہے کہ نہ کھانے کی لذت اس میں باقی رہے نہ پینے کی الغرض
 سارے لذائذ حیات سے محروم ہو کہ روحانی جنت میں داخل ہو حالانکہ جنت تو
 جنت، اس دنیا میں بھی تو آدمی اس بیماری کی مصیبت کو برداشت نہیں کر سکتا
 اور علاج و معالجہ پر مجبور ہونا ہے باقی یہ بات کہ عیسائیوں میں یہ عقیدہ کہا
 سے پیدا ہو؟ انجیل کی ایک آیت سے ان کو مغالطہ ہوا جس میں عیسیٰ علیہ السلام
 نے اس یہودی کو جس نے متعدد شوہروں کی بیوی کے متعلق دریافت کیا تھا
 کہ ایسی عورت آخرت میں کس شوہر کو ملے گی؟ مسیح علیہ السلام نے جواب میں
 فرمایا:

"اس جہاں کے فرزندوں میں تو بیاہ شادی ہوتی ہے لیکن جو

لوگ اس لائق ٹھہریں گے کہ اس جہاں کو حاصل کریں اور مردوں میں

سے جی اٹھیں۔ ان میں بیاہ شادی نہ ہوگی۔" (لوقا۔ ۲۱۔ ۳۵)

(باقی صفحہ ۱۵۵ پر)

غریب مسلمانوں کو اپنے طرز بیان سے مغالطہ میں مبتلا کر دیا ہے، امام غزالی نے سچ فرمایا ہے
مجازہ واستعارہ کی اتنی زیادتی کہ سننے والے مغالطہ میں مبتلا ہو جائیں، مجازہ واستعارہ

(رقبہ عاشیہ صفحہ گذشتہ) مختلف انجیلوں میں یہی جواب مختلف الفاظ میں پایا جاتا ہے
جس کا ظاہر مطلب تو یہی تھا کہ دن و شوہر میں جو اندہ واجی تعلق یہاں قائم ہوتا ہے
وہ مرنے کے بعد باقی نہیں رہتا اسی لیے بیوہ عورت دوسرے مرد سے شادی کر سکتی
ہے اس لیے یہودیوں کا وہ سوال ہی غلط تھا۔ مگر عیسائیوں کو اس فقرہ سے مغالطہ لگا۔
جہاں تک میرا خیال ہے اس کے بعد انجیلوں کے یہ الفاظ کہ وہ فرشتوں کے برابر ہوں
گے « بشریح انجیل کا اضافہ ہے یا یہ مطلب ہے کہ فرشتے باہم ایک دوسرے سے جدا
جدا ہوتے ہیں مرنے کے بعد اٹھنے والے بھی افراد الگ الگ، اٹھیں گے کسی عورت
کا کوئی شوہر بن کر نہ اٹھے گا، بہر حال کچھ بھی ہو مرنے کے بعد جینے والے انسان باقی
نہیں رہتے بلکہ نیک ہوئے تو بجائے انسان ہونے کے فرشتے اور بد ہوئے تو شیطان
جیسا کہ عیسائیوں کا عقیدہ ہے یا جیسا کہ تناسخ والے کہتے ہیں کہ دوسری زندگی
آدمی آدمی نہیں گھوڑا یا تھی بن جاتا ہے یہ ساری باتیں ظاہر ہے کہ سائنس یا فلسفہ
سے ان کا دور کا بھی تعلق نہیں، بلکہ عیسائیوں اور ہندوؤں وغیرہ کے مذہبی
عقائد ہیں قرآن کا دعویٰ ہے کہ انسان بہر حال میں خواہ نیک ہو یا بد دوسری
زندگی میں بھی انسان ہی باقی رہتا ہے نہ وہ گھوڑا بن جاتا ہے نہ یا تھی، نہ شیطان
نہ فرشتہ، نہ خدا، جیسا کہ دیدانت والے فنا فی الاصل کے نظریہ کی بنیاد پر قائل ہیں
اسی لیے جنت میں ہو یا دوزخ میں انسان اپنے سارے انسانی (باقی صفحہ ۱۵۶ پر)

نہیں بلکہ قصداً غلط بیانی کی ایک شکل ہے، بھلا کس کی ہمت ہے کہ قرآن والے خدا کی طرف العیاذ باللہ غلط بیانی کے منسوب کرنے کی جرأت کرے۔

اور جس طرح جنت، عبد و حق کی موافقت کلی کا نام ہے اسی طرح جو اپنے اختیارات کو خدا کی مرضی سے ٹکراتا ہوا امانت میں خیانت کتنے ہوئے انھیں استعمال کرتا ہے تو خدا کی مرضی بھی اس سے ٹکراتا لگتی ہے، انسان اور خدا کے ارادوں کا یہی تضاد ہے جو بالآخر بڑھتے ہوئے اس مقام تک پہنچ جاتا ہے جہاں آدمی خدا اور اس کی ساری قوتوں اور قوانین کو اپنی مرضی اور اپنے سارے احساسات کے مخالف پائے گا مذہب کی زبان میں اسی کا نام النار اور جہنم ہے جہاں کا ہر قانون انسان کی ہر خواہش اور اس کے ہر احساس کا

رقیبہ عاشیہ صفحہ گذشتہ) احساسات کے ساتھ داخل ہوگا لیکن عجیب بات ہے کہ اس زمانہ کے مغرب زدہ مسلمانوں کا ایک گروہ اسی عیسائی عقیدہ کو ایک عقلی نظریہ قرار دے کر قرآن کی جنت کا مضحکہ اڑاتا ہے۔ عیسائی بیچارے تو مجبور ہیں، علاوہ انجیل کے مذکورہ بالا فقرہ کے عورتوں کے متعلق سینکڑوں سال تک ان کو باور نہ آیا گیا کہ انسانی گناہ کی وہی ذمہ دار ہے، اسی لیے عورت صرف پاپ ہے، نجاست ہے، غلاظت ہے بھلا اس مجسم گندگی کو حوروں کی شکل میں عیسائی ذہنیت کیسے برداشت کر سکتی ہے کہ وہ جنت میں ہوں لیکن مسلمانوں کی جنت کا پتہ جب ماں یعنی عورت کے قدم کے نیچے دیا گیا تو سمجھ میں نہیں آیا کہ پھر وہ قرآنی جنت میں حور کے تذکرہ سے کیوں گھبراتے ہیں ۱۲

مخالف ہوگا اسی کو قرآن نے

كَلِمًا اَرَادُوْا اَنْ يَّخْرُجُوْا مِنْهَا اَعْيِدْ وَاٰفِيْهَا

رجب بھی وہ جہنم سے نکلنا چاہیں گے اسی میں پلٹا دیے جائیں گے، کے الفاظ میں ظاہر کیا ہے، اسی کے جزئی تفصیلات سے قرآن بھرا ہوا ہے جس کا مطلب یہ ہے کہ وہاں شر مطلق ہے، وہاں خیر کا نام نشان نہیں۔

یہ مسئلہ کہ جہنم کا عذاب ابدی ہے یا بالآخر ختم ہو جائے گا قرآن میں اس کا ذکر کرتے ہوئے "فعال لما یرید" - "رب کا ذکر کیا گیا ہے، یعنی وہ جو چاہے کرے، شیخ اکبر وغیرہ کا خیال ہے کہ جہنمی اگر چہ رہیں گے تو ہمیشہ جہنم ہی میں لیکن ایک مدت کے بعد جہنم کے آبادکاروں میں بن جائیں گے، یعنی اسی سے ان کے مزاج کو موافقت ہو جائے گی، اس صورت میں الم اور دکھ ان کا شاید باقی نہ رہے لیکن ظاہر ہے کہ کچھ بھی ہو جہنم کی یہ صفت کہ وہ عذاب مہین بھی ہے یعنی جو اس میں داخل ہوں گے ذلت کی زندگی گزاریں گے۔ یہ ذلت و خواری کا طوق تو ان کی گردن سے اتر نہیں سکتا۔

الحاصل مخالفت کا اقتضا اختیار تھا، اختیار کا اقتضا، تعلیم و تکلیف، امانت

و ذمہ داری تھی، اور ان سب کا اقتضا، مجازات کا اقتضا، اگر ایک طرف موافقت

کلی یعنی جنت ہے تو دوسری طرف مخالفت کلی یعنی جہنم ہے اور یہی انسانی فطرت کا

اقتضا اور اس کی تقدیر تھی، اور اب قرآن کے اس بیان کی حقیقت واضح ہو جاتی ہے

کہ "شرکاء وجود تم سے باہر نہیں بلکہ تمہارے اندر ہے۔" اور غالباً یہی مطلب ہے

آیت

انَّ جَهَنَّمَ لَمُحِيطَةٌ بِالْكَافِرِينَ كَا

(قطعاً جہنم کافروں کو گھیرے ہوئے ہے)

یہی بات کہ حقیقت انسانی کے اس اختیار کی نوعیت

مسئلہ جبر و اختیار کیا ہے؟ جب یہ معلوم ہو چکا ہے کہ کن نیکوئی مخلوقاً

صرف اپنی پیدائش ہی میں نہیں بلکہ اپنی بقا میں بھی ہر لمحہ ہر لحظہ اپنے خالق قیوم کے مسلسل عمل تخلیقی کی محتاج ہیں، اور صرف وجود ہی میں نہیں بلکہ ذاتاً و صفاتاً اور فعلاً و آثاراً بھی ہر لحاظ سے کائنات کا ہر ذرہ حق تعالیٰ سے یہی نسبت رکھتا ہے۔

اور یہی نسبت خود انسان کو بھی ذات حق کے ساتھ ہے یعنی آدم بھی اپنی ذات میں اپنے صفات و کمالات اور افعال و اعمال میں ہر وقت بغیر کسی انقطاع کے

رب قیوم کے عمل تخلیق کا محتاج ہے، تو ایسی صورت میں جہاں دوسرے صفات و کمالات کی تخلیق آدمی میں اسی نوعیت کے ساتھ ہو رہی ہے تو ظاہر ہے کہ

اختیار و اقتدار کی صفت کا بھی یہی حال ہونا چاہیے اور یہی مذہب کا دعویٰ بھی ہے کہ جس طرح بنیائی، شنوائی وغیرہ کے صفات، حق تعالیٰ کے مسلسل

عمل تخلیق سے آدمی میں پیدا ہو رہے ہیں، یہی حال انسان کی اس صفت کا بھی ہے جس کا نام اختیار و اقتدار ہے۔

پس یقیناً انسان میں اختیار پیدا ہو رہا ہے، لیکن اس اختیار کے وجود

اور بقا کا سلسلہ ہر لحظہ خدا کے اختیار اور ارادہ کے ساتھ وابستہ ہے جس

وقت جس طرح چاہے اپنے اس فیض تخلیقی کو وہ روک سکتا ہے اور روک

لیتا ہے، قطع نظر اس مشاہدہ کے کہ انسانی اختیارات ایک خاص حد پر ختم ہو

جاتے ہیں مثلاً انسان کھا سکتا ہے لیکن ہر چیز نہیں کھا سکتا، چل سکتا ہے لیکن ہر چیز پر نہیں چل سکتا، دیکھ سکتا ہے لیکن ہر چیز کو نہیں دیکھ سکتا و قس علی ہذا۔ پھر جن حدود میں یہ اپنے آپ کو مختار بھی پاتا ہے کیا ٹھیک ان ہی حدود میں بسا اوقات وہ مجبور نہیں ہو جاتا؟ پس اصل واقعہ وہی ہے کہ گو انسان میں اختیار ہے۔ لیکن اس اختیار پر اُسے اختیار نہیں ہے، بلکہ اس کا اختیار اپنے وجود بقا میں تاثر و نتیجہ میں ہر لحظہ اختیار الہی کے ساتھ والبتہ اور اس کی توبہ و التفات کا دستِ نگر ہے، جس وقت جس حد تک خدا اس اختیار سے چاہے انسان کو محسوس کر سکتا ہے اور کرتا رہتا ہے۔ پس آدمی نہ آفاقی کائنات کی طرح مجبور مطلق ہے جہاں فاعل و فعل کے درمیان قوتِ انتخابیہ کا پتہ بھی نہیں اور نہ خدا کی طرح مختار مطلق ہے کہ اس کا اختیار نہ کسی کے اختیار کے ساتھ والبتہ ہے اور نہ کوئی اس سے اُس اختیار کو سلب کر سکتا ہے بلکہ جیسا کہ اہل سنت کا عقیدہ ہے کہ انسان کا مقام جبہ و اختیار کے درمیان ہے یعنی وہ مختار بھی ہے اور مجبور بھی ہے، جب تک خدا چاہے اس اختیار کو اس میں پیدا کرتا ہے جب چاہے چھین لے، یہی مطلب ہے۔

وَمَا تَشَاؤُنَ إِلَّا أَنْ يَشَاءَ اللَّهُ - (الآیۃ) ترجمہ :- نہیں چاہتے ہو تم مگر یہ کہ چاہے اللہ اور

وَلَوْ شَاءَ اللَّهُ لَهَدَاكُمْ أَجْمَعِينَ

اگر اللہ چاہے تو تم سب کو سیدھی راہ پر لگا دے۔

وغیرہ قرآنی آیتوں کا جن میں انسانی مشیت و ارادہ کو ارادہ حق و مشیت

حق کے ساتھ و البتہ ظاہر کیا گیا ہے، حتیٰ کہ اسی بنیاد پر پیغمبروں کے ایمانی مطالبہ پر کافر کہا کرتے تھے۔

لو شاء الله ما اشركنا ولا ابادونا

(اگر خدا چاہتا تو ہم اور ہمارے آبا و اجداد شرک نہ کرتے)

یہ سچ ہے کہ انسانی اختیار کا یہی حال ہے یعنی اختیار کو چھین کر اگر حق تعالیٰ چاہیں تو لوگوں کو بجائے شرک کے توحید پر مجبور کر سکتے ہیں، لیکن اس مطالبہ کے پھر یہ معنی ہوں گے، کہ مختار انسان کو مجبور کر دیا جائے بالفاظ دیگر انسان سے انسانیت یعنی خلیفہ سے خلافت چھین لی جائے جو نہ خدا کی صفات کا اقتضا ہے اور نہ فطرت انسانی کا آخر ہم میں کون ہے۔ جو سورا بندریا بننے کے لیے تیار ہے مٹی بننے سے لوگ کیوں گھبراتے ہیں۔ یعنی مر کر قبر میں جانا نہیں چاہتے، یہی بات ہے کہ مختار انسان ان صورتوں میں مجبور بن جاتا ہے، اور اس کا مقام عالی اُس سے چھن جاتا ہے جسے اُس کی فطرت برداشت نہیں کر سکتی۔

بہر حال ان آیتوں سے یہ سمجھنا کہ خدا ہی نے انسان کو کفر و فسق پر مجبور کر دیا فلسفہ تخلیق اور فطرت انسانی سے جہالت کا نتیجہ ہے اور بات بھی یہی ہے کہ وہ لے چونکہ خدا نے آدمی کو مثلاً توحید پر مجبور نہیں کیا۔ اس کا یہ مطلب کیسے لیا جاسکتا ہے کہ اس نے شرک و کفر پر مجبور کیا بلکہ واقعہ وہی ہے کہ توحید پر چاہتا تو آدمی کو خدا مجبور کر سکتا تھا لیکن اس وقت آدمی خلیفہ نہیں بلکہ منجملہ آفاقی کائنات کی مستیوں کے ایک مجبور ہستی بن جاتا خلافت کے مقام پر اسی وقت تک رہ سکتا ہے جب تک کہ شرک و توحید میں مثلاً انتخاب کا موقع اس کے لیے باقی رہے (۱۲)

انسان اور اس کے تمام کمالات و صفات، حتیٰ کہ اس کا اقتدار و اختیار الغرض فعل و ناعل، اس کا اول و آخر اور وسط کے تمام اسباب و قوانین سب کے سب رب قیوم کے سلسلہ غیر منقطع عمل تخلیق سے ہی پیدا ہوا ہے۔ اس اور اپنی بقا و وجود میں بھی رب قیوم ہی کی نظر التفات کے دستِ نگر ہیں، تاہم اسباب و علل کے سلسلہ میں کسی نہ کسی جگہ وہ چیز بھی ضرور چھپی ہوئی ہے جس کا نام اختیار اور قوت فیصلہ و انتخاب ہے اور جو ہمیں تمام آفاقی کائنات سے ممتاز کرتی ہے اسی نے انسان کی ذمہ داری کے دامن کو تنہا اور مجازات کے قانون کو پیدا کر کے "نشر" کی آگ بھڑکائی، اعمال و افعال انسانی کے اسی احتساب کا نام کسب رکھا گیا ہے، اسی لیے کہتے ہیں کہ انسانی اعمال و افعال اس کے سارے اسباب و نتائج کا خالق تو خدا ہے لیکن ان سب کا انسان ہے اور یہی مطلب ہے قرآنی آیت

وَاللّٰهُ خَلَقَكُمْ وَمَا تَعْمَلُونَ

اللہ نے پیدا کیا تم کو اور اس کو جو تم کرتے ہو

نظرت انسانی کا یہی حیرنا اختیار ہے
مقصد تخلیق یا استیلا یا بعدیت

خود پہنچا دیتا ہے جس کے لیے وہ پیدا ہوا مطلب یہ ہے کہ ایک طرف تو تمام آفاقی کائنات کے مقابلہ میں اختیار اور اس کی وسعت کے امکانات کا احساس ہم میں آرزوں اور تمناؤں کے طوفان بہ پا کرتا رہتا ہے، اور دوسری طرف ہمارے محدود اختیارات، ہمارے ناہ سائیاں اور تمناؤں کی شکست اور نا کامیاں مجبور کرتی ہیں کہ غریب انسان اپنی ذلت کی پیشانی کسی کے آگے جھکا دے اور

سوال یا بھیک کا ہاتھ کسی کی طرف اٹھائے، اسی کو عبادت اور دعا کہتے ہیں
 اسی کی مختلف شکلوں اور بھیسوں کا نام نماز، روزہ، حج، زکوٰۃ وغیرہ ہے۔
 کس کے آگے جھکے! کس سے مانگے؟ بلاشبہ اس میں بنی آدم کے مختلف طبقات رہے
 ہیں لیکن نفس کے جھکنے اور مانگنے سے تو عموماً کسی نے انکار نہیں کیا اور یوں یہ اہم
 سوال کہ "عالم کو خدا نے کس لیے پیدا کیا؟" اس سوال کا زندہ جواب بن کر وہی
 مہستی سامنے آجاتی ہے جو خلافت کے قالب میں خدائی کمالات لے کر پیدا ہوئی
 تھی اور اب بندہ بن کر زندگی گزارنے پر مجبور ہے خلافت اور عبدیت کی یہی کشمکش
 ہے جس نے انسان کی اس ارضی زندگی کو آزمائش اور ابتلا کی زندگی بنا دی
 ہے۔ الغرض اب جا کر فطرت انسانی کی پیچ در پیچ قوانین نے

مَا خَلَقْتُ الْجِنَّ وَالْإِنْسَ إِلَّا لِيَعْبُدُونِي ۗ

(نہیں پیدا کیا میں نے الجن اور الانس کو مگر اسی لیے کہ وہ میری عبادت
 کے لیے چلے جائیں)

کی تفسیر کر دی، اور واقعہ بھی یہی ہے کہ اس کن فیکونی کائنات کا ہر ذرہ رب
 قیوم کے جب مسلسل عمل تخلیق اور اتفات و توجہ کا محتاج اور دست نگر ہے تو اس میں
 یہ مختار نما مجبور انسان اگر کچھ کر سکتا ہے تو صرف یہی کہ اپنے اختیارات کو بجائے
 ناقص علوم اور ناقص تجربوں کے علم محیط کلی کے ماتحت کر دے یعنی خدا کے
 بتائے ہوئے قانون کو اپنے اوپر عاید کر لے اور خود

إِيَّاكَ نَعْبُدُ وَإِيَّاكَ نَسْتَعِينُ (ترجمہ) تجھی کو ہم پوجتے ہیں اور تجھی سے

مدد چاہتے ہیں، کتنے ہوئے اُس کے لگے جھک جائے جس کے سامنے جھکنے کے لیے وہ پیدا

ہوا ہے، اسی سے ہر معاملہ میں صراط مستقیم کا طلب گار ہو جس کے اختیار میں سب کچھ ہے وہ اسی لیے پیدا ہوا ہے اور وہ سوچے تو اس کے سوا وہ اور کچھ کر بھی نہیں سکتا، بلکہ جیسا کہ بتایا گیا تھا کہ انسان اپنے وجود کا مقصد اس (عبدیت) کے سوا کچھ نہیں بنا سکتا، عبادیت کے مقام سے ہٹ جانے کے بعد معلوم ہو چکا ہے کہ انسان پھر کسی مقام پر ٹھہر کر اپنی مستی کو گارآمد اور نظام کائنات کا مفید جز ثابت نہیں

۱۔ اشارہ سیرت کے مقدماتی اسباق کی طرف ہے جن میں بتایا جاتا تھا کہ کائناتی موجودات مثلاً ہوا، پانی، آگ، خاک، نباتات، جمادات جس سے بھی پوچھا جائے اپنے وجود کا کوئی نہ کوئی مفاد بتائیں گے یعنی کسی نہ کسی طرح بالواسطہ یا بلاواسطہ وہ انسان کے کام آتی ہیں، آخر دنیا سے اگر ہوا نکالی جائے، پانی خشک ہو جائے تو کیا آدمی زمین کے اس کرہ پر زندہ رہ سکتا ہے؟ لیکن عجیب بات ہے کہ جب اسی سوال کو انسان کی طرف عاید کیا جاتا ہے یعنی پوچھا جاتا ہے کہ اس کا وجود دنیا کی کس چیز کے کام آتا ہے؟ تو اس کا کوئی جواب نہیں ہے سوچنا چاہیے کہ بنی آدم کے ایک ایک فرد کو چُن چُن کر اگر معدوم کر دیا جائے ان چھوٹوں بڑوں میں سے کوئی یہاں باقی نہ رہے تو ہوا کا پانی کا، آفتاب کا، ماہتاب کا کیا بگڑے گا۔ بلکہ سچ تو یہ ہے کہ کسی معمولی تنکے اور کسی ریزہ کا بھی کوئی نقصان نہیں اگر یہاں آدمی نہ ہو، پھر کیا سلسلہ کائنات میں بے مقصد اور تحصیل لا حاصل وجود انسان ہی کا ہے "الدين القيم" کے حصہ دوم میں اس مسئلہ کی پوری تفصیل انشاء اللہ آئے گی۔

کر سکتا۔ اس کے بعد وہ قطعاً سُدی (یعنی معطل) اور عبث بن کر رہ جاتا ہے جس کی طرف قرآنی آیات

۱۱) اَلْحَسْبُ لَكُمْ عِبْرَةٌ ۚ

کیا آدمی یہ سوچتا ہے کہ اُسے لا حاصل بنا کر ہم نے پیدا کیا ہے؟
۱۲) اَلْحَسْبُ لَالْسَانَ اَنْ يُّتْرَكَ سُدى۔

کیا آدمی خیال کرتا ہے کہ وہ بے نتیجہ بنا کر چھوڑا جائے گا؟ میں اشارہ کیا گیا ہے

لیکن یہ طرز عمل ان ہی افعال و اعمال کے ساتھ ممکن ہے جن کے

تدبیر کے حدود

متعلق علم محیط یعنی مذہب نے نفی یا اثبات میں احکام

بھی نافذ کیے ہوں مثلاً فرائض و واجبات اور حرام و مکروہ وغیرہ میں بجائے اپنی

مرضی کے اُن کو مرضی حق کے تابع کر سکتا ہے لیکن اعمال و افعال کا وہ حصہ جس

میں انسان کو آزادی دی گئی ہے جسے مناجات کہتے ہیں اس میں وہ کیا کرے

ظاہر ہے کہ جس میں اُسے آزاد چھوڑا گیا ہے اُس میں اُسے آزادی ہی ہوگی،

لیکن اُس کے اختیار کی قدرتی مجبوریاں چاہتی ہیں کہ یہاں بھی وہ اپنے ناقص

اختیار اور ناقص علم کے ساتھ ساتھ کامل علم اور کامل اختیار کا طالب ہو،

اور یہی وہ فطری ضرورت ہے جس کی تکمیل مذہب نے تسمیہ استعانت و استخارہ

اور توکل تفویض دعا وغیرہ ذرائع سے کی ہے۔ اور وہ جو ان چیزوں سے بے اعتنائی

۱۳) تسمیہ یعنی بسم اللہ کے کام شروع کرنا، استعانت یعنی حق تعالیٰ سے ہر کام

میں اعانت چاہنا استخارہ یعنی ایسے معاملات جن کے دونوں پہلوؤں میں (باقی صفحہ ۱۶۵)

بیرت کر ان کا اڑانا ہوا صرف اپنے ناقص علم اور ناقص تجربات اور محدود اختیارات پر
اعتماد کر کے کائنات کے اس پُرپیچ قوانین و اے سمندریں پھاندتا ہے جس کے ہر
ہر موج میں حلقہ صدم کا ننگ پو شیدہ ہیں کون کہہ سکتا ہے کہ اُس پر تار یکی کے
ان خندقوں میں کیا گزرے گی اور اُس کے مقاصد کے قطروں کو موتی بنا کب نصیب
ہوگا انسان کے ناقص علم و اختیار کا سرمایہ تو بس اسی قدر ہے آگے قادر قیوم کو
اختیار ہے چاہے اُس شخص پر نظرت کے اُن پچیدہ قوانین کا علم ظاہر کرتے ہوئے
اُس کے اختیار میں وسعت پیدا فرمادے اور نتیجہ تک پہنچا دے، عموماً قدرت
کا یہ برتاؤ اُن ہی سرکشوں کے ساتھ ہوتا ہے جن کی بصیرت کی آنکھیں پھوٹنا چاہتا
ہے اور غفلت کی ٹوپی پہنا کر انھیں سزا کی پھانسی دینا چاہتا ہے، قرآن کی اصطلاح

دعاشیہ صفحہ گذشتہ) عقل تزییح نہ دے سکتی ہو، بادل مطمئن نہ ہوتا ہو، حق تعالیٰ
سے چاہنا کہ جو ان پہلوؤں میں بہتر ہو، اُسی کو آسان فرمایا جائے ایک خاص نماز
بھی استخارہ کے لیے اسلام میں مقرر ہے۔ باقی توکل و تفویض و دعا کو سب ہی
جانتے ہیں۔ ۱۲۔

۱۳ (دعاشیہ صفحہ ہذا) غالب کا شعر ہے

دام ہر موج میں ہے حلقہ صدم کا ننگ

دیکھیں کیا گزرے ہے قطرے پہ گہ موزن تک

میں کائنات کے ان ہی پُرپیچ قوانین کو ایک بلیغ تشبیہ کے ساتھ سمجھا یا گیا ہے اس
نقرہ میں اسی کی طرف تلمیح ہے۔ ۱۲۔

میں اس کا نام "تمییل" و "املا" ہے اور جہاں یہ ممکن ہے وہاں یہ بھی ہو سکتا ہے کہ علم و اختیار کے جس نقطہ پر چاہے انسان کو اللہ تعالیٰ روک دے اور روک دینا بخلاف ان لوگوں کے جو توکل، استخارہ اور دعا وغیرہ کی روشنی میں چلتے ہیں، وہ ناقص علم کو کامل علم اور محدود اختیارات کو غیر محدود اختیارات کے ساتھ جوڑ کر دیکھتے ہیں، ظاہر ہے کہ ان کا اپنے مقصد تک پہنچنا یقینی اور قطعی ہے اور یہی مطلب ہے قرآن کی آیت

وَمَنْ يَتَوَكَّلْ عَلَى اللَّهِ فَهُوَ حَسْبُهُ - "کا

یعنی جس نے خدا پر بھروسہ کیا پس اللہ اس کے لیے بس ہو جاتا ہے بہر حال انسان کے ناقص علوم و تجربات کے مشوروں کا نام تدبیر ہے جو اس ناقص کا رشتہ کامل سے جوڑ کر چلتا ہے اس کی کامیابی قطعی ہے اور جو ایسا نہیں کرتا اس کی کامیابی کا کوئی ذمہ دار نہیں، اسی لیے کہا جاتا ہے کہ کامیابی کے لیے تدبیر کے کرنے یا نہ کرنے میں تو انسان آزاد ہے جس حد تک تدبیری مشوروں کو چاہے نہ مانے دعا و توکل اور اعتماد علی اللہ سے کسی حال میں اسے چارہ نہیں، اسی لیے بعض خواص کبھی کبھی تدبیروں سے الگ ہو کر زندگی کے جہاز کو توکل ہی پر چھوڑ کر اپنی کامیابیاں دکھلا کر یہ مبتلا دیتے ہیں کہ کامیابی کی اصل شرط کیا ہے۔ پس توکل کرنے والا اسباب کو چھوڑتا نہیں، بلکہ ناقص اور کھسپے اسباب کو چھوڑ کر کامل سبب یعنی علم محیط اور اختیار مطلق کو اختیار کرتا ہے ظاہر ہے کہ اس سے بڑی دانش مندی اور کیا ہو سکتی ہے۔

دنیاوی مصائب اور اس کے اسباب | میں بتا چکا ہوں کہ اصولاً حزن و غم

کے اعلیٰ جذبات کا مظاہرہ ان مصائب کی روشنی میں کیا جاتا ہے تو ایسے مصائب سے صاحبِ مصیبت کی تذلیل نہیں بلکہ اُن کی عظمت و جلال کا مظاہرہ ہوتا ہے، نیز یہ دیکھا کہ عرض کیا گیا تقریباً ان مصائب کا اکثر حصہ اختیار ہی ہوتا ہے، اور کبھی اُن ہی صفات کو سچوں میں مستحکم کرنے اور منافقوں کو اُن کی جماعت سے جدا کرنے کے لیے بھی ایسا کیا جاتا ہے۔

کبھی مجازات کے وہ خوف ناک نتائج جن کا ظہور آئندہ **قانون تحویل و تخفیف** زندگی میں ہونے والا تھا، توبہ و استغفار کے قوانین

کے تحت (جن کا ذکر آگے آئے گا) اُن ہی کو نرم اور ہلکا کر کے دنیوی مصائب کے اندر بدل دیا جاتا ہے، گویا جو قانوناً مستحقِ قتل و قصاص مثلاً تھے انھیں چند تازہ یا مار کر خلاصی بخشی جاتی ہے۔ سلسلہ مصائب میں اسی قانون کا نام تخفیف و تحویل ہے اور اُن ہی مصائب کو گناہ کا کفارہ خیال کیا جاتا ہے۔

قناعت و زہد ان سب کے علاوہ دنیاوی مصائب کا ایک بہت بڑا حصہ

(بقیہ حاشیہ صفحہ گزشتہ) کرتی رہیں گی، آنحضرت صلی اللہ علیہ وسلم کا قول ہے اور فقر و فاقہ کی اس زندگی کی یہ بھی ایک توجیہ ہے جسے آنحضرت صلی اللہ علیہ وسلم نے با اختیار خود پسند فرمایا تھا وہ نہ آپ کو کہا گیا تھا کہ "بنی ملک" (بادشاہ) ہو کہ نہ ہنا چاہتے ہو تو یہ بھی ہو سکتا ہے علیٰ ہذا اُحد پہاڑ کے سونا بننے یا ارض بطحا کو سونا بنا دینے کی خواہش بھی آپ سے کی گئی اور حضور صلی اللہ علیہ وسلم نے سب سے انکار فرمایا تو اس کا ایک راز یہ بھی ہو سکتا ہے ۱۲۔

وہ بھی ہے جسے حماقت یا غفلت کی سزا میں مبتلا ہونے والے عموماً مصیبت خیال کرتے ہیں لیکن خود جس پر وہ "مصیبت" ہوتی ہے اسی میں وہ اپنی راحت محسوس کرتا ہے مثلاً حاجتوں کا اختصار اور وہ راند کار باتوں سے احتراز، ترک مالا یعنی (غیر ضروری امور سے اعراض) قدر ضرورت پر کفایت ان باتوں کو غافلوں کی سزا یافتہ جماعت جہنم خیال کرتے ہیں، واقعہ فیصلہ کرے گا کہ سچ کس کے ساتھ ہے الحاصل یہ "مصائب" تو ہوتے ہیں لیکن وہ "سببہ" نہیں ہوتے۔

اسی سلسلہ میں یہ بات خاص طور پر یاد رکھنے کی ہے کہ **دنیا کی متعدی سزا** بعض شدید جرائم جن کی سزا کا دور اسی زندگی (الحیوة الدنیا) کے گریبان کو چاک کر کے ظاہر ہو جاتا ہے کبھی وہ ایسے نعمت ہوتے ہیں کہ ان کی سزا بھی سزا پانے والے کے لیے جرم بن جاتی ہے مثلاً خونی قتل کر کے قتل پر اور جرمی ہو جاتا ہے تو اس کے قلب کی یہ کیفیت خون کرنے کی باطنی سزا ہے لیکن خود یہ سزا مستقل جرم اور آئندہ جرائم کا مقدمہ ہے قریب قریب تمام باطنی سزاؤں کا یہی حال ہے۔

اسی قسم کے جرائم وہ بھی ہیں جن کی سزا سے دنیا میں کبھی کبھی وہ بھی متاثر ہو جاتے ہیں جو مجرم نہ تھے مثلاً فرض کیجیے کہ کسی شہر کے باشندوں پر زنا کا بھوت سوار ہوا، رفتہ رفتہ اس کی کثرت اس سزا کو پیدا کرتی ہے جس کا نام و با ہے، اس و با سے غیر زانیوں کی اگر وہ جماعت بھی متاثر ہوئی جو اس فعل شنیع سے نہ صرف علیحدہ تھی بلکہ روکنے کی کوشش بھی کرتی تھی تو اس کے ذمہ دار نہ انی ہی ہوں گے ان کو مجازات کے اصل مقام (جہنم) میں نہ صرف نہ انی ہی کی باقی سزا بلکہ دوسرے

غیر زانیوں کو دبا میں مبتلا کرنے کی سزا بھی بھگتنی ہوگی، اور یہی حال ان آباؤ اجداد کا ہو گا جن کی بد اعمالیوں اور سیہ کادیوں کے نتائج ان سے منتقل ہو کر ان کی نسلوں اور بچوں میں پھیل جاتے ہیں گو یا اپنی آئندہ نسلوں پر ظلم توڑنے والا اور ان کو اذیت پہنچانے والا بھی مجرم ہوتا ہے حتیٰ کہ جانوروں تک میں یہ قانون عام ہے

۱۔ تنازع جو بالکل ایک غیر عقلی دعوے ہے اس کے ثبوت میں بہ مشکل اگر کسی چیز کو بطور مغالطہ کے پیش کیا جاتا ہے وہ یہی بچوں کی بیماریاں وغیرہ ہیں، کہا جاتا ہے کہ وہ مکلف تو تھے نہیں پھر ان کے مصائب کی توجیہ اس کے سوا اور کیا ہو سکتی ہے کہ پھیلی زندگی کے اعمال کی سزا ان مصائب کو قرار دیا جائے لیکن جب بچوں وغیرہ کے ان مصائب کی علت ان کے باپ دادوں کے جرائم بھی ہو سکتے ہیں، تو تنازع والوں کی یہ دلیل بھی بے معنی ہو جاتی ہے، آخر یوں بھی ایک شخص دوسرے پر جیسے ظلم کرتا ہے کیوں نہیں سمجھا جائے کہ پہلی نسلوں کے افراد اپنی بد اعمالیوں سے خود اپنی پھیلی نسلوں پر ظلم کرتے ہیں۔ میرے نزدیک تو اس معاملہ میں کہ ایک شخص کسی کی آنکھ پھوڑ دے اس میں اور اس معاملہ میں زنا کاری وغیرہ کے جرائم میں مبتلا ہو کر کسی کا دادا مثلاً آتشک میں مبتلا ہوتا ہے اور آتشک کی وجہ سے اس کا بیٹا یا اس کا پوتا بھی اسی بیماری کو لے کر پیدا ہوتا ہے تو میرے نزدیک دونوں میں کوئی فرق نہیں ہے سمجھا جائے گا کہ اس پوتے یا بیٹے کو اس کے دادا یا باپ نے اس مرض میں مبتلا کر کے اس پر ظلم کیا ہے جس کی سزا باپ اور دادا کو بھگتنی پڑے گی الحاصل بچوں کے امراض وغیرہ تنازع کی دلیل قرار دینا بھی ایک دعوے سے

غم یا شر کی پیدا کرنے والی جب وہ قوت ہے جس سے اوپر کوئی قوت نہیں ہے تو کھلی ہوئی بات ہے کہ انسان کے لیے

غم سے نجات کی راہ یا تسلیم و رضا توبہ و استغفار

ایسی صورت میں سب سے پہلا کام مصیبت زدہ ہونے کے بعد تسلیم و رضا ہی کا ہو سکتا ہے یا پھر خدا سے خدا ہی کی طرف پناہ ڈھونڈنے کے لیے بھاگے، خصوصاً جب دنیاوی غم بھی عموماً قانون مجازات ہی کا نتیجہ ہوتا ہے، یعنی مرض حق سے انسانی مرضی کے ٹکرانے یا مقام عبودیت سے ہٹنے ہی کا جب یہ خمیازہ ہے تو اس کا حقیقی علاج بجز اس کے اور کیا ہو سکتا ہے کہ انسان پلٹ کر پھر اسی نقطہ تک آجائے جہاں سے وہ بھاگ کر غم میں مبتلا ہوا تھا، اسی حرکت بازگشت یا باطنی گردش کا نام توبہ ہے یعنی جس سے ٹکر ایا ہے اسی سے رحم و مغفرت کی

دقیقہ حاشیہ صفحہ گذشتہ زیادہ کچھ نہیں ہے اور لے دے کر تیسرے کے ثبوت کی یہی آخری دلیل تھی خصوصاً طبی تحقیقات سے بھی معلوم ہوتا ہے کہ بچوں وغیرہ کے یہ امراض عموماً تواریث کے نتائج ہوتے ہیں۔ ۱۲

۱۳ مطلب یہ ہے کہ تجربہ مشاہدہ بتاتا ہے کہ حیوانات میں عموماً امراض وغیرہ میں وہی مبتلا ہوتے ہیں جو انسی کہلاتے ہیں مثلاً گھوڑے، بیل، مرغیوں کو عموماً دیکھا جاتا ہے کہ بیماریوں کی شکار ہوتی ہیں ورنہ وحشی جانور اور پرندوں کو بیماریاں ہونے سے کسی نے دیکھا ہے؟ اور باب کشف کا بیان ہے کہ انسی جانوروں میں یہ چیزیں انسانی اعمال ہی کی بدولت پیدا ہوتی ہیں۔ ۱۲

درخواست کرے اسی کو استغفار کہتے ہیں ابدی کے بدلے نیکی کرے، صدقہ دے، روزے رکھے، نمازیں پڑھے کہ یہ سب چیزیں کفارہ بن جاتی ہیں۔

اسی معالجہ کی ایک شکل یہ بھی ہے کہ غم زدہ انسان اپنے اندر
مسئلہ شفاعت | اس صلاحیت اور کیفیت کو پیدا کرے کہ دوسرے خاصانِ حق بھی اس کے لیے دعا کریں یعنی جن باتوں سے وہ بزرگ خوش ہوں حتیٰ الوسع ان پر کاربند ہو اسی کو شفاعت کہتے ہیں حق تعالیٰ سے گنہ گاروں پر رحم کرنے کی دعا کرنا، آخر شفاعت کے معنی اس کے سوا اور کیا ہیں؟ بہر حال غم کے علاج و معالجہ کی صورتیں عقل بھی یہی سوچ سکتی تھی اور مذہب نے بھی ان ہی کا اعلان کیا ہے۔

بعض لوگ خیال کرتے ہیں
مسئلہ شفاعت کے متعلق غلط فہمی کا ازالہ | کہ جس طرح وہ خود دوسروں

کی خوشامدوں اور منتوں سے خوش ہوتے ہیں بزرگوں کا بھی یہی حال ہے حالانکہ جن کی سب سے بڑی خوشی یہ ہو کہ دوسرے بھی خدا کے اسی طرح بندے بن جائیں جیسے ہم ہیں کیا وہ ایسے شخص سے خوش ہو سکتے ہیں جو بجائے خدا کی بندگی کے خود ان کی پرستش کرنے لگے؟ یہی وجہ ہے کہ جب حضور صلی اللہ علیہ وسلم سے پوچھا گیا کہ آپ کی شفاعت کا سب سے زیادہ مستحق کون ہے تو فرمایا جس نے دل سے لا الہ الا اللہ کہا، یعنی کم از کم عقیدہ توحید سے وہ آپ کو خوش رکھے تو آئندہ عملی کمزوریوں کے متعلق دعا اور شفاعت سے کچھ کام چل سکتا ہے، لیکن کیا کیجیے کہ احمقوں کا گروہ بزرگوں اور اللہ کے نیک بندوں کو اپنے اوپر قیاس کر کے قریب قریب ان سے وہ تعلق رکھنا چاہتا ہے جو بندے اور خدا میں ہونا چاہیے۔ سمجھتا ہے کہ اس کے

اس طریقہ کار سے بزرگوں کی خوشنودگی حاصل ہوگی حالانکہ اگر بصیرت کی آنکھ اُن کے اندر ہوتی تو وہ دیکھ سکتے کہ اپنے جن اعمال و افعال سے وہ بزرگوں کی دعاؤں کو حاصل کرنا چاہتے ہیں، دراصل وہ اُن کے لیے وبال بن رہے ہیں، بجائے رحمت کے اپنے اُن ہی اعمال کی بدولت وہ اللہ کے اُن نیک بندوں کی لعنتوں کا اپنے کو سزاوار بنا رہے ہیں۔

بہر حال یہاں تک تو انسانی اقتضات ہیں، اب تک قدرت کی طرف سے جو کچھ ہوا وہ اُس کے ان اقتضات کا جواب تھا، اقتضات کے اسی سلسلہ کا نام "سعی" ہے اور یہی شرح ہے آیت

ليس للسان الا ما سعی کی

یعنی فطرت انسانی جس چیز کی اپنے اقتضائے مستحق ہو سکتی تھی وہ تو یہی ہے لیکن ابھی اس ذات کا اقتضا باقی ہے جس پر انتقام سے زیادہ عفو، غضب

رحمت کاملہ الہیہ کے اقتضات

سے زیادہ لازم اور جلال سے زیادہ جمال غالب ہے جو پہلے رحمن پھر رحیم، تب تیسری دفعہ بدلہ کے دن کے مالک ہونے کا اعلان کرتا ہے، جس کے کھلانے کے دن بھوکے مارنے کے دنوں سے جس کے خطا کار بندوں کی راحت کے دن مصیبت کے دنوں سے جس کے میر ہی نہیں بلکہ غریب بندوں کی خوشی کے اوقات بھی غم کی گھڑیوں سے زیادہ ہیں "جس کی رحمت ہر چیز میں سمائی ہوئی ہے اور جس کا رحم غضب پر سابق ہو چکا ہے تو اُس ذات کا اقتضا باقی ہے چشمہ کائنات کی

یہی وہ خصوصیت ہے جس نے بدی کی سزا صرف ایک بدی رکھی ہے اور نبکیوں کے معاوضے کو دس گناہ بلکہ اس سے بھی زیادہ کر دیا ہے، صرف یہی نہیں بلکہ خالق کائنات کی اسی خصوصیت کے وہ نتائج بھی ہیں جن کی مذہب نے تفصیل کی ہے جس کے سمجھنے کے لیے اجمال کے طریقہ کو ترک کرنا پڑے گا۔

مطلب یہ ہے کہ زندگی کے تمام شعبوں میں خالق تعالیٰ جل مجدہ

عبدیت کا کلی دستور اور اس کے نتائج

کے مرضیات اور اس کی ہدایتوں کی رہنمائی و اطاعت کو جو اپنے وجود کا آخری اور واحد نصب العین یقین کرتے ہوئے خدائی احکام اور مرضیات کے مقابلہ میں ہر قسم کے غیر خدائی آراء اور مشوروں سے آزادی اور کنارہ کشی کو ایک محتسم اور نہ بدلنے والے فیصلہ کی صورت میں قبول کر چکا ہے، یعنی انبیاء علیہ السلام کے کلمہ دعوت "لا الہ الا اللہ" پر ایمان لا کر ہر چھوٹی بڑی مخلوق کے الہ ہونے کا قطعی طور پر انکار کرتے ہوئے صرف اللہ ہی کو اپنا الہ بنا چکا ہے، اپنی تمام حاجتوں اپنے نیک، اپنی صلاۃ کا مرجع سارے جہان کے پالنے والے "اللہ رب العالمین" ہی کو یقین کرتا ہے اور اسی پر جینا اسی پر مرنا چاہتا ہے، اسی کی اجمالی تعبیر یہ ہے کہ عبدیت کے کلی دستور کے آگے سر تسلیم وہ خم کر چکا ہے۔

تو میں اس قسم کے آدمی کے متعلق یہ کہنا چاہتا ہوں کہ اس کے ایمان کے بعد اگر جزئیات اور تفصیلات میں عملاً کبھی کبھی اس کی مرضی، حق کی مرضی سے متضادم ہو جاتی ہے، گو قانون مجازات کی رو سے وہ مستحق سزا ضرور ہے لیکن جس کا رحم اس کے غضب سے آگے بڑھ جاتا ہے، اگر وہی مجازات کے ان نتائج سے اس کو

بچائے، تو پیغمبروں نے ماں کی مامتا اور باپ کی محبت سے بھی زیادہ چاہنے والے جس
 ارحم الراحمین کو باور کرایا ہے، جم سے بھری ہوئی اُس ذات کے ساتھ اگر یہ حسن ظن
 قائم کیا جائے تو مذہب نے اُس حسن ظن کی حوصلہ افزائی کی ہے بلکہ قرآن کی مشہور آیت
 إِنَّ اللَّهَ لَا يُغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ
 قطعاً خدا نہ بخشنے گا اس امر کو کہ اس کے ساتھ شریک ٹھہرایا جائے اور بخش دے
 گا اس کے سوا (یعنی شرک کے ماسوا) جس کے لیے چاہے گا۔

کا جو مفاد ہے اس سے یہی معلوم ہوتا ہے کہ جو خدا کی مرضیات کی اطاعت اور اس کی
 بندگی کو صرف اسی کی ذات کے ساتھ مخصوص نہیں سمجھتا بلکہ دوسروں کو بھی اس میں
 شریک قرار دیتا ہے، یعنی وہی بات کہ عبدیت کے کلی دستور کو اپنے وجود کا نصب العین
 نہیں ٹھہراتا اور حق کے سوا دوسرے کو بھی الہ بنا تا ہے، قرآن کی رو سے قانون کی رو سے
 ایسا آدمی کسی طرح بچ نہیں سکتا کہ وہ بغاوت کلی کا مرتکب ہے، حق تعالیٰ کی حکومت
 میں رہنے والے بندوں پر خدا کے سوا غیر خدا کے قانون کو نافذ کرتا ہے اور
 غیر خدا کی اطاعت و عبادت کا ارتکاب کر رہا ہے اور یہی مطلب ہے۔
 " إِنَّ اللَّهَ لَا يُغْفِرُ أَنْ يُشْرَكَ بِهِ -

یعنی خدا نہیں بخشتا اس کو جو اُس کے ساتھ شریک ٹھہراتا ہے۔
 لیکن عبدیت کے کلی دستور پر جس کا ایمان ہے اور اللہ ہی کو جو اپنا الہ دل
 سے بغیر کسی تذبذب اور شک کے مان چکا ہے لیکن باوجود اس کے اس دستور
 کے جزئی دفعات سے اس کی زندگی کا کوئی عملی رخ کبھی متضادم ہو جاتا ہے
 تو چونکہ کلی بغاوت کے نہ مٹنے والے داغ سے اس کا دامن پاک ہے اس لیے مذکورہ

بالا آیت میں اعلان کیا گیا ہے کہ خدا چاہے تو قانون مجازات سے اس مجرم کے مجرم کو مستثنیٰ فرمادے بہر حال وہ باغی نہیں مجرم ہی ہے بغاوت کا نہیں صرف خطا و قصور کا مرتکب ہے۔

”وَلْيَغْفِرْ مَا دُونَ ذَلِكَ لِمَنْ يَشَاءُ“

اور بخش دے اس کے یعنی دشرک کے ماسوا جسے چاہے کا یہی مطلب

ہے،

بہر حال جب شرک کی یہ نہ ٹلنے والی سزا ہے، یعنی جب خدا کے ملک اور حکومت میں اس کے بندوں پر کسی دوسرے کی حکومت و اطاعت و بندگی و عبادت کو جائز ٹھہرانے والوں کے باغی ہونے کی وجہ سے یہ ان کی قدرتی سزا ہے، تو جو اپنے کو سرے سے خدا کے لیے نہیں سمجھتا اس کی مرضی کی پابندی کو اپنا فرض خیال نہیں کرتا یعنی سرے سے حق تعالیٰ کو اپنا الہ ہی نہیں تسلیم کرتا، یا العیاذ باللہ خدا کے وجود ہی کا وہ منکر ہے۔ ظاہر ہے کہ ایسے سخت باغیوں کے سامنے خدا کا مجازاتی قانون جتنی بھی ہولناک اور مہیب شکلوں میں نمایاں ہو اس کا کون اندازہ کر سکتا ہے۔ نجات کی راہیں جب شرک ہی سے ہمیشہ کے لیے مسدود ہو جاتی ہیں تو بغاوت کی ان شدید تر قسموں کی جو سزا بھی ہو کم ہے۔

حق تعالیٰ کے مرضیات کی خالص اطاعت
مرضیٰ حق کی یافت کی قدرتی راہ
 اور اس کی اور صرف اسی کی خالص بندگی

و عبادت کو بلا شرکت غیرے، اپنے وجود کا حقیقی نصب العین ٹھہرانا، جب نجات کی یہ ایسی ناگزیر شرط ہے۔ جس میں کسی قسم کے استثناء کی قطعاً گنجائش نہیں تو

لذو النان کے سامنے سب سے بڑا اہم سوال یہی آ جاتا ہے کہ خدا کے مرضیات سے واقف ہونے کی صحیح راہ کیا ہے ؟

ظاہر ہے کہ کسی کی مرضی سے واقف ہونے کی عقلاً اور فطرۃً دو ہی طبعی راہیں ہو سکتی ہیں، یا تو جس کی مرضی ہم دریافت کرنا چاہتے ہیں براہِ راست خود ہی اپنی مرضی سے مطلع کرے یا جسے اپنی مرضی سے اس نے آگاہ کیا ہو وہ ہم کو بتائے۔ حق تعالیٰ کی مرضی مبارک سے واقفیت کی مذہب نے بھی یہی دوراہیں بتائی ہیں یعنی پیغمبروں اور رسولوں کو تو حق تعالیٰ براہِ راست اپنے منشا اور مرضی سے آگاہ فرماتے ہیں اور دوسرے لوگ اللہ کے ان ہی پیغمبروں کے ذریعہ سے اس علم کو پاتے ہیں۔

اب سوچنا چاہیے کہ ایسا آدمی جسے خدا سے بھی خدا کی مرضیات کا علم براہِ راست نہ ملا ہو اور نہ پیغمبروں کے عطایہ کے ہوئے علوم کے مطابق اپنی زندگی بسر کرنے کا اس نے فیصلہ کیا ہو، اصطلاحی الفاظ میں اس کو یوں کہیے کہ پیغمبر پر بھی وہ ایمان نہ لایا ہو، یعنی مرضی حق کی آگاہی کے ان دونوں قدرتی ذرائع سے بے نیاز ہو کر صرف اپنے من مانے بافیدہ خیالات اور مغز سے اتارے ہوئے اپنے خود تراشیدہ وسوسوں کو خدا کی مرضی قرار دے کر اگر وہ اعلان کر رہا ہو کہ خدا ہی کی مرضی کی اطاعت اور اس کی عبدیت و بندگی کو اپنے وجود کا نصب العین میں بھی یقین کرتا ہوں اور اسی کے مطابق زندگی بسر کر رہا ہوں یا سانی معلوم ہو سکتا ہے کہ اس شخص پر صرف بغاوت ہی کی دفعہ کا حبرم عاید نہیں ہوگا، یعنی بجائے مرضی حق کے چونکہ اپنی مرضی کی پابندی کو دراصل یہ اپنا نصب العین

بنائے ہوئے ہے اور اپنے ہی خود تراشیدہ من گھڑت خیالات کو چونکہ وہ خدا کی مرضی ٹھہرا رہا ہے تو علاوہ بغاوت کے خدا پر بہتان بندی اور افترا پر داندی کی بھی ناپاک جسارت وہ کر رہا ہے، اسی لیے بجائے ایک الزام کے بغاوت اور افترا دو ہولناک الزاموں کی آتشیں زنجیروں میں یہ جکڑا ہوا ہے۔ حتیٰ کہ اگر اس قسم کے باغیوں اور افترا پر دازوں کے علم یا عمل کا کوئی حصہ اگر اتفاقاً حق تعالیٰ کی اُس مرضی کے مطابق بھی ہو جائے جس کا اظہار اپنے رسولوں اور پیغمبروں کے ذریعہ سے اُس نے فرمایا ہے لیکن چونکہ عملاً درحقیقت وہ اپنی ہی مرضی اور اپنے ہی خیالات کی پابندی کر رہا ہے اور افترا پر داندی کی جسارت کے ساتھ کر رہا ہے کہ اپنی مرضی کو راجحاً بالذات خدا کی مرضی قرار دے رہا ہے اس لیے وہ بھی بغاوت اور افترا علی اللہ ہی کا مجرم ہے۔

آخری بات اس سلسلہ میں قابل
 اسی سلسلہ کا ایک شدید عصری مغالطہ | توجہ یہ بھی ہے جو بہتوں کے

لیے اس زمانہ میں شدید مغالطوں کی وجہ بنی ہوئی ہے، یعنی مختلف زمانوں میں خدا کے نام سے خدا کی مرضیات کا اظہار دنیا کی مختلف قوموں میں جن ہندو گونے کیا تھا قطعی طور پر اس حقیقت کے واشگاف ہو جانے کے بعد بھی کہ ان ہندو گوں کی پیش کی ہوئی چیزوں کا بہت سا حصہ ضائع بھی ہو چکا ہے اور جو باقی ہے اس میں بکثرت غیر اللہ کی خود امیثوں اور رادیلوں کی آمیزش اس بڑے طریقے سے ہو چکی ہے کہ حق تعالیٰ کی مرضیات کو ان اجنبی غیر خدائی مشوروں اور انسانی ملاوٹوں سے جدا کرنا آدمی کے بس سے باہر ہے۔ کھلی ہوئی ناقابل انکار اندرونی اور

بیرونی شہادتوں سے اس حادثہ کے قطعی یقین کے بعد بھی مختلف موثرات و عوامل مثلاً قوی عصبیتوں اور ہلکی حمیتوں کے زیر اثر ان ہی چیزوں کو جو ان کی نگاہوں میں بھی خدا کی خالص مرضی کی نمائندگی سے محروم ہو چکی ہیں لیکن باوجود اس علم و یقین کے ان ہی کو خدا کی خالص مرضی قرار دیے چلا جانا اور اس پر اصرار کرنا۔ ان ہی کی پابندیوں کو خدا کی مرضی کی پابندی ٹھہرانا، باادنی تاقل معلوم ہو سکتا ہے کہ یہ بھی افترا پر داندی کی ایک خاص قسم ہونے کے ساتھ ساتھ شرک کی بھی ایک دردناک شکل ہے، دردناک اس لیے کہ اس کے شرک ہونے کا ان لوگوں کو بہ آسانی احساس بھی نہیں ہو سکتا۔

اور سچ تو یہ ہے کہ دراصل ان تمام صورتوں میں آدمی خود اپنے نفس ہی کی خواہشوں کی اطاعت کرتا ہے اور اسی کی اطاعت کو وہ اپنی زندگی کا نصب العین بنا کر زندگی گزارتا رہتا ہے مگر صرف عنوان اور لفظ کی حد تک وہ خدا کی مرضی کی پابندی کا غلط نام لیتا ہے۔

محمد رسول اللہ صلی اللہ علیہ وسلم پر ایمان لائے بغیر
توحید کے مطالبہ کی تکمیل ناممکن ہے۔

خصوصاً جن گزشتہ
دینی پیشواؤں کو خدا
کا سچا نمائندہ جن کمالات

و صفات اور جن اسباب و حالات کی بنا پر قوموں نے مانا تھا اور آج تک مان رہی ہیں بجنسہ ان ہی معیاری کمالات و صفات اور ان ہی اسباب و حالات کے ساتھ، بلکہ ان سے بھی زیادہ و ثوق آفریں اطمینان بخش خصوصیات سے آراستہ ہو کر خدا کی نمائندگی اور نبوت کا آخری پیغام لے کر تاریخ کے روشن دنوں میں دنیا کے

ایسے مرکزی مقام سے جو پیغمبر اٹھایا گیا جس کی آواز ایک نسبت کے ساتھ مشرق و مغرب دونوں کو متاثر کر سکتی تھی اور اس نے متاثر کر دیا جو خدا کی طرف سے اس دعوے کو لے کر آیا کہ سارے جہاں کے باشندوں کو ہر قسم کی آمیزشوں سے صاف و پاک کر کے خدا کی خالص حقیقی مرضی سے وہ مطلع کرے گا اور اطلاع دینے کی جتنی ممکنہ صورتیں تھیں ان سب سے کام لے کر اس نے مطلع کیا پھر جس راہ سے بھی کسی صادق کی صداقت جانچی جاسکتی ہے ہر راہ سے جانچنے اور تجربہ کرنے کا اس نے موقع دیا اور وہی جانچا اور پرکھا ہوا تجربہ تو اطر کی قطعی شکلوں میں آج ساری دنیا کے سامنے جگمگا رہا ہے زمین کے کمرہ پر جس کا جہاں بھی جی چاہے اُسے دیکھ سکتا ہے ڈھونڈے تو پاسکتا ہے اور اپنی اصلی حالت میں پاسکتا ہے۔

لیکن ان ہی دلی اغراض و نجس اور گندی جاہلانہ حمیتوں، قومی عصبیتوں کے ہاتھوں جو لوگ اپنی رائے اپنی خواہش کے بچندوں میں الجھ کر اسے دیکھنا نہیں چاہتے یا دیکھنے کے باوجود قصداً ماننے سے گریز کر رہے ہیں سوال یہ پیدا ہوتا ہے کہ جب خدا کی خالص مرضی ایسی بین کھلی ہوئی راہ یعنی رسول مبین کے ذریعہ سے ظاہر ہو چکی ہے اور جس کا جی چاہے بہ آسانی اُسے پاسکتا ہے مگر یہ سب کچھ ہو جانے کے بعد اب بھی جو خدا کی اس حقیقی خالص مرضی کے پانے اور اُس سے اپنے اغلاط کی تصحیح سے جھجک رہے ہیں بلکہ اُن میں اکثر بہ سرِ بغاوت ہیں تو کیا اُن باغیوں کے اُس انجام میں کوئی شک کر سکتا ہے جو ہر اس شخص کا انجام ہو سکتا ہے جو اللہ ہی کو الہ بنا کر جینے اور مرنے کو اپنی پیدائش کی حقیقی غایت اور اپنے وجود کا نصب العین نہیں سمجھتا۔

خدا کی مطلوبہ توحید کا مطلب

یاد رکھنا چاہیے کہ "اللہ ہی کو اپنا الہ بنانا" یعنی اس کی مرضیات کی اطاعت اور اس کی

عبدیت و بندگی کو اپنے وجود کا نصب العین قرار دینا جیسا کہ عرض کیا گیا کہ قدرتاً اس پر موقوف ہے کہ صحیح راہ سے واقعی خدا کی مرضی کا صحیح علم حاصل کیا جائے اور نہ صرف زبان سے اس کا اقرار کہ "میں اللہ ہی کو الہ مانتا ہوں" یہ فقط زبان کا ایک لفظی اور مہوائی اقرار ہے جسے عقلاً واقعہ سے کسی قسم کا کوئی تعلق نہیں ہے۔ آخر جو خدا کی مرضی ہی سے واقف نہیں ہے وہ خدا کی مرضیات کی اطاعت کو اپنی زندگی کا نصب العین کیسے بنا سکتا ہے؟

اور لطف تو یہ ہے کہ لوگوں نے صرف زبان کے اس اقرار ہی کو نہیں بلکہ اس سے بھی آگے بڑھ کر یہ بات کہ جو خدا کو ایک سمجھتا ہے اس کے موحد ہونے کا قبیلہ کیسے مٹھے ہیں، اگر یہ کوئی لغوی اصطلاح ہے تو اس سے مجھے بحث نہیں لیکن حق تعالیٰ نے اپنے بندوں سے جس توحید کا مطالبہ فرمایا ہے اور انسانی وجود کی آفرینش کی جسے غایت قرار دیا ہے کیا وہ صرف یہ ہے کہ خدا کو ایک مانا جائے کیسی عجیب بات ہے، اس لحاظ سے یعنی وجوداً اور شخصیتاً ایک ہونے میں خدا کی کیا خصوصیت ہے؟ اس اعتبار سے تو ہر انفرادی شخصیت خواہ آدمی ہو یا درخت ہو، کوئی ہو، ایک ہی ہے، کیا ہم یا آپ، زید، یا عمر دو دو ہوتے ہیں؟ اور اگر اس کا یہ مطلب ہے کہ عالم کے پیدا کرنے والے اور اس کے نظم کو ترتیب کے ساتھ قائم رکھنے والے کو ایک مانا جاتا ہے اور یہی بات خدا کی مطلوبہ توحید مٹھرائی جاتی ہے۔ تو پھر قرآن کی ان آیتوں کا کیا مطلب ہے جن میں بار بار

مسلسل مختلف طریقوں سے یہ اعلان کیا گیا ہے کہ اس توحید کے ماننے والے بکثرت ان لوگوں میں بھی پائے جاتے ہیں جو اللہ کے سوا دوسروں کو بھی اپنا الہ بنائے ہوئے ہیں یعنی مشرک ہیں اور ان کی یہ توحید شرک اور شرک کے خمیازوں سے نجات دینے کے لیے ناکافی ہے سچ تو یہ ہے کہ بجز چند استثنائی شکلوں کے توحید کے اس قسم کے افراد سے شاید ہی کسی آدمی کا سینہ خالی ہوگا تحقیق نے تو ثابت کیا ہے کہ وہ یہ ان جہتیمروں کے لاش مینوں (جنگلی اور صحرائی آدمیوں) میں بھی یہ عقیدہ پایا جاتا ہے۔ پس اصل واقعہ وہی ہے جس کا میں ذکر کرتا چلا آ رہا ہوں کہ اپنے بندوں سے جس توحید کا مطالبہ حق تعالیٰ نے فرمایا ہے اور اس کی تسلیم و عدم تسلیم پر البسائت کی کامیابی و ناکامی کا مدار ہے وہ وہی بات ہے کہ اللہ کے سوا کسی کو اپنا الہ نہ بنایا جائے یعنی از آدم تا خاتم صلے اللہ علیہ وسلم سارے جہان کے پیغمبروں کا جو سب سے پہلا مطالبہ ہے اس مطالبہ کی تعمیل کی جائے اور کہہ چکا ہوں کہ اللہ کو الہ بنانے کا مطلب یہی ہے کہ حق تعالیٰ ہی کی مرضی کی اطاعت اور اسی کی بندگی و عبادت کو اپنے وجود کا آخری مطلب اور اپنی پیدائش کا حقیقی مقصد یقین کیا جائے؟ اب ظاہر ہے کہ مطلوبہ توحید جس پر نسل انسانی کی نجات اور آخری کامیابی مبنی ہے، جب اس کا یہی مطلب ہے اور قطعاً یہی ہے، تو پھر وہی بات ہوئی کہ جب تک خدا کی مرضی کا صحیح علم کمال وثوق اور کسی قطعی غیر مشکوک ذریعہ سے حاصل نہ ہو آدمی خدا کی مطلوبہ توحید کی تعمیل سے یعنی اس کو حقیقی معنوں میں الہ بنانے سے قطعاً قاصر رہے گا، اس کا لا الہ الا اللہ صرف زبانی چند ہوائی ادعا ثبات کا ایک ایسا مجموعہ ہوگا۔ جو اپنے معنی سے قطعاً بے تعلق ہے، درحقیقت بجائے اللہ کو الہ

بنانے کے ایسا آدمی خود اپنے آپ کو یا اپنے ہی جیسے کسی انسان کو جسے خدا نے اپنی مرضی پر مطلع نہیں کیا ہے۔ الہ بنائے بیٹھا رہے گا، اور ظاہر ہے کہ ایسا آدمی موجد نہیں مشرک ہے۔ اور جیسا کہ میں نے عرض کیا بعض صورتوں میں معاذ اللہ وہ خدا پر جھوٹ باندھنے والا اور افترا کرنے والا بھی ہے۔ اور اسی لیے اب یہ ایک واضح، ناقابل انکار، نہ صرف دینی و اعتقادی بلکہ ایک قدرتی اور عقلی حقیقت بھی ہے کہ

لا الہ الا اللہ کے کلمہ میں جس توحید کا واقعی مطالبہ کیا گیا ہے اس کی تکمیل اس دو

بِسْمِ مُحَمَّدٍ سَوَّلَ اللّٰهُ بِرِ اِيْمَانٍ لَّا تُغَيِّرُ مَا مَكْنُ هُوَ۔ اللّٰهُ كَارِ سَوَّلَ مُحَمَّدٍ (صَلَّى اللّٰهُ عَلَيْهِ وَسَلَّمَ)

کو نہ مان کر جو لا الہ الا اللہ کی توحید کا آج مدعی ہے وہ مشرک ہے مفتری علی اللہ ہے اپنے دماغی وسوسوں یا ایسی چیزوں کو جن میں قطعاً خدا کی مرضی انسانی خواہشات کے ساتھ خلط ملط ہو چکی ہے وہ اُن ہی کو خدا کی مرضی قرار دے رہا ہے اور محض اپنی ذاتی خواہشوں کی بنا پر بجائے خدا کے ان ہی کی پیروی کر رہا ہے جس نے اسی لیے کہا کہ وہ خدا کی مرضی نہیں بلکہ اپنی مرضی اپنی خواہش اپنے ذاتی فیصلوں کی اطاعت و پیروی کو اپنی زندگی کا نصب العین بنائے ہوئے ہے اس کا جینا بھی خود اپنے لیے ہے اور مرنا بھی اپنے ہی لیے ہے۔ پھر جو خدا کے لیے نہیں بلکہ خود اپنے لیے جیتا رہا اسے بجائے خدا کے خود اپنی ذات سے اجر کا اُمیدوار رہنا چاہیے لیکن اس کی باغیانہ زندگی جو مسلسل حق اور حق کے مرضیات کے ساتھ جنگ اور تصادم میں گزری ہے تو اگر بروز مجازات (قیامت کے دن) حق کے ارادوں کو بھی اپنے مسلسل اور دوامی تصادم کی شکل میں پائے اور تصادم کا ظہور اس روز "عذاب الیم" کے قالب میں ہو تو بتایا جائے کہ قدرتنا اس کے سوا اور کس نتیجہ کی توقع ہو سکتی ہے اور یہی مطلب ہے

قرآن کی اس آیت کا

ان الذين يكفرون بالله و
رسله ويريدون ان يفرقوا بين
الله ورسله ويقولون لو من بعض
وتكفر ببعض ويريدون ان يتخذوا
بين ذلك سبيلاً اولئك هم
الكافرون حقاً واعتدنا للكافرين
عذاباً اليماً

جو اللہ اور اس کے رسولوں کا انکار کرتے
ہیں اور چاہتے ہیں کہ اللہ اور رسولوں میں
جدا ٹی پیدا کریں اور کہتے ہیں کہ ہم بعض
کو مانتے ہیں اور بعض کا انکار کرتے اور
چاہتے ہیں کہ درمیان میں ایک راہ نکالیں
یہ لوگ پکے واقعی کافر ہیں اور ہم نے
کافروں کے لیے دکھ بھرا عذاب تیار کر

رکھا ہے۔ (النساء پارہ ۵ (۶) رکوع ۱)

پھر یہ کیسی عجیب بات ہے کہ انتخابی تصرفات کا اپنے آپ کو حق دار سمجھتے ہوئے
جو رسول کے پیش کردہ پیغام کی جس چیز اور جس دفعہ کو چاہتا ہے رد کرتا ہے اور
اپنی خواہش کے مطابق جن باتوں کو پاتا ہے انہیں باقی رکھتا ہے تو وہ قبول کے
اس صریح باغیانہ طرز عمل کے ساتھ کہ خدا نے جس راہ پر چلنے کا اپنے رسول کے
ذریعہ سے بندوں کو ذمہ دار کھڑا یا ہے خدا کی عائد کردہ اس ذمہ داری سے من مانے
طور پر اپنے کو مستثنیٰ کر کے اپنے لیے اور اپنے ماننے والوں کے لیے اپنی تجویز
اپنے منشاء اپنے رجحانات کے مطابق جو سنی راہ بنا رہا ہے یعنی قرآنی الفاظ
میں :-

”يَقُولُونَ لَوْ مِنْ بَعْضٍ وَنَكْفُرُ بِبَعْضٍ وَيُرِيدُونَ اَنْ يَتَّخِذُوا
بَيْنَ ذَلِكَ سَبِيلاً“

جس کی زندگی کا کھلا ہوا خود اعترافی دستور ہے، اُس پر
 اُدَلِيكَ هُمُ الْكَافِرُونَ حَقًّا دہی لوگ پچے اور قطعی کافر ہیں۔
 کسی تنگ خیال تنگ دل، سبک مغز، کافر گمراہ کی طرف سے کفر کا فتویٰ نہیں ہے
 بلکہ قرآن یہ اپنا ناطق فیصلہ صادر کر رہا ہے، تو قرآن کے اس ناطق اور قطعی فیصلہ کے
 باوجود محض اس لیے کہ قرآنی نیکیوں اور دینی سعادتوں کے بعض صالح عناصر کا اس کی
 سیرت سے چونکہ مظاہرہ ہو رہا ہے، مجھے اوروں سے بحث نہیں بلکہ ان سے پوچھنا
 جو قرآنی فیصلے کو خدائی فیصلہ یقین کرتے ہیں ان ہی سے سوال ہے کہ صرف اس مظاہرہ
 سے متاثر ہو کر اس کے کفر میں تذبذب کے اظہار سے بھی آگے بڑھ کر جو لوگ ایسوں
 کو ایمان و نجات کی سند دینے کے لیے بے چین نظر آ رہے ہیں اور ان کے قدموں
 پر جنت کی کنجیاں تیار کرنے کے لیے مصنطہ ہیں، ضمیر کے ٹوک کو قرآنی آیات کی
 غلط تاویلوں سے روکتا چاہتے ہیں تو ان سے پوچھنا ہے کہ غلط رواداری کے ان
 بیماریوں نے کبھی اس پر بھی غور کیا ہے کہ کفر کی یہ تقدیس کہیں قرآن کی صریح نصوص

لہ میرا اشارہ ان آیتوں کی طرف ہے جن میں سب سے زیادہ شہرت اس زمانہ میں سورہ
 بقرہ کی آیت کو حاصل ہوئی ہے۔ ان الذین امنوا والذین ہادوا والنصارى
 والصائبين من امن بالله واليوم الآخر وعمل صالحا فلهم اجرهم عند
 ربهم ولا خوف عليهم ولا هم يحزنون۔ کا حاصل یہ ہے کہ ایمان والے
 لوگ اور یہود و نصاریٰ و صائبین میں جو اللہ اور یوم آخرت کی قیامت پر ایمان لائیں۔
 اور عمل صالح کریں گے، تو ان کی مزدوری، ان کے مالک کے پاس ہے اور ایسوں کے لیے
 (باقی صفحہ ۱۸۶ پر)

کی تلمذ یب تو نہیں بن رہی ہے ؟ بہر حال میرا خطاب اس خاص سلسلہ میں اس وقت اُن ہی

بیتہ (حاشیہ صفحہ ۱۸۵) نہ اندیشہ ہے۔ نہ یہ لوگ اُنندہ نمکین ہوں گے یعنی وہ نجات یاب ہوں گے۔

بعض ذمہ دار اہل قلم نے اس آیت کو پیش کر کے دعویٰ کیا ہے کہ نجات کے لیے قرآن نے اپنی اس آیت میں صرف تین باتوں یعنی اللہ پر، یوم آخر پر ایمان اور عمل صالح کو ضروری قرار دیا ہے چونکہ رسول پر ایمان لانے کا اس میں ذکر نہیں ہے اس لیے معلوم ہوا کہ ایمان بہ رسالت کی نجات کے لیے ضرورت نہیں ہے، اپنے اس اجتہاد کی بنیاد پر ان حضرات نے بعض ایسے لوگوں کو جو علانیہ آنحضرت صلی اللہ علیہ وسلم کے دعویٰ نبوت کی تکذیب کرتے ہیں یعنی آپ کو سارے جہاں کا پیغمبر نہیں مانتے یا پیغمبر ہی نہیں مانتے ان کو نجات کی سند عطا فرمائی ہے ظاہر ہے کہ جنت ہو یا دوزخ اس پر نہ ہمارا اختیار ہے نہ ان حضرات کا، لیکن میں تو صرف واقعہ کی تحقیق کرنا چاہتا ہوں یعنی واقعہ میں قرآن کا کیا فی الحقیقت یہی دعویٰ ہے ؟ — کیسی عجیب بات ہے اسی سورہ بقرہ میں مذکورہ بالا آیت کے بعد جو یہ الفاظ ہیں لَا خَوْفٌ عَلَيْهِمْ وَلَا هُمْ يَحْزَنُونَ۔ "جس کا مطلب یہ لیا گیا ہے کہ یہ لوگ نجات یافتہ ہوں گے ان ہی الفاظ کا ذکر مختلف آیتوں میں کیا گیا ہے جن میں ایک آیت ہے "بلىٰ من اسلم وجهه لله وهو محسن فله اجره عند ربهم ولا خوف ط عليهم ولا هم يحزنون۔" یعنی اللہ کے سامنے گردن جھکانے اور محسن ہونے کا نتیجہ

(باقی صفحہ ۱۸۷ پر)

لوگوں کی طرف ہے جو محمد رسول اللہ صلی اللہ علیہ وسلم کو واقعی خدا کا رسول اور قرآن کو واقعی خدا کا کلام یقین کرتے ہیں، ورنہ اپنے خود تراشیدہ خیالات کو

رہا تھیہ بسلسلہ صفحہ گزشتہ، وہی لا خوف علیہم ولا ہم یخزنون، قرار دیا گیا ہے تو کیا نجات کے لیے صرف اللہ کا مان لینا کافی ہے، اس سے بھی آگے چل کر اس سورہ میں الذین ینفقون موالہم باللیل والنہار سراً وعلانیۃ ولا خوف علیہم ولا ہم یخزنون۔" کی آیت ہے جس میں اسی عدم خوف و عدم حزن کو محض اس اتفاق و خیر و خیرات کا نتیجہ قرار دیا گیا ہے جو رات اور دن میں کوئی کرے پھر کیا اس کا یہ مطلب ہے کہ خدا کا، قیامت کا، عمل صالح سب کا انکار کر کے جو چاہیے اور خیر و خیرات کے ابواب میں حصہ لیتا رہے گا، یہ سمجھنا چاہیے کہ قرآن کی اس آیت میں خدا، قیامت اور عمل صالح کے اس منکر کی نجات کی بشارت سنائی گئی ہے؟

اگر ایسا نہیں ہے تو پھر پہلی آیت کے ظاہر مفہوم پر کیوں اصرار کیا جا رہا ہے اگر ان پھیلی آیتوں کے متعلق یہ کہنا صحیح ہے اور بلاشبہ واقعہ بھی یہی ہے کہ واقعی نجات جن امور پر موقوف ہے، ان آیتوں میں سب کا احاطہ نہیں کیا گیا ہے، بلکہ ان کے مختلف عناصر اور اجزا کا ذکر اپنے اپنے مقام پر کیا گیا ہے مطلب یہ ہے کہ نجات کے لیے ان امور کی ضرورت ہے، یہ مقصد نہیں ہے کہ صرف ان ہی کی ضرورت ہے مثلاً اتفاق اور خیر و خیرات یہ بھی منجملہ اسباب نجات کے ایک سبب ہے لیکن یہی اتفاق

(بقیہ صفحہ ۱۸۸ پر)

خدا کی مرضی قرار دینے کی جن میں جرات ہے جو اپنے دماغ ہی کو خدا کے رسول کا قائم مقام

(بقیہ حاشیہ ص ۱۸۶) جب خدا کے انکار، قیامت کے انکار یا شرک وغیرہ کے ساتھ جمع ہو جائے تو اس وقت بھی اس میں یہ خاصیت باقی رہتی ہے یا نہیں؟ اس آیت میں اس کا ذکر نہیں ہے، بلکہ اس کے لیے ہمیں اسلام کے کلی اصول کا مطالعہ کرنا پڑے گا۔ پس جو حال ان پھپھی آیتوں کے "لا خوف علیہم ولا ہم یخزنون" کا ہے یہی حال اس کا بھی ہے جس سے یہ غلط نتیجہ نکالا جا رہا ہے کہ نجات کے لیے رسول پر یا محمد رسول اللہ صلی اللہ علیہ وسلم پر ایمان لانے کی حاجت نہیں۔

حالانکہ جس موقعہ پر آیت قرآن میں پائی جاتی ہے اگر اس کے ماسبق کا بغور مطالعہ کیا جائے تو خود بخود مطلب کھل جاتا ہے واقعہ یوں ہے کہ بنی اسرائیل کے قصص کا ذکر ہوتا چلا آ رہا تھا جن میں اس واقعہ کا تذکرہ آیا کہ بنی اسرائیل کو مصر شہر میں اترنے کا حکم دیا گیا جو خود ان کی خواہش کا نتیجہ تھا، شاید اس لیے اس کی تعبیر اہبطوا (اتر جاؤ) سے کی گئی ہے، گو یا ایک مہبوط اور تنزل تو انسانیت کا وہ تھا کہ آدم اور حوا جنت سے اسی اہبطوا کے حکم سے نکلے اور دوسرا تنزل انسانیت کا اس کے بعد یہ ہوا کہ میدانوں کی صاف ستھری زندگی کو چھوڑ کر وہ شہر کی گنجان غلیظ کثیف ردی آب و ہوا والی زندگی میں گر فتا رہوئی، قرآن میں ہے کہ شہر میں اترنے کا تو ان کو حکم دے دیا گیا ہے، اور یہ بھی کہہ دیا گیا کہ وہاں تمہاری ان خواہشوں کی تکمیل ہوگی جو تم چاہتے ہو یعنی طرح طرح کے کھانے، اب بھی شہر ہی میں چائے و قہوہ اور مشروبات و ماکولات کے ہوٹل وغیرہ مل سکتے ہیں ورنہ

بنا کر اس کی سوچی ہوئی باتوں کو اپنے لیے خدا کا پیغام سمجھے ہوئے ہیں ظاہر ہے کہ ان کے تصورات و مفروضات کا میدان بہت وسیع ہے جس کے متعلق چاہیں جنتی ہونے کا فتویٰ صادر کر دیں اور جسے چاہیں ابد کے لیے جہنم کا کندہ بنا دیں۔

(حاشیہ سلسلہ ص ۱۸۸) دیہاتی ان لذتوں سے اب بھی محروم ہیں) مگر ان سطحی و قستی لذتوں کے ساتھ قرآن میں اس پر بھی متنبہ کر دیا گیا کہ شہری زندگی میں تم پر ذلت اور مسکنت کی مار پڑے گی، کیونکہ شہری زندگی ہی میں مال و جاہ و ثروت و دولت کے اعتبار سے افراد انسانی میں اتنا تفاوت پیدا ہو جاتا ہے کہ اکثریت کو اپنی دولت مسکنت اور اپنی ہر عزت ذلت محسوس ہوتی ہے اس کے سوا یہ بھی کہا گیا کہ شہری زندگی انسان کو اپنے حدود پر قائم نہیں رہنے دیتی جس کا لازمی نتیجہ عصیان ہے اور عصیان خدا کے غضب کو بھڑکاتا ہے۔ عموماً ہر تمدن کا آخری خاتمہ شہری آبادیوں کی سرکشیوں پر ہوا۔

مگر بہر حال آدمی جنت سے اتر کر زمین پر آیا اور زمین کے میدانوں سے اتر کر وہ شہری زندگی کا نسکار ہو ہی گیا، اس کے بعد یہ نہ یہ بحث آیت ہے یعنی ان الذین امنوا والذین ہادوا الایۃ جس سے اسی طرف اشارہ کیا گیا ہے کہ اب تو آدمی جس حال میں بھی ہے رہے گا چاہے کہ اسی زندگی میں اپنے کو درست کرے درستی کے چند اہم عناصر ایمان باللہ ایمان بالآخرتہ اور عمل صالح کا ذکر کر دیا گیا، باقی شہری زندگی کی کشمکش میں عموماً جماعت بندی کا جو عارضہ پھیل جاتا ہے اپنے

(بقیہ ص ۱۹۰ پر)

نبوت محمدیہ کے ساتھ نجات کی وابستگی کی جو وجہ اب تک بیان کی گئی وہ تو صرف ایک

(حاشیہ سلسلہ ص ۱۸۹) گندے دنیٰ اغراض میں کامیابی حاصل کرنے کے لیے چالاک افراد غریب عوام کے سامنے کوئی ایسا نقطہ اجتماع پیش کرتے ہیں جس کے مغالطہ میں مبتلا ہو کر عوام ان لوگوں پر جمع ہو جاتے ہیں، کام ان چند چالاک نفوس کا نکلتا ہے اور قربانی عوام کی ہوتی ہے، زبان، نسل، وطن یہ سارے اشتراکی نقاط اسی پارٹی بندی کے ہتھکنڈے ہیں، انتہا یہ ہے کہ مذہب اور دین جو صرف طہارت و اخلاص، صداقت اور راست بازی کے حصول کا واحد ذریعہ ہے، بسا اوقات اس کا استعمال بھی اس پارٹی بندی اور جماعتی جذبات کے ابھارنے کے لیے کیا جاتا ہے اس موقع پر قرآن کو اسی پر تنبیہ کرنی ہے کہ شہری زندگی میں مبتلا ہو جانے کے بعد بھی اگر آدمی چاہے تو مذہب کے صحیح استعمال سے نجات حاصل کر سکتا ہے لیکن اگر مذہب سے بھی وہی کام لیا جائے جو وطنیت اور نسلیت وغیرہ سے لیا جاتا ہے یعنی انسانوں کو ٹکڑوں ٹکڑوں میں بانٹ کر ان کے کسی ٹکڑے کی اجتماعی قوت سے اباب اغراض نفع اٹھائیں، تو پھر ایسا نام نہاد مذہب باعث نجات نہیں ہو سکتا، خلاصہ یہ ہے کہ نجات جن امور پر موقوف ہے ان کا استیعاب اس آیت میں نہیں کیا گیا ہے بلکہ اس کے بعض مؤثر عناصر جن پر اعتماد کرنے کے بعد انسانیت مذہب کے صحیح استعمال پر قادر ہو سکتی ہے صرف ان کا ذکر کیا گیا ہے، یا یوں کہیے کہ نجات جن امور پر موقوف ہے ان کے بعض ایجابی اجزائے کا یہاں ذکر ہے لیکن اس سے یہ نتیجہ نکالنا کہ ان کے سوا نجات کے لیے کسی اور چیز کی ضرورت نہیں (باقی ص ۱۹۱ پر)

تاریخی واقعہ اور نفس الامری حقیقت کا نتیجہ ہے یعنی اللہ ہی کو الہ بنانے کے اللہ کی صحیح و خالص مرضی کی یافت نبوت محمدیہ کے سوا اب کسی اور ذریعہ سے ممکن نہیں، اس لیے حجات کی طلب اور انسانیت کی ارتقائی یافت کے حصول کی واقع کے

(حاشیہ بسلسلہ صفحہ ۱۹) یہ قرآن میں اپنی طرف سے اضافہ ہے۔ جو اللہ اور یوم آخر پر ایمان لائیں گے اور عمل صالح کریں گے ان کی نجات ہوگی اس آیت سے بس اسی قدر معلوم ہوتا ہے، مگر رسول کی تکذیب بھی اسی کے ساتھ اگر کریں گے ان کے انجام سے یہ آیت ساکت ہے اور اس کا پتہ قرآن کی دوسری آیتوں سے چلتا ہے، جن میں صاف بتایا گیا ہے کہ اللہ اور اس کے رسولوں میں تفریق کرنے والے "الکافرون حقا" میں بلکہ اسی سورہ بقرہ میں "لا خوف علیہم ولا ہم یخزنون" کے الفاظ کا ذکر پہلی دفعہ جہاں ہوا ہے، وہاں فرمایا گیا ہے کہ من تبع ہدای ولا خوف علیہم ولا ہم یخزنون۔" جس کا حاصل یہی ہے کہ اس بہوٹی زندگی میں نسل انسانی کی نجات کی طرف ایک ہی راہ رہ گئی ہے، یعنی حق تعالیٰ کی طرف سے ہدایت اور رسل جو آتے رہیں گے ان کی پیروی کی جائے۔ کہ ان ہی کے ذریعہ سے حق تعالیٰ اپنی مرضیات کو بندوں پر ظاہر فرمائیں گے پس نجات کی پہلی شرط تو اس آیت کی رو سے ایمان بالرسالت ہی ہے۔ آگے جن جن آیتوں میں "لا خوف علیہم ولا ہم یخزنون" کا اس سورہ میں ذکر ہے ان پیغمبروں کی لائی ہوئی تعلیم کے مختلف اجزا ہیں۔ ۱۲

مخاطب سے اب صرف یہی ایک صورت رہ گئی ہے۔

اس کے سوا یہ بھی تو سوچنا چاہیے کہ جن خصوصیات، شکل و صورت اندرونی و بیرونی صفات و حالات کی بنا پر مثلاً ہم اپنے کو یا اپنے ملنے والوں کو آدمی سمجھتے ہیں، پھر ان ہی خصوصیات کے ساتھ جب کوئی اجنبی آدمی ہمارے سامنے آئے تو کیا صرف اس لیے کہ اب تک ہم نے اس کو نہیں دیکھا تھا یا ہم نے ہمارے باپ داداؤں نے اس اجنبی کو چونکہ آدمی نہیں مانا تھا اس لیے اس کے آدمی ہونے میں شک کر سکتے ہیں؟ جو اس میں بھی شک اندازی کرے گا ظاہر ہے کہ قصداً شرارت یا کسی اور غرض سے ایسا کر سکتا ہے یعنی آدمی یقین کرتے ہوئے محض کسی وقتی مصلحت یا طبعی شرارت کی وجہ سے زبان سے اس کے آدمی ہونے کا انکار کرے گا۔

وَجَهْدُوا بِهَا وَاسْتَيْقَنَتْهَا
انہوں نے اس کا انکار کیا حالانکہ ان کا
انفسہم ظلمًا وَعَمَلًا -
جی مان چکا تھا، انکار صرف ظلم اور
سرکشی کی وجہ سے کر رہے ہیں۔

کی کریمہ قرآنیہ میں انسانی نفس کی سی باغیانہ کیفیت کی طرف اشارہ کیا گیا ہے۔
پھر جیسا کہ میں نے عرض کیا تھا کہ قوموں نے جن خصوصیات و علامات کی بناء پر اپنے جن پیشواؤں کو خدا کی مرضی کا نمائندہ مان رکھا ہے۔ ظاہر ہے کہ جب ان ہی بلکہ ان سے بہتر کمالات و خصوصیات کے ساتھ محمد رسول اللہ صلی اللہ علیہ وسلم نے اپنے آپ کو خدا کی مرضی کے ان ہی نمائندوں میں سے ایک نمائندہ اور ان ہی رسولوں میں سے ایک رسول قرار دیا، تو جنہیں آپ کی رسالت میں اب تک شک ہے کیا ان کا حال اس شخص کا سا نہیں ہے جو ایک شخص میں تمام انسانی خصوصیات

کو دیکھ رہا ہے لیکن باوجود اس کے اُس کے آدمی ہونے میں شک کر رہا ہے، صرف اسی لیے شک کر رہا ہے کہ شک ہی کا قطعی ارادہ پہلے سے وہ طے کیے ہوئے ہے۔ اسی لیے میں یہ کہتا ہوں کہ اگر دنیا کے تمام مذاہبی، اور دینی وثیقوں پر وہ حادثہ بھی پیش آتا جس کی وجہ سے کسی پیغمبر کا پیغام یا کسی قوم کا آسمانی دستور اپنی اصلی حالت میں باقی نہیں رہا ہے جس کا دوسروں ہی کو نہیں خود ان پیغمبروں کے ماننے والوں اور ان مذاہب کی پیروی کرنے والوں کو بھی اعتراف ہے، بہر حال اگر یہ صورت نہ بھی پیش آتی جب بھی قوموں نے جن بنیادوں پر اپنے رسولوں اور پیغمبروں کو خدا کا نمائندہ اور خدا کی مرضی کا ظاہر کرنے والا مانا ہے، جب وہ ساری باتیں بالوجہ الاتم محمد رسول اللہ صلی اللہ علیہ وسلم کی ذات والاصفات میں پائی جا رہی ہیں تو پھر آپ کی اور آپ کے دعوے کی تکذیب کی عقلاً و فطرتاً کسی کے پاس کیا توجیہ ہو سکتی ہے؟ قرآن میں آنحضرت صلی اللہ علیہ وسلم کی نبوت کی دلیلوں میں اس دلیل کا ذکر بھی

ما کنت بدعاً من الرسل
 (نہیں ہوں میں رسولوں میں کوئی
 انوکھا)

وغیرہ جیسی آیتوں میں کیا گیا ہے۔

کچھ نہیں تو کم از کم آج مسلمانوں کو جو یہ مجبوری پیش آ رہی ہے کہ آنحضرت صلی اللہ علیہ وسلم کی نبوت کے بعد کسی قسم کی نبوت کے کسی دعویٰ کو تسلیم کرنے میں علاوہ اس واقعی وجہ کے کیوں ایک فالٹو نبی کی، بغیر کسی ضرورت کے خواہ مخواہ ضرورت محسوس کی جائے، بڑی رکاوٹ یہ ہے کہ اس نبوت کی تصدیق ایک

دوسری نبوتِ صادقہ یعنی آنحضرت صلی اللہ علیہ وسلم کی نبوت کی تکذیب بنی ہے
میرا مطلب یہ ہے کہ منجملہ اور خصوصیتوں کے آنحضرت صلی اللہ علیہ وسلم نے اپنی
نبوت کی ایک بڑی خصوصیت یہ بیان فرمائی ہے کہ وہ آخری نبوت ہے اور آپ
کے بعد پھر کوئی نبی نہیں آئے گا، ایسی صورت میں ظاہر ہے کہ آپ کے بعد نبوت
کا جو دعویٰ بھی کیا جائے گا، اس کی تصدیق آنحضرت صلی اللہ علیہ وسلم کے
دعویٰ ختم نبوت کی تکذیب ہوگی۔

لیکن حضور صلی اللہ علیہ وسلم کی نبوت کے ماننے میں دنیا کی قوموں کے لیے
اس قسم کی بھی تو کوئی رکاوٹ نہیں ہے، اس لیے کہ آنحضرت صلی اللہ علیہ وسلم کے
سوا ان تمام ادیان و مذاہب کے پیش آنے والوں نے جن کی طرف آج دنیا کے
مذاہب منسوب ہیں، ان میں سے کسی نے بھی اس کا دعویٰ نہیں کیا کہ میری نبوت
آخری نبوت ہے، بلکہ اس باب میں تو معاملہ بالعکس ہے، یعنی جن بچی کھچی
صورتحوں میں آج دنیا کی مذہبی یادداشتیں پائی جاتی ہیں تقریباً سب ہی
میں کسی نہ کسی طرح اس کا سراغ ملتا ہے کہ "آنے والے نبی" کی اپنی اپنی امتوں
کو اگھوں نے بشارت سنائی تھی اور خود قرآن سے بھی یہی معلوم ہوتا ہے کہ نہ
صرف تورات و انجیل والے بلکہ ان کے سوا بھی خدا نے اپنے تمام پیغمبروں
سے آنحضرت صلی اللہ علیہ وسلم کے متعلق میثاق اور معاہدہ لیا ہے، بائبل
کے بعض بیوں نے اسی لیے آنحضرت صلی اللہ علیہ وسلم کا نام ہی "میثاق
کابنی" بتایا ہے، اخیر یہ ایک مستقل جداگانہ بحث ہے جس کے لیے مستقل کتابوں
کا مطالعہ مفید ہوگا۔ یہاں تو صرف ضمناً ذکر آگیا مجھے تو یہاں کہنا یہ تھا کہ مذہب

کے اس حادثہ کی وجہ سے کہ ان کے اساسی و تالیقی کے مشتبہ اور مشکوک ہونے کی وجہ سے آنحضرت صلی اللہ علیہ وسلم کی رسالت پر ایمان جہاں دنیا کی موجودہ نسلوں کے لیے ایک واقعاتی ناگزیر ضرورت ہو گئی ہے کہ پیغام محمدی کے سوا قطعی اور یقینی شکل میں مرعنی حق کی یافت کی کوئی شکل کسی کے پاس اب باقی نہیں رہی ہے! یوں بھی آنحضرت کی نبوت کا دعویٰ بجائے خود ایک واقعہ ہے جو اپنا ثبوت خود اپنے اندر چھپائے ہوئے ہے، اس خاص پہلو کی ایک حد تک تشریح میں نے اپنے مختصر رسالہ "النبی الخاتم صلی اللہ علیہ وسلم" میں کی ہے۔

لیکن یہاں ایک سوال پیدا ہوتا ہے جسے چاہیے تو یہی تھا کہ جس طرح اب تک اس سے چشم پوشی برتی

مسئلہ تبلیغ و مواخذہ کی ایک دشواری اور اس کا حل

جا رہی ہے نہ برتی جاتی، میرا مطلب یہ ہے کہ نبوت محمدیہ کے لحاظ سے ایک گروہ تو ان کا ہے جنہوں نے اس کو تسلیم کر کے حق تعالیٰ سے اپنا غیر مشکوک ربط قائم کر لیا ہے جنہیں ہم مسلمان کہتے ہیں، ان کے بالمتقابل دوسرا طبقہ ان لوگوں کا ہے جو اداة و قصداً خود اپنے سامنے اور اپنے ماننے والوں کے سامنے تنکوں کو شہتیر بنا کر اس لیے پیش کر رہے ہیں کہ جس طرح ممکن ہو آنحضرت صلی اللہ علیہ وسلم

لہ مثلاً یورپ میں ایک مدت تک پادریوں نے خود تراشیدہ افسانوں میں پناہ ڈھونڈی مشہور ہے کہ گری گوری پادری نے قصہ تراشا تھا کہ آنحضرت صلی اللہ علیہ وسلم نے ایک کبوتر پال لیا تھا جسے آپ کان میں دانہ رکھ کر کھلایا کرتے تھے (باقی ص ۱۹۶ پر)

کے دعویٰ کی تسلیم سے گریز نہ کیا جائے جیسا کہ منکرین اسلام کا عام حال ہے، لیکن سوال

رہا نشیہ سلسلہ ص ۱۹۵) اور عوام کو باور کرایا جاتا تھا کہ یہی جبریل ہیں جو کان میں چونچ ڈال کر خدا کی باتیں آپ کو سناتے ہیں، اسی قسم کے بیسیوں قصے عیسائیوں میں ان پادریوں نے مشہور کر دیے تھے لیکن جب پوپیت اور پادریت کے نظام پر مذہبی طبقہ یورپ میں تمام طبقوں کے مقابلہ میں ذلیل ٹھہرایا گیا جس کا تھوڑا بہت اثر مشرق میں بھی پہنچا ہے، یورپ ہی کی تقلید میں عموماً مشرق کے مغربیت زدہ نفوس بھی مذہبی لوگوں کی توہین کو اپنا پیشہ بنائے ہوئے ہیں میرا خیال ہے کہ آنحضرت صلی اللہ علیہ وسلم پر افترا پر دانہ یوں ہی کاخمیانہ ہے جو عیسائی مذہب کے پیشوا بھگت رہے ہیں۔ بہر حال جب مذہب اور مذہبی گروہ کی ہوا یورپ میں اکھڑی اور تعلیم یافتہ طبقہ نے علم و تحقیق کی باگ اپنے ہاتھ میں لی تو صریح غلط بیانی اور افترا پر داندی کی جرأت تو نہ کر سکے، لیکن رائی کو پرہت بنا کر اپنی اور اپنے ملک کے باشندوں کی بصیرت کے سامنے کھڑا کرنے میں اکھوں نے بھی کوئی کمی نہیں کی، بحیرہ راہب یا اس قسم کے چند خواندہ و نویسندہ عیسائیوں کی سرسری ملاقات کو فلسفہ بنایا گیا اور "محمدی پیغام" کے سارے حشے ان کو ان ملاقاتوں میں نظر آگئے۔ گویا دعویٰ کیا گیا کہ محمد صلعم اللہ کے رسول نہ تھے۔ اس لیے کہ نو سال کی عمر میں ثابت ہے کہ چند لمحات کے لیے آپ کی ملاقات بحیرہ راہب سے ہوئی تھی۔ موسیٰ علیہ السلام جن کی تعلیم و تربیت مصر کے شاہی خاندان سے ہوئی مسیح علیہ السلام جو یہودی فقہاء و علماء ہی کے حلقہ میں پیدا ہوئے، ان ہی میں پہلے بڑھے جوان ہوئے، لیکن باوجود اس کے ان ہی تعلیم یافتہ اسکالر عیسائیوں کے (باقی ص ۱۹۶ پر)

یہ ہے کہ — آدم علیہ السلام کی ساری اولاد میں ہر ایک کی طرف آنحضرت صلی اللہ علیہ وسلم کا

(حاشیہ سلسلہ ص ۱۹۶) نزدیک ان بزرگوں کی نبوت میں اس سے حائل نہیں پیدا ہوتا۔ مگر محمد رسول اللہ صلی اللہ علیہ وسلم کے لیے بحیرا یا جبیر و جبیر یا ورتہ جیسے نیم خواندرہ عیسائیوں کی سرسری ملاقاتیں تکذیب نبوت کے لیے کافی ہیں۔ "تم اس لیے نبی نہیں ہو، کہ تم ساری ملاقات چند پڑھے لکھے آدمیوں سے ثابت ہے۔" خیال کرنے کی بات ہے کہ اس دعویٰ اور دلیل میں کیا وہی نسبت نہیں ہے کہ کسی نے دعویٰ کیا کہ دنیا گول ہے دلیل پوچھی گئی تو فرمانے لگے کہ چاول چونکہ سپید ہوتا ہے اس لیے دنیا کا گول ہونا ضروری ہے، کیسی عجیب بات ہے، آج ہر ہندو شری کرشن کی سوانح عمری میں یہ پڑھتا ہے کہ اکھنوں نے باضابطہ شانہ پین گرو کے آشرم میں بدیا کی تحصیل کی تھی لیکن باوجود اس کے ان کو اس کا خطرہ بھی نہیں ہوتا کہ ان کی یہ تعلیم اس خدا کی نسبت کے منافی ہے جو ہندوؤں کے نزدیک سری کرشن کو حاصل تھی، واقعہ یہ ہے کہ بحیرا راہب وغیرہ کے واقعات اگر صحیح بھی ہوں، اگرچہ اس میں بھی بہت کچھ شک ہے، لیکن ان کی ملاقاتوں سے یورپ کے ارباب ریسرچ و تحقیق جس نتیجہ کو پیدا کر کے اپنے اوپر اور اپنے ملک کے حامیوں پر سچائی کے ماننے کی راہیں بند کر رہے ہیں، اس میں اور پرانے پادریوں کے خودتراشیدہ جھوٹے واقعات میں کوئی فرق نہیں ہے، سورہ دخان میں حق تعالیٰ ان لوگوں کا ذکر کر کے جو خداوند قدوس اور اس کی الوہیت میں شک کر رہے ہیں اور اللہ کے "رسول مبین" کے متعلق تحقیق و ریسرچ کی داد دیتے ہوئے اس نتیجہ پر پہنچے ہیں کہ (باقی ص ۱۹۸ پر)

مبعوث ہونا جب ایک قطعی قرآنی عقیدہ ہے تو کیا ان میں مندرجہ بالا دو طبقوں (مسلمانوں

رہائیدہ سلسلہ ص ۱۹۴) وہ "معلم" مجنون ہے، جیسا کہ ارشاد ہے :-

قَالُوا مُعَلَّمٌ مَّجْنُونٌ - (یعنی انہوں نے اس کھلے ہوئے رسول کو کہا کہ دوسرے
 کا سکھایا ہوا ہے، دماغ میں اس کے فتور ہے، ہم دیکھتے ہیں کہ یہ دونوں باتیں یعنی
 لہیات میں ایگناسٹک (شکی اور لادری ہونا) اور "رسول مبین" کے متعلق "معلم" "مجنون"
 کا اتمام لگانا، یہ دونوں خصوصیتیں آج یورپ ہی میں پائی جاتی ہیں لا محدود کتابوں
 کا وہ سارا ذخیرہ جو حضور صلی اللہ علیہ وسلم کے متعلق یورپ میں لکھی گئی ہیں۔ ان کا
 خلاصہ صرف ان ہی دو الفاظ "معلم مجنون" میں قرآن نے چھوڑ کر رکھ دیا ہے،
 پھر علمیت کے لیے بحیرہ وغیرہ کے نام تلاش کیے گئے ہیں، اور مجنونیت کے لیے
 وحی کی خاص کیفیت کو دلیل بنایا گیا ہے، یعنی دماغی فتور کی علامت نزول وحی کی
 کیفیت قرار دی گئی ہے العظمت لله ہو سکتا ہے کہ ان لوگوں کے لیے اسی سورہ
 میں ایک عجیب عذاب یعنی "دخان مبین" رکھلے ہوئے دھوئیں کی جو دھمکی
 دی گئی ہے۔ اس میں عصر حاضر کی ان میکانیکی جنگوں کی طرف بھی اشارہ ہو جن میں
 استعمال ہونے والے آلات حرب میں جو چیز بطور قدر مشترک کے نظر آتی ہے وہ
 یہی "دخان مبین" کھلا ہوا دھواں ہے۔ آخر توپ، بندوق، بم، مشین گن
 جنگی بیڑے، بحری ہوں یا ہوائی، کیا ان آتشیں آلات میں کوئی بھی ایسی چیز ہے
 جس کا تعلق "دخان" دھوئیں سے نہ ہو، ہم دیکھتے ہیں کہ یورپ جنگ عظیم کے
 بعد سے "دخان مبین" کے اسی عذاب میں مبتلا ہے، اور کون جانتا ہے کہ اس عذاب
 (باقی ص ۱۹۹ پر)

اور مذکورہ بالا قسم کے کافروں منکروں کے سوا کوئی اور طبقہ نسل انسانی میں نہیں پایا جاتا؟

(حاشیہ سلسلہ ص ۱۹۸) کا جو خود اسی کے ہاتھوں کا پیدا کیا ہوا ہے آخری انجام کیا ہوگا؟ میں تو صرف اس کا تماشا کر رہا ہوں کہ "رسول مبین" پر جنہوں نے "معلم مجنون" کا الزام لگایا تھا، اور سمجھتے تھے کہ اس کا بدلہ لینے والا کوئی نہیں ہے، آخر وہی انتقام لینے والا جس کے متعلق یہ شک میں تھے ان کے سامنے۔

یوم نبطش البطشة الکبریٰ انا منتقمون۔
اُس دن ہم پکڑیں گے بڑی پکڑ ہم انتقام لینے والے ہیں۔

کی شکل میں آگیا۔ جنگ کی خبروں میں عموماً یہی پڑھا جاتا ہے کہ فضا دھوئیں سے معمور تھی۔ اس کتاب کی اشاعت کے بعد "جوہری بم" بھی سامنے آگیا۔ لکھا ہے کہ جوہری بم کے گرانے کے بعد چالیس میل اس دغان د دھوئیں کا قطر تھا جو فضا میں پھیل گیا تھا مناسب ہوگا کہ اس موقع پر سورہ دغان کے ابتدائی رکوع کا غور سے مطالعہ کیا جائے ان پر تعجب ہے کہ جنہوں نے "دغان مبین" کے اس عذاب کو قیامت کے واقعات میں شمار کیا ہے اگرچہ اس کی نزدیکی خود حضرت ابن مسعود صحابی سے منقول ہے نیز آگے فرعون تمدن کی تباہی کا ذکر ہے جس سے معلوم ہوا کہ اس عذاب کا تعلق بھی کچھ اس قسم کی فرعونیت سے ہے، بعضوں نے ابن مسعود ہی کی طرف یہ روایت منسوب کی ہے کہ وہ اس سے قحط کا عذاب مراد لیتے ہیں، لیکن سنداً یہ روایت بہت کچھ قابل نقد و بحث ہے، علاوہ اس کے قرینہ صافہ کے بغیر آئی الفاظ کے حقیقی معانی کو ترک کر کے مجازی معنی مراد لینا یوں بھی تفسیر کے کلی اصول کے خلاف ہے۔

(باقی ص ۲ پر)

خواہ سنداً ان حدیثوں کے متعلق کچھ بھی کہا جائے لیکن بعض روایتوں میں جو یہ آیا ہے۔

اربعۃ یحجون یوم القیامۃ رجل
اصم لا یسمع شیئاً ورجل احمق
ورجل ہرمٌ ورجل مات
بالفترة۔

چار آدمی قیامت کے دن اپنی معذوری
کی دلیل پیش کر سکیں گے۔ بہرا آدمی جو
کچھ نہ سُننا ہو، احمق آدمی، بڑھا شیخ
فانی، اور جو فترۃ (یعنی جس زمانہ میں

نبوت کی تعلیم کے آثار باقی نہ رہے ہوں) میں مرے (مہم جسے درس نبوت کے نافعہ
ہونے کا زمانہ کہہ سکتے ہیں)

یا قریب قریب اسی قسم کے الفاظ دوسری روایت کے جو یہ ہیں :-

یوتی یوم القیامۃ بالمسوخ
عقلاً وبالہالك بالفترة
وبالہالك منغیراً۔

قیامت کے دن چند آدمی لائے جائیں گے
یعنی وہ لوگ جن کی عقل مسخ تھی اور
جو لوگ فترۃ (نافعہ ہونے) کے زمانہ

میں مرے اور جو لوگ کم عمری میں مرتے۔

تیسری حدیث میں یہ الفاظ ہیں :-

یوتی یوم القیامۃ باربعۃ
المولود والمعتوۃ ومن مات
کم عمر بچے، مجنوں عقل اور فترت کے

قیامت کے دن چار آدمی لائے جائیں گے

دعاشیہ سلسلہ (۱۹۹) بہر حال ان آیات کی تاویل کا یہ ایک پہلو تھا جو ذہن میں آیا

ہے۔ اہل علم و نظر اس پر غور فرمائیں۔ ۱۲ منہ

بالفترة والشيم المهرم الفاني - کے زمانہ میں مرنے والے اور جو آدمی
بڑھا ہو کہ عقل و ہوش کھو بیٹھا ہو۔

ان حدیثوں سے اگر کچھ نہیں تو اتنا ضرور معلوم ہوتا ہے کہ نسل انسانی کے بعض افراد
کے متعلق (یعنی وہی جن کا ان حدیثوں میں ذکر ہے، ان کے انجام کے متعلق) کچھ آج ہی
نہیں بلکہ ابتداء اسلام ہی سے سوال اٹھایا گیا ہے۔ دوسرے لفظوں میں یوں سمجھیے
کہ ایسے آدمی جو کسی اندرونی رکاوٹ اور موانع و عوائق کے شکار ہیں مثلاً فطرۃ ان کی
دماغی حالت اتنی پست ہے کہ جانوروں میں اور ان کی ذہنی کیفیت میں چنداں تفاوت
نہ ہو، روایت میں جنہیں معنویۃ یا المسوخ عقلاً قرار دیا گیا ہے، یا دماغی حالت کے
نشوونما سے پہلے مثلاً مر گئے (روایت میں المولود سے جن کی طرف اشارہ کیا گیا ہے)
یا بڑھاپے کی وجہ سے ہوش و حواس کھو کر لکیلا بچہ من بعد علم شیعاً یعنی
جاننے کے بعد پھر جاننے کی صلاحیت ان کی مفقود ہو گئی ہو، جنہیں الشیخ الهرم
الفانی کے الفاظ سے موسوم کیا گیا ہے، اور جس طرح ان اندرونی رکاوٹوں کی کیفیت
ہے۔ کبھی بیرونی ماحول بعضوں کا ایسا ہوتا ہے، جیسے ان لوگوں کا حال ہے۔
جو فطرۃ کے زمانہ میں مر گئے۔ مثلاً نبوت سے پہلے، عرب میں ایام جاہلیت کے
لوگوں کا جو حال تھا جن کے متعلق قرآن میں ما انذر ابائہم ان کے باپ
دادا ڈرائے نہ گئے، کے الفاظ پائے جاتے ہیں۔

تو سوال یہ ہے کہ عناد و جحود اور "ظلم و علو" کے ساتھ جو "نبوت عامہ محمدیہ"
کا انکار کر کے ترکیب کفر ہو رہے ہیں، ان صریح بے ایمانوں میں اور ان لوگوں میں
مندرجہ بالا اندرونی یا بیرونی رکاوٹوں کی وجہ سے "نبوت محمدیہ" پر ایمان لانے

کی دولت سے محروم رہے ہیں کیا ان دونوں مجروموں کو ایک ہی صف میں رکھنا صحیح ہوگا؟
یا مدارج کے لحاظ سے ان میں کچھ فرق ہے؟ اور اگر کچھ فرق ہے، تو ان کے انجام پر بھی
اس فرق کا کوئی اثر مرتب ہو سکتا ہے یا نہیں؟ ظاہر ہے کہ یہ کوئی نیا مسئلہ نہیں ہے
جن روایتوں کا میں نے اوپر ذکر کیا ہے، ان کی سند کا حال کچھ بھی ہو، اتنا تو ان سے
بھی معلوم ہوتا ہے کہ اس قسم کے افراد کے متعلق سوال پہلے بھی پیدا ہوا، اور جاننے
والے جانتے ہیں کہ کتابوں میں مختلف الفاظ کے ساتھ مختلف زمانوں میں اس سوال کو
اٹھایا گیا، اور مختلف لوگوں نے چاہا کہ اس کا جواب دیں۔

حضرت شیخ مجدد الف ثانی رحمۃ اللہ علیہ نے

اپنے مکتوبات میں ایک جگہ اس سوال کو

سوال میں پیچیدگی کی وجہ

اٹھاتے ہوئے ایک عجیب بات لکھی ہے جس سے معلوم ہوتا ہے کہ مسلمانوں میں
عام خیال جو یہ پھیلا ہوا ہے کہ انسانی افراد کی دو ہی قسمیں ہیں، جنتی اور دوزخی
یعنی کچھ لوگ جنت کے مستحق ہیں اور کچھ دوزخ کے، گویا جو آدمی ہے ان دو قسموں
کے سوا تیسری قسم میں وہ داخل ہی نہیں ہو سکتا مگر آدمی کے سوا دوسرے جانوروں
کے متعلق یہ خیال ہے کہ ایک جانور نے کسی دوسرے جانور کو بلا وجہ قتل کیا اگر لات
ماری ہو، یا سینک سے مارا ہو۔ یا کچھ اسی قسم کی زیادتی اگر کی ہے تو قیامت کے
دن مظلوم جانور کو ظالم سے بدلہ لینے کا موقع دیا جائے گا۔ اور اس کے بعد ظالم
و مظلوم دونوں معدوم کر دیے جائیں گے۔ مجدد صاحب نے اس بارہ میں لکھا ہے
کہ اشاعرہ یعنی مسلمان عموماً جس خیال کے پیرو ہیں ان کے بیان سے یہی معلوم ہوتا
ہے۔ فرماتے ہیں :-

كما يلزم من مذهب
الاشعري لعدم القول
بالواسطة بين الجنة والنار۔

انسانی افراد کی انجام کے حساب سے
دو ہی قسمیں ہیں، جیسا کہ الاشعری کے
مذہب کا اختصار ہے کیونکہ یہ لوگ
الجنة اور النار کے درمیان کسی واسطہ
کے قائل نہیں ہیں۔

اس عام خیال کو نقل کرتے ہوئے حضرت مجدد و صرف ان ہی لوگوں کے متعلق
نہیں جو بے چارے عقل و فہم سے عادی ہیں، بلکہ جو عقل و فہم والے بھی ہیں، ان
کے متعلق بھی ارشاد فرماتے ہیں۔

حضرت حق سبحانہ تعالیٰ باکمال رافت
و رحمت خود بندہ را بہ مجرد عقل کہ مجال
خطا و غلط دروے بسیار است بے
آنکہ ابلاغ مبین بہ توسط انبیاء علیہم
الصلوات والتسلیمات فرمایند در آتش
مخلد سازد و عذاب گر فتار سازد۔

اپنی انتہائی رحمت و مہربانیوں کی وجہ سے
اللہ تعالیٰ نے بندوں کو صرف اس
عقل کے حوالہ نہیں کیا جس میں غلطی اور
صحت دونوں کی گنجائش بہت زیادہ
ہے، بلکہ اسی رحمت و رافت کا اقتضا
ہے کہ انبیاء علیہم السلام کے ذریعہ سے
پوری پوری تبلیغ کیے بغیر کسی کو آگ کے
ابدی عذاب میں گرفتار نہ کرے۔

حضرت مجدد فرماتے ہیں کہ باوجود عقل و ہوش کے جن لوگوں تک دین اور دین کے
پیش کرنے والے پیغمبروں کا علم صحیح طور پر نہیں پہنچا، یعنی ابلاغ مبین "ان کو نہ ہو سکا
ان کے متعلق جہاں یہ فیصلہ دشوار ہے کہ وہ جہنم کے ابدی عذاب میں گرفتار ہوں

اسی طرح فرماتے ہیں۔

گراں است حکم کردن اورا باوجود
شکر بخلو و جنت۔

ان لوگوں کے متعلق جنہیں پورے طور
پر پیغمبروں کے پیغام کی تبلیغ نہیں ہوئی
یہ فیصلہ بھی دشوار ہے کہ باوجود مشرک
ہونے کے ان کو جنت کی ابدی زندگی کا
حق قرار دیا جائے۔

مجدد رحمة اللہ علیہ کا کشفی حل

پھر اس دشواری کو پیش کرتے ہوئے کہ
اس قسم کے لوگوں کے متعلق نہ دوزخ
ہونے کا فیصلہ کیا جاسکتا ہے اور نہ جنتی ہونے کا ایک کشف پیش فرماتے ہیں۔

زمانہ دراند کے بعد اللہ سبحانہ جل سلطانہ
کی عنایت نے میری رہنمائی فرمائی اور
اس معمرہ کا حل مجھ پر منکشف کیا گیا کہ
انسانوں کا ایک گروہ جنت میں نہ
ہمیشہ رہے گا اور نہ دوزخ کے ابدی
عذاب میں گرفتار ہوگا بلکہ ان کو زندہ
کرے اور دوبارہ اٹھانے کے بعد
حساب و کتاب کے مقام میں انہیں
حاضر کیا جائے گا اور ان کے جرم کے
پیمانے کے مطابق ان کو عذاب دیا جائے گا

بعد از مدت مدید عنایت خداوندی
جل سلطانہ رہنمائی فرمودہ حل این
معمرہ نمود و منکشف ساخت کہ جماعہ نہ
در بہشت مخلد خواهند بود نہ در دوزخ
بلکہ بعد از بعثت و احیاء اخسردی
ایشان را در مقام حساب دانستہ باندازہ
جریمہ مغرب خواهند ساخت و استیفاء
حقوق نمودہ در رنگ حیوانات غیر
مکلف ایشان را نیز "معدوم مطلق"
"ولاشئ محض" خواهند فرمود۔

اور جو حقوق اُن کے ذمہ عائد ہوتے ہیں
 اُن کی وصول یابی کر کے اُن حیوانوں اور
 جانوروں کے قاعدہ کے مطابق جو
 شریعت کے مکلف نہیں ہیں، انسانوں
 کے اس طبقہ کو بھی معدوم مطلق اور
 نیست محض بنا دیا جائے گا۔

حضرت مجدد اپنے اس کشفی خیال کو درج فرمانے کے بعد آگے اس پر اور اضافہ

فرماتے ہیں :-

اپنی اس نادر معرفت کو پیغمبروں اور
 انبیاء علیہم السلام کی مجلس میں پیش
 کیا گیا سمجھوں نے میرے اس خیال کی
 تصدیق فرمائی اور سمجھوں نے قبول
 کیا۔ اور صحیح علم تو اللہ سبحانہ تعالیٰ
 کے ساتھ مختص ہے۔

ایں معرفت غریبہ را چوں در محضہ
 انبیاء علیہم الصلوٰات والتسلیمات
 عرضہ نمودہ شد ہمہ تصدیق آن فرمودند
 و مقبول و اثنتند العلم عند اللہ
 سبحانہ۔

جس کا حاصل یہی ہوا کہ نئی نوع انسانی کے متعلق جو یہ خیال پھیلا ہوا ہے کہ اُن کی طرف

دوہی قسمیں ہیں، ابدی جنتی اور ابدی دوزخی، اس خیال کے بالمتقابل حضرت مجدد
 ایک تیسری قسم بھی پیش کرتے ہیں جنہیں اُن کے خیال میں یا اُن کے کشف کے
 مطابق حیوانی مجازات کے بعد :-

اُن کو بھی نیست محض اور لاشی مطلق

ایشان را نیز معدوم مطلق و لاشی

محض خواہند فرمود۔ کہ دیا جائے گا۔

لیکن ظاہر ہے کہ یہ ایک کشفی خیال ہے، اور عقائد کا مسئلہ ہے کہ اس باب میں کشف حجت نہیں ہے، اگرچہ حضرت مجدد نے حضرت انبیاء علیہم الصلوٰات والتسلیمات سے بھی اس کی توثیق حاصل فرمائی ہے، لیکن یہ توثیق بھی تو کشفی ہی ہے غالباً اسی لیے مجدد صاحب نے والعلم عند اللہ سبحانہ کے الفاظ کا اضافہ اس جگہ فرمایا ہے۔ نیز علماء ظاہر اپنے اصول پر شاید یہ پوچھ سکتے ہیں کہ خود حیوانی مجازات (یعنی جانوروں میں مظلوم کا ظالم سے بدلہ لینے کا مسئلہ کسی قطعی الدلالتہ قطعی الثبوت دلیل سے کب ثابت ہے؟ بعض روایتوں میں جن کی سند بھی قابل تنقید ہے، اس کا ذکر بے شک آیا ہے مگر ظاہر ہے کہ علماء کے لیے اعتقادی مسائل میں اس قسم کی روایتیں قابل حجت نہیں ہو سکتیں، خلاصہ یہ ہے کہ غیر مکلف حیوانوں پر اگر اس قسم کے غیر مکلف انسانوں کو قیاس کیا جائے تو علاوہ کشف کے ایک قیاسی وجہ بھی پیدا تو ہوتی ہے لیکن جس پر قیاس کیا جائے خود اس کا مرتبہ ایسا نہیں ہے جسے عقیدہ کا مقام عطا کیا جائے۔

البنتہ اگر سورہ فاتحہ کی آخری آیتوں پر غور کیا جائے یعنی

قرآن مجید کا عجیب اشارہ

راہ ان لوگوں کی جن پر تو نے انعام کیا، نہ ان کی جو غضب میں مبتلا کیے گئے اور نہ گمراہوں کی۔

صِرَاطِ الَّذِينَ أَعْتَمَتْ عَلَيْهِمْ
غَيْرِ الْمَغْضُوبِ عَلَيْهِمْ
وَلَا الضَّالِّينَ

تو منجملہ اور پہلوؤں کے ایک کھلا سہوا یہ پہلو پیدا ہوتا ہے کہ ایک گروہ تو

ان لوگوں کا ہے جن پر خدا کا انعام ہوا یعنی جو جنت کے مستحق ہیں۔ دوسرا گروہ جن پر غضب کیا گیا، یعنی جہنم جن کا ٹھکانا ہوگا، آگے "ولا لصالبین" کی صفت ہے یعنی سیدھی راہ جنہیں نہ مل سکی اور بھٹک گئے۔ قرآن میں ضلالت دگر گشتگی راہ کا اطلاق بظاہر دو حالات پر کیا گیا ہے۔ کبھی تو اس کا انتساب ان لوگوں کی طرف کیا گیا ہے جن کی حق تعالیٰ نے سزا کے طور پر راہ ماری جیسے سزا کے طور پر قلوب پر ختم کر دیا جاتا ہے۔ سمع و ابصار پر "غشاوہ" اور غلاف چڑھا دیا جاتا ہے گویا ایسی مثال ہوئی کہ مثلاً بادشاہ کسی پر خفا ہوتا ہے اور اس کی آنکھیں نکلوا لیتا ہے تو جیسے بیرونی حاسوں سے محروم کر کے کبھی سزا دی جاتی ہے یوں ہی قدرت بعضوں کے اندرونی احساسات کو باطل کر کے اُسے اپنی سرکشی اور طغیان کی سزا چکھاتی ہے سورہ بقرہ کی ابتدائی آیات میں اہل نفاق کے متعلق ذکر ہے کہ

فَرَادَهُمُ اللَّهُ مَرْمَازًا لَّهُمْ
عَذَابٌ أَلِيمٌ بَمَا كَانُوا
يَكْفُرُونَ ط

بڑھا دیا اللہ نے ان کو بیماری میں اور
ان کے واسطے دردناک سزا ہے اس
وجہ سے کہ وہ جھوٹے بولتے تھے۔

جھوٹ بولنے کی سزا میں دل کے روگ اور قلب کے مرض میں اللہ تعالیٰ اضافہ فرماتے ہیں، جو ظاہر ہے کہ باطنی احساسات کی بربادی ہی کی سزا ہے۔ بہر حال "ضلالت" اور گمراہی کی ایک تو سزائی شکل ہے دوسری شکل قرآن ہی سے "ضلالت" ہی کی یہ بھی معلوم ہوتی ہے کہ ہدایت کی راہ کسی کو نہ مل سکی۔ سب جانتے ہیں کہ وحی سے پہلے خود صاحب نبوت کبریٰ کے اس حال

کی تعبیر بھی قرآن میں "ضلالت" ہی سے فرمائی گئی ہے۔

وَرَجَدَكَ مَكَانًا فَهَدَىٰ

اور پاپا (اللہ نے) تجھے ضال (گم کردہ

راہ) پس اُس نے ہدایت کی (یعنی

وحی سے سرفراز فرمایا)

اور یہ کوئی جرم نہیں ہے، بلکہ ہدایت کے اسباب کے فقدان کا یہ قدرتی

نتیجہ ہے جب تک وحی کے ذریعہ سے ہدایت کی راہ نہ کھولی جائے، آخر اُس

حال کی تعبیر اُس کے سوا اور کیا ہو سکتی ہے کہ راستہ تمہارے سامنے نہ تھا

اگر راستہ رہتا تو پھر وحی سے کون سی راہ کھولی گئی، بہر حال یہ ایک کھلی ہوئی

صاف بات ہے، راستہ جب سامنے نہ تھا تو یہ کیسے کہہ دیا جاتا ہے کہ تمہارے

سامنے راہ تھی پس فضول اور دورانہ کار تاویلوں کی قطعاً حاجت نہیں ایک

واقعہ کا اظہار ہے۔

اب ظاہر ہے کہ سورہ "الحمد" میں جب انعام والوں کا بھی ذکر ہو چکا اور

غضب والوں کا بھی تو تیسرا گروہ وہی ہو سکتا ہے جو ان دونوں سے کچھ اپنی

جداگانہ نوعیت رکھتا ہو، بخاری میں بھی، المغضوب علیہم کا یہود کو اور

الضالین کا نصاریٰ کو مصداق قرار دیتے ہوئے اس کی توثیق کی گئی کہ دونوں

ایک نہیں ہیں، پس وہ ضلالت جو غضب کا نتیجہ ہو سکتی ہے، بظاہر یہی معلوم

ہوتا ہے یہ وہ ضلالت نہیں ہے بلکہ اس سے یہ کوئی علیحدہ چیز ہے یعنی یہی

بات کہ اسباب ہدایت کے فقدان کی وجہ سے جنہیں راستہ نہ مل سکا، خواہ

اب راہ نہ ملنے کی وجہ یہ ہوئی ہو کہ اُس راہ تک رسائی کے لیے جس خارجی

ساز و سامان کی ضرورت ہے وہ مہیا نہ ہو سکا، جیسا کہ مجدد صاحب نے فرمایا کہ:-
 بے آنکہ ابلاغ مبین بہ تو سطر انبیاء پیغمبروں سے پوری کامل تبلیغ کے
 علیہم الصلوٰات والتسلیٰات فرأئند بغیر رخصہ کی رحمت، کسی کو ابدی
 عذاب میں مبتلا نہیں کرتی۔

وہ بے چارہ جو کسی ایسے ماحول میں گرفتار ہے کہ حق اُس تک نہ پہنچ سکا
 یا وہ حق تک نہ پہنچ سکا۔ یا راہ اس لیے نہ مل سکی کہ حق تک پہنچنے کے لیے
 جس عقل و فہم یا حواس کی سلامتی کی ضرورت ہے اُس کے پاس نہ تھی، مثلاً وہی
 لوگ جن کا ذکر روایتوں میں آیا ہے کہ قیامت کے دن وہ عذر خواہ ہو کر آئیں گے، کہ
 میں نیٹ بھرا تھا، یا مجھے اتنی عقل ہی نہیں دی گئی تھی جو دین کو سمجھنا، یا پانے کے
 بعد بڑھا پے یا مرض کی وجہ سے عقل اس کی غائب ہو گئی، مثلاً مجاہدین یا کھوسٹ
 خرف بڑھوں کا جو حال ہو جاتا ہے یا عقلی نشوونما کا وقت ہی اس کو نہ مل سکا
 اور بچپن ہی میں مر گیا۔

ظاہر ہے کہ نسل انسانی میں شرک ہونے کے باوجود یہ سارے طبقات بنی
 آدم کے ایسے ہیں جنہیں راہ نہ مل سکی یعنی الضالین کے یہ مصداق ہیں، پس میں یہ
 کہنا چاہتا ہوں کہ حضرت مجدد کے پیش کردہ بیان کے متعلق علماء، ظاہر کا یہ خیال
 کہ وہ صرف کشفی ہے اگر سورہ فاتحہ کے اُن الفاظ پر غور کیا جائے تو غالباً کشف
 سے اس کا درجہ کچھ آگے بڑھ جاتا ہے اور ایک گروہ ایسا قرآن ہی سے نکل
 آتا ہے، اس کی پہلی سورۃ سے نکل آتا ہے جس کے متعلق قرآن نہ انعام کی
 تصریح کرنا چاہتا ہے اور نہ غضب کی، اور یہ ایک تیسری قسم انسانوں کی پیدا

ہوتی ہے۔

حقیقت تو یہ ہے کہ کسی معدوم کو بغیر کسی استحقاق کے صرف موجود کرنا موجود کی نعمت اور لذت سے سرفراز فرمانا خواہ وہ ایک سکند ہی کے لیے کیوں نہ ہو احق تعالیٰ جل مجدہ کا ایسا انعام ہے جسے اُن کے سوا آسمان وزمین کی کوئی طاقت کسی کو عطا نہیں کر سکتی، سائنس اور کیمیا کے ہوش ربا ایجادات صرف اُن صلاحیتوں کا پتہ چلا سکتے ہیں جو قدرت نے اشیاء میں ودیعت فرمائی ہیں، لیکن میں کہہ چکا ہوں کہ ایجاد (وجود بخشنا) یہ انسان کے بس سے باہر ہے پانی اور ہوا کے جراثیم جن کے متعلق کہا جاتا ہے، کہ منٹوں میں پیدا ہوتے اور مرتے رہتے ہیں، یا مکھیاں جو ایک ہی ہفتہ میں دادی پر دادی تک کی پشتوں تک پہنچ جاتی ہیں اور یوں ہی ایک نسل آتی رہتی ہے جاتی رہتی ہے ان مکھیوں یا حشرات کی حیوانات میں اعضاء

سہ مرتی رہتی ہیں اور جیتی رہتی ہیں " بجائے ان الفاظ کے میں نے قصداً آتی جاتی رہتی ہیں کے الفاظ استعمال کیے اس لیے کہ بجز ان حیوانات کے جو انسی کھلتے ہیں یعنی آدمی سے اُن کا ملکی تعلق پیدا ہو گیا ہے یہ سوال نہایت پیچیدہ ہے کہ حیوانات کی پیدائش کا جو اوسط ہے اس کے حساب سے چاہیے تھا کہ دنیا اُن میں سے کسی ایک ہی حیوان سے بھر جائے لیکن جب سے دنیا قائم ہے، پرندوں اور وحشی حیوانات وغیرہ کی ایک خاص تعداد ہے جو زمین پر پائی جاتی ہے حشرات بھی موسمی حالات کے تحت پیدا ہوتے ہیں اور ایک طوفان اُمنڈ آتا ہے، مچھروں، تپنگوں، کھٹملوں کی خاص موسم میں کثرت ہو جاتی ہے، پھر یکا یک معلوم ہوتا ہے کہ غائب ہو گئے

کا باضابطہ نظام ہوتا ہے، اُن میں باصرہ، شامہ، سامعہ ہر قسم کے حواس بھی پیدا ہوتے رہتے ہیں، سال، ماہ، ہفتہ، دن، گھنٹہ، منٹ، سکند، جتنی دیر کے لیے بھی ان نعمتوں سے لذت اندوزی کا اُن کو موقعہ ملتا ہے بلاشبہ دینے والے کا یہ صرف احسان ہی احسان ہے، وجود اور مستی فطرت کا ایک ایسا مطالبہ ہے کہ پانی کی جونکوں، اور کیچوڑوں تک کی یہ حالت ہے کہ ایک زندہ کھال کے سوا اُن کے پاس وجود کا کوئی سرمایہ نہیں ہوتا، لیکن اپنی حد تک حفاظت خود اختیار ہی میں ساہانہ اور ایسی چیزیں بھی لگا دیتی ہیں "ایک بیبا"

(حاشیہ بسلسلہ ص ۲۱۱) آدمی رات دن زمین پر چلتا پھرتا ہے جھاڑو دیتا ہے لیکن ان چیزوں کی لاش طبعی موت والی نہیں ملتی، گویا چرٹ یا جو بارہ مہینے گھروں میں رہتی ہے ایک اوسط تعداد ان کی پائی جاتی ہے لیکن جس نسبت سے اُن کے توالد تناسل کا سلسلہ جاری رہتا ہے پھر یا یہ ہوتا ہے گھروں میں اس چرٹ یا کے سوا کچھ نہ ہوتا یا ہر روز جھاڑو دینے میں بیسیوں لاشیں طبعی موت سے مرنے والی چرٹیوں کی ملتیں وہ نہ ملتیں تو اُن کے پر اُن کے کچھ ایسے اجزا جنہیں نہ بلیاں کھاتی ہیں نہ دوسرے جانور لیکن گھروں میں ہو یا جنگلوں میں پھلوں کا انبار ملتا ہے۔ آم کے زمانہ میں آموں کے ڈھیر ٹیکے ہوئے ملتے ہیں حالانکہ اُن کے کھانے والے زیادہ ہیں لیکن پرندوں یا جنگلی جانوروں کی طبعی موت کی لاشوں کا پتہ آج تک کسی نے نہیں دیا یہ کیا قصہ ہے واللہ اعلم بالصواب ان کے وجود و عدم کا کیا قانون ہے وَمَا يَعْلَمُ جَنُودَ رَبِّكَ إِلَّا هُوَ۔

بترمرگ پر آخری حالت میں ہوتا ہے لیکن جس قیمت پر بھی چند سالوں کے لینے کا موقع اُسے ملتا ہے اپنی اپنی حد تک کوئی کمی نہیں کرتا، پس بقول حضرت مجدد اگر بعض انسانی افراد بجائے جنت اور دوزخ کے معدوم محض کر دیے جائیں گے تو یقیناً حق تعالیٰ نے دنیا میں اُن کو جینے کا اور موجود ہونے کا جتنا بھی موقع دیا صرف انعام ہی انعام، رحمت ہی رحمت ہے، ایسی رحمت کہ اگر کسی طبیب کے متعلق کسی کو معلوم ہو جائے کہ وہ مقررہ وقت سے ایک دن یا دو دن آدمی کی موت ٹال دیتا ہے، تو خدا ہی جانتا ہے کہ اُس کے قدموں پر دولت کی کتنی مقدار نثار ہو، پھر چند دنوں کی زندگی کی اگر یہ قیمت ہے، تو جن لوگوں کو بیرونی یا اندرونی موانع کی وجہ سے سیدھی راہ نہ مل سکی اگر دنیا میں وجود اور وجود کے لوازم کی نعمتوں سے متمتع ہو کر دوسری زندگی میں دینے والا اُن کو ابدی زندگی نہ عطا کرے تو جہاں لاکھوں اور کروڑوں جبرائیم، حشرات، پتند، چرتند، درند جانداروں کے ساتھ قدرت کا یہ سلوک سراسر فضل و احسان ہے وہیں ان چند انسانوں کے ساتھ بھی اگر یہی برتاؤ کیا جائے تو اس کے فضل و کرم میں اس کا شمار بھی کیوں نہ ہوگا، اور سچ تو یہ ہے کہ جہنم کے عذاب سے بچا لینا یہ خود ارحم الراحمین کی کیا کم رحمت ہے، اور وہ سطحی و سوسہ جس کا پہلے بھی ذکر ہو چکا ہے کہ حق تعالیٰ نے اُن لوگوں کو بھی عقل یا زندگی یا حواس وغیرہ کا وہی حصہ کیوں نہ عطا کیا۔ یہ ایسی بات ہے کہ اللہ میاں سے ساری انسانیت اس لیے بگڑ بیٹھے کہ آپ نے ہمیں اپنی جیسی قوت و قدرت کیوں نہ عطا کی، خود تو خدا بنے ہوئے ہیں، اور ہمیں خدا نہ بنا یا۔ میں کہہ چکا ہوں کہ بلا استحقاق وجود کا جتنا حصہ بھی جس

کسی کو ملا ہے صرف فضل ہی فضل ہے۔

البنۃ حق تعالیٰ سے اس کی دعا ضرور کرنی چاہیے کہ پروردگار! جب آپ نے بجائے حیوانات کے مجھے انسانی نسل میں پیدا فرمایا، اور یہ صرف آپ کا فضل ہے، تو اسی کے ساتھ ان لوگوں میں مجھے نہ بنا، جنہیں انسانی تو انائیوں سے سرفراز ہونے کے بعد بھی ان تو انائیوں کی قیمت حاصل کرنے اور نرخ بڑھانے کا موقع نہ مل سکا، کہ پیدا ہوئے آدم کے گھرانے میں لیکن حشر ہوا جانوروں کے مانند۔

خلاصہ یہ ہے کہ سورہ فاتحہ میں دعا مانگی ہی جاتی ہے۔ اس بات کی کہ انسانیت کو وہ راہ دکھائی جائے جس پر چل کر وہ اپنی ممکنہ صلاحیتوں کی قیمت حاصل کر سکے، یعنی وہی جس کی تعبیر قرآن نے انعام سے کی ہے، اور جس کا ظہور الجنة درضوان اللہ کی شکل میں ہوگا۔

اب اس کے بالعکس دوہی صورتیں ہو سکتی تھیں، یعنی راہ سامنے آجائے معلوم بھی ہو جائے کہ انسان کا نرخ جس راہ پر چلنے سے مسلسل بڑھتا چلا جاتا ہے وہ یہی ہے لیکن جان بوجھ کر بغاوت و طغیان کی راہ اختیار کر کے غضب الہی کا آدمی (العیاذ باللہ) مورد بن جائے، یہ تو پہلی صورت ہوئی اسی حال کو قرآن نے المفضوب علیہم کے الفاظ میں ادا کیا ہے دوسری صورت یہ ہے کہ کسی اندرونی یا بیرونی رکاوٹ کی وجہ سے آدمی کے سامنے راہی نہ آسکی۔ ظاہر ہے کہ صراط مستقیم کی درخواست دینے والے کے لیے ناگزیر ہے کہ ان دونوں شکلوں سے پناہ مانگے، اور یہی دعا حق تعالیٰ نے اپنے بندوں کو سکھائی۔

باقی یہ مسئلہ کہ صراطِ مستقیم سے محروم ہونے والوں کی ان دونوں قسموں کے ساتھ حق تعالیٰ کا برتاؤ کیا ہوگا، ان میں سے ایک کا حال تو قرآن نے بیان کر دیا کہ غضب الہی ان سے متعلق ہوگا اور عہد نبوت میں یہ حال ان یہودیوں کا تھا جنہیں مدینہ منورہ میں آنحضرت صلی اللہ علیہ وسلم کی سیرت طیبہ کے تجربہ کرنے کا براہ راست کھلا ہوا موقع ملا۔ اور جان بوجھ کر انہوں نے کفر کی راہ اختیار کی، نصاریٰ عموماً نہ مکہ میں تھے نہ مدینہ میں، بلکہ ان کی تعداد زیادہ تر بیرون عرب میں تھی، یا عرب کے دُور دست علاقوں میں تھے، کچھ بھی ہو یہود مدینہ کو تجارت کے جو مواقع میسر آئے وہ عموماً نصاریٰ کو نہ تھے اس لیے اگر بخاری میں عہد نبوت کے ان دو فرقوں میں سے ایک کو مغضوب علیہم اور دوسرے کو الصالحین کے تحت داخل کیا گیا۔ تو ان الفاظ کی یہ اچھی توضیحی مثال ہو سکتی ہے۔

بہر حال نہ راہ پانے والوں میں ایک طبقہ کا مغضوب علیہم ہونا تو بدیہی ہے اب راہ دوسرا طبقہ اُس کا انجام کیا ہوگا، قرآن نے اس کی تصریح نہیں کی۔

غالباً ترمذی کا درس
ہو رہا تھا، حلقہ درس

حضرت شیخ الہند رحمۃ اللہ علیہ کا تحقیقی بیان

میں ایک دیوانہ بھی تھا، اُس نے ایک خاص وجہ سے جس کا تعلق ایک وقتی مسئلہ سے تھا، کچھ اسی نوعیت کا سوال کیا، جو اب میں حضرت الاستاذ قدس سرہ نے جو بات ارشاد فرمائی تھی، اُس وقت تو اُس کی قیمت کا اتنا اندازہ نہ ہوا لیکن جب جنون کے چند میدان اور طے ہوئے، تب وہ بات یاد آئی، اور وہی اس معمر کا اس فقیر کے نزدیک آخری صل ہے۔ ارشاد ہوا کہ تبلیغ کے مراتب بھی متفاوت

ہیں، ایک تبلیغ ابو بکر صدیق، عمر فاروق رضی اللہ عنہما کو ہوئی، ایک تبلیغ مثلاً عام صحابیوں کو ہوئی، پھر یوں ہی تابعین تبع تابعین کو ہوتی ہوئی، مثلاً ہم جیسوں تک پہنچی، بلاشبہ ہمیں بھی تبلیغ ہوئی لیکن جیسی ابو بکرؓ و عمرؓ جیسے رفقاء کا کہ ہوئی ہمارے تبلیغ کی نوعیت وہ نہیں ہو سکتی۔ یہ تو ایمان والوں کا حال ہوا۔ پھر جنہوں نے انکار کیا، اُن میں ایک انکار ابو جہل کا ہے اور ایک انکار فرض کہہ و کہ ہندوستان کے کسی دیہاتی ہندو گنوار کا ہے۔ ظاہر ہے کہ تبلیغ کے لحاظ سے دونوں کا درجہ بھی ایک نہیں ہے۔ یہ تو پہلا مقدمہ ہوا۔

دوسرا مقدمہ یہ ہے کہ۔ مواخذہ الہی کے مراتب بھی متفاوت ہیں، یعنی جس درجہ کی تبلیغ جس کسی کو ہوئی ہے اُسی درجہ کا مواخذہ بھی اس سے ہوگا۔

فرمایا گیا کہ بس کلمہ یہ یاد رکھنا چاہیے کہ جسے جس درجہ کی تبلیغ ہوگی مواخذہ الہی بھی اسی درجہ کا اس کے ساتھ متعلق ہوگا اور اسی لحاظ سے اس کی گرفت بھی ہوگی۔ یہ تو کلیہ ہوا، لیکن جزئیات پر اس کلمہ کو کیسے منطبق کیا جائے یعنی شخصی طور پر یہ بتانا کہ کسے کس درجہ کی تبلیغ ہوئی، اور اس کا مواخذہ کس درجہ کا ہوگا، ظاہر ہے کہ دونوں (یعنی تبلیغ و مواخذہ الہی دونوں) کے مراتب لا محدود ہیں، اس کا متعین و مشخص علم حق تعالیٰ ہی کو ہو سکتا ہے اور ان ہی کا علم فیصلہ کے لیے کافی ہے ہمیں صرف اتنا ماننا چاہیے کہ جیسی تبلیغ ہوگی گرفت و مواخذہ بھی اسی کے مطابق ہوگا، یہ بالکل ممکن ہے کہ ایک شخص یورپ میں ہو، اس نے تحقیق و تلاش کے ذریعہ سے تبلیغ میں اپنا درجہ اُوںچا کر لیا ہو، او

ایک شخص مسلمانوں ہی کے درمیان رہتا ہو، مثلاً ہندوستان کے سینکڑوں ہندو وغیرہ اقوام کا حال ہے کہ ان پر جہل و غفلت طاری ہے پس خدا ہی فیصلہ کر سکتا ہے کہ کس کو کس درجہ کی تبلیغ ہوئی البتہ ہم اتنا جانتے ہیں کہ تبلیغ کے جس درجہ تک پہنچ کر اُس نے انکار کیا ہے اسی لحاظ سے اس کی پکڑ ہوگی۔

ظاہر ہے کہ تقریباً اٹھائیس انتیس سال کی یہ بات ہے، بحسب الفاظ تو میں نے حضرت کے ادا نہیں کیے ہیں، لیکن انشاء اللہ مفہوم یہی تھا۔ اُس حلقہ درس کے رفقاء اگر دنیا کے کسی حصہ میں موجود ہوں گے تو وہ اس کی شہادت ادا کر سکتے ہیں۔

کچھ بھی ہو، بات یقیناً پختہ ہے اور آخری بات اس سلسلہ میں جو کہی جاسکتی ہے وہ انشاء اللہ یہی ہو سکتی ہے، حضرت مجدد کا کلام مجھے بعد کو ملا، اور سورہ فاتحہ کی تفسیر سے گانہ کی طرف بھی ذہن بعد کو منتقل ہوا، افسوس ہوا کہ اُس وقت یہ چیزیں سامنے ہوتیں تو حضرت الانشاؤ رحمۃ اللہ علیہ سے کچھ اور مزید استفادہ کا موقع ملتا، لیکن طالب علمی کے معلومات ہی کیا ہو سکتے تھے یہی غنیمت ہے کہ سوال کر سکا۔ اور جواب کسی نہ کسی طرح دماغ میں محفوظ رہا جو آج بحمد اللہ کام آیا۔ مسلمانوں میں ایک بڑا طبقہ آج کل پیدا ہو گیا ہے، جس کے دل میں یہ سوال آتا ہے۔ انشاء اللہ تعالیٰ حضرت الانشاؤ رحمۃ اللہ علیہ کا جواب ان کی تشفی کر دے گا۔

اگرچہ شیخ المنذر رحمۃ اللہ علیہ کے کلیب سے التزائم بہ ضرور ثابت ہوتا ہے کہ جسے بالکل تبلیغ نہ ہو سکی، مواخذہ کا بھی

ایک اور مسئلہ

اس سے تعلق نہ ہوگا۔ لیکن اتنی بات یاد نہیں رہی کہ حضرت نے اس کی تصریح بھی فرمائی تھی یا نہیں، لیکن مواخذہ نہ ہوگا تو پھر باوجود نسل انسانی میں ہونے کے ان کے ساتھ معاملہ کیا ہوگا۔ مثلاً بچپن ہی میں جن کا انتقال ہوا۔ یا جو معنویہ و مجنون ہیں، یا مادرِ نداد ہرے ہیں؟ احتیاط کا تقاضا تو یہی ہے کہ قرآن نے الضالین کے ساتھ جب انعام اور غضب دونوں کو متعلق نہیں کیا، لیکن اسی کے ساتھ قدرت ان کے ساتھ کیا کرے گی اس سے بھی خاموشی اختیار کی گئی ہے، اس لیے ہم بھی خاموش ہو جائیں، خدا کے بندوں کو خدا کے حوالہ کر دیں اور ان کے متعلق تو نہیں مگر اور مشرکین کے متعلق امام ابو حنیفہ رحمۃ اللہ علیہ سے یہ قول نقل کیا جاتا ہے کہ وہ توفیق یعنی خاموشی کے مسلک کو پسند کرتے تھے ہم اسی پر دوسرے غیر مکلفین کو قیاس کر سکتے ہیں، لیکن مجدد الف ثانی نے صراحت کے ساتھ دوبارہ تصریح کی ہے کہ غیر ذمی کفار کی اولاد ہو، یا مشرکان زمانِ فترۃ۔

فحکمہم حکم ابہائم من
الاعداء بعد البعث النشور
استیفاء للحقوق۔

ان کا حکم جانوروں کا حکم ہے یعنی
حقوق کی تکمیل کے لیے دوبارہ اٹھانے
اور زندہ کرنے کے بعد وہ معدوم
کر دیے جائیں گے۔

البتہ دارالاسلام کے مشرکین و کفار کی اولاد کے متعلق مجدد صاحب کا خیال ہے کہ وہ جنتی ہوں گے۔ کیونکہ اہل ایمان کے نابالغ بچوں کے متعلق تو سب کا اتفاق ہے کہ وہ جنتی ہوں گے، اس لیے کہ مکلف ہونے سے پہلے ان کی

جنیت تو ماں باپ کے جز کی ہے ظاہر ہے کہ مومن خود تو جنت میں جائے اور اس کی طمانگ اور ہاتھ نہ جائے یہ بے معنی بات ہے، ہاں مکلف ہو جانے کے بعد اس کی شخصیت مستقل ہو جاتی ہے اور نجات و عدم نجات کا مدار اب اس کے فعل پر ہوگا، اسے ذمی مشرکین ان کی اولاد کے جنتی ہونے کا جو مجدد صاحب نے دعویٰ کیا ہے، گو ان کا یہ بھی کشف ہی معلوم ہوتا ہے لیکن بخاری کی ایک روایت ہے جس میں ہے کہ آنحضرت صلی اللہ علیہ وسلم نے (معراج) کے واقعہ میں حضرت ابراہیم کے ارد گرد بچوں کو پایا؟ صحابہ نے پوچھا کہ کیا مشرکین کی اولاد بھی؟ آپ نے فرمایا "اولاد المشرکین" ظاہر ہے کہ اس میں ذمی غیر ذمی کا

لہ اس موقع پر شاید اس پر تنبیہ مناسب ہے کہ بخاری کی اس روایت کے باوجود بعض شک مزاج مولوی روایتوں کی سند کی تنقید کے بغیر محض اس لیے کہ عوام میں مشہور ہے۔ عموماً ایسا پہلو اختیار کرتے ہیں جس سے معلوم ہوتا ہے کہ حق تعالیٰ کسی کی مغفرت کرنا چاہتے بھی ہیں تو انھیں کچھ گرانہ سی ہوتی ہے یہی اولاد مشرکین کا قصہ ہے، ایک روایت عوام میں ایسی بھی مشہور ہے جس سے معلوم ہوتا ہے کہ مشرکین کی اولاد کا اپنے ماں باپ کے جیسا حشر ہوگا۔ یعنی وہ بھی دوزخی ہیں، مجھے ڈر ہے کہ کوئی مولوی صاحب اس روایت کو لے کر میری طرف نہ دوڑیں، اس لیے ان کو مطلع کرتا ہوں کہ حافظ ابن عبد البر جیسے ناقد بصیرت نے اس روایت کے متعلق لکھا ہے:-

"فی سندہ دهن منعم" مع انها مخالفة للاصول الكلية

لا تزدوا ذرية و زریٰ آخری - ۱۲

فرق نہیں ہے، لیکن کشف مجددی کے ایک حصہ کی اس سے تائید ہوتی ہے۔ یوں خدا کی جنت ہے جسے چاہے داخل کرے اور سچی بات تو یہی ہے کہ خدا کی جنت اور خدا کی دوزخ کی دائرہ و غلگی کا چارج خود بخود اپنے ہاتھ میں لے کر کسی کے جنتی اور کسی کے دوزخی ہونے کا فیصلہ غالباً.....

..... ایک ایسے آدمی کے لیے جسے اپنے فیصلہ کی خود خبر نہ ہو، شاید پسندیدہ فعل نہ ہو، کم از کم میرے ذاتی مذاق پر یہ بات سخت گراں تھی، اسی لیے ان مباحث میں الجھنا بھی پسند نہیں کرتا، لیکن کیا کیجیے کہ اس زمانہ میں ان ہی جزئیات کو حربہ بنا کر آج اسلام کے متعلق دلوں میں غیر شعور میں تکذیب پیدا کرنے کی کوشش مختلف سمتوں سے ہو رہی ہے، کبھی دُور افتادہ جزائر کے باشندوں کو پیش کیا جاتا ہے، کبھی کول، بھیل جنگلی اقوام کا نام لے کر پوچھا جاتا ہے کہ اسلام نے ان لوگوں کے متعلق کیا فیصلہ کیا ہے، ناواقفوں کو کچھ ایسا باور کرایا گیا ہے کہ اسلامی ذمہ دار اور اسلامی علماء کے سامنے گویا یہ سوالات تھے ہی نہیں اور عصری ذہانتوں کی یہ کوئی نئی اپج ہے حالانکہ بات کچھ نہیں ہے لیکن عمومی نامہ کا دعویٰ اسلام کی طرف سے جو پیش کیا جاتا ہے اس دعوے کو مجروح کرنے کے لیے ان ہی ملکوں اور سطحی باتوں سے نا جائز نفع اٹھانے کی کوشش کی جاتی ہے، ٹھیک اس کی مثال ایسی ہے کہ ارض سبعین یا قطب شمالی و جنوبی کے باشندوں کے متعلق پوچھا جاتا ہے کہ گویا اس زمانہ سے پہلے لوگوں کو اس کا علم نہ تھا کہ زمین کا کوئی حصہ ایسا بھی ہے جہاں دن اور رات کی مقدار اقلیم معتدلہ کے حساب سے بہت زیادہ طوالت

اختیار کہ لیتی ہے، حتیٰ کہ چھ چھ مہینوں کی رات اور دن کی صورت بھی پیش آجاتی ہے، پوچھا جاتا ہے کہ ان مقامات کے باشندے وقتی عبادتوں کو کس طرح ادا کریں گے، ان کی پانچ وقتوں کی نمازوں یا مہینہ بھر کے روزوں، جمعہ، عیدین وغیرہ کا کیا حساب ہوگا؟

اس جہل کا کیا ٹھکانہ ہے، اسلام میں جو مسئلہ آج سے ہزار سال پہلے طے ہو چکا ہے اور صحیح حدیث کی روشنی میں طے ہو چکا ہے، یعنی مقصود ان عبادتوں سے صرف بندوں اور خدا کے تعلق کی تصحیح ہے، ضبط و نظم کو قائم کرنے کے لیے اذقات مقرر کر دیے گئے ہیں کہ اصل مقصد کے حصول میں اس سے زیادہ مدد ملتی ہے، لیکن ظاہر ہے کہ یہ حکم ان ہی مقامات تک محدود ہے گا جہاں ضبط و نظم کے اُن ذرائع سے نفع اٹھایا جا سکتا ہو لیکن جہاں اس کا امکان نہ ہو تو ذرائع کے لیے اصل مقصد کو کیسے چھوڑا جا سکتا ہے، نماز کے ادا کرنے کی طہارت و صفائی کے ساتھ یہ صورت مقرر کی گئی ہے کہ آدمی اگر جنابت کی حالت میں ہو، تو غسل کرے اور یوں وضو کر کے نماز پڑھا کرے، لیکن سرے سے اگر کہیں پانی نہ ملے تو کیا صرف اسی لیے کہ پانی نہ ملا، انسان کا جو فرض ہے یعنی ذکر اللہ میں اپنی زندگی کا کچھ حصہ صرف کرنا کیا اس سے وہ مستثنیٰ کر دیا جائے گا؟ اسلام نے حکم دیا کہ پانی نہ ملے تو غسل کی ضرورت ہو یا وضو کی بہر حال میں تیمم کر کے اصل مقصد کو ادا کرنا چاہیے۔

اسی طرح کھڑے ہو کر نماز پڑھ سکتے ہو، تو بیٹھ کر نماز پڑھ لیا کرو۔ بیٹھ کر ممکن نہ ہو، تو اشاروں سے ذکر اللہ کے فرض کو ادا کرو، الحاصل ذرائع

کی وجہ سے ظاہر ہے کہ اصل مقصد کو ترک نہیں کیا جا سکتا، دسترخوان یا برتن ارکابی
 کھڑے اگر تمبیا ہو سکیں تو آدمی کھانا چھوڑ نہیں سکتا، یہی حال اوقات کا بھی
 ہے، آنحضرت صلی اللہ علیہ وسلم سے پوچھا گیا کہ قرب قیامت میں اوقات کا
 نظام بدل جائے گا، اور ایک ایک دن چالیس دنوں کے مساوی ہوگا، تو نمازیں
 کیوں کہ پڑھی جائیں؟ تو صحیح حدیث ہے کہ آپ نے ارشاد فرمایا کہ اندازہ کر لیا کرنا
 یعنی چوبیس گھنٹوں میں پانچ دفعہ تھوڑے تھوڑے فاصلے سے اللہ کو یاد کر لیا
 کیجیو، یہ ایک ایسا کلیہ ہے جس میں تمام وقتی عبادتوں کا عمل چھپا ہوا ہے، مدت
 ہوئی کہ فقہاء اسلام اسی حدیث کی روشنی میں اس فتوے سے فارغ ہو چکے، بحمد اللہ
 آج تک فن لینڈ جیسے مقامات تک میں مسلمانوں کی مسجدیں موجود ہیں، جہاں معتدل
 اقلیم کے اوقات کا جو نظام ہے باقی نہیں رہتا، اور ان مسجدوں میں صدیوں سے
 اسی فتوے کی بنیاد پر عمل در آمد جاری ہے لیکن ایک فیصل شدہ مسئلہ کو بار بار
 اٹھایا جاتا ہے، اور ان قوموں کی اغوائی کوششوں کے ذریعہ سے اٹھایا جاتا
 ہے، جو خود بھی مذہب رکھتی ہیں، ان کے مذاہب میں بھی وقتی عبادات ہیں
 لیکن ایسا معلوم ہوتا ہے کہ اس قسم کے مذہبی سوالات کی جوابدہی کی صرف رسول اللہ
 صلی اللہ علیہ وسلم کی امت ہی ذمہ دار ہے، یوم السبت والے یہودی اور
 اتوار والے عیسائی اور شمسی و قمری تحویلات میں بہت منانے والے ہندو، نوروز
 و ہر جان والے پارسی، ان میں سے کسی کی طرف یہ سوالات گویا عاید ہی نہیں
 ہوتے، پس تو یہ ہے کہ سوال ان قوموں کی طرف اسی لیے عاید نہیں ہوتا کہ ان
 کے پاس اس کا جواب ہی نہیں ہے، مگر بحمد اللہ اسلام اپنے پاس ان سوالات کے

جوابات رکھتا ہے، اسی لیے اس سے پوچھا بھی جاتا ہے اسی سلسلہ میں تبلیغ کی نسبت سے افراد انسانی کی ان استثنائی حالتوں کا بھی سوال تھا، ظاہر ہے کہ سوال تو ہر اس قوم کی طرف متوجہ ہوتا ہے جو بنی آدم کو دین اور خدائی قانون کا مکلف قرار دیتے ہوئے سزا و جزا کے نتائج کو ان اعمال و افعال پر عاید کرتی ہے، لیکن جب اُن کے پاس اس سوال کا جواب نہیں ہے تو کس بھروسہ پر سوال اٹھانے کی ہمت ہو، اس لیے دم سادھ لینے ہی میں اپنی عاقبت انہیں نظر آتی ہے۔

لیکن آپ دیکھ چکے ہیں کہ صرف منکرین اسلام کی کتابوں ہی میں اس سوال کا جواب موجود نہیں ہے۔ بلکہ خود قرآن، قرآن کی پہلی سورت الفاتحہ ہی میں کہہ دیا گیا تھا جو پوچھا جا سکتا تھا۔ فالحمد لله الذي بعزته وجلاله ثم الصالحات۔

محمد رسول اللہ صلی اللہ علیہ وسلم کے دین کے خاتم اور عام و کامل ہونے کی ایک معمولی دلیل یہ بھی ہے کہ اس قسم کے استثنائی سوالات و شاذ و نادر صورتوں کا بھی جواب اس میں موجود ہے ورنہ آخر دوسرے ادیان بھی ادیان ہی نہ تھے، میں نہیں جانتا کہ اُن میں ان سوالات یا ان کے جوابات کی طرف اشارہ بھی کیا گیا۔

زیادہ تر اس بحث کے چھیڑنے کی وجہ یہی داعیہ تھا، ورنہ بات اتنی اہم نہ تھی۔

وَاللَّهُ يَقُولُ الْحَقَّ وَهُوَ يَهْدِي السَّبِيلَ ، وَآخِرُ دَعْوَانَا أَنِ
الْحَمْدُ لِلَّهِ رَبِّ الْعَالَمِينَ -

الدين القسيمي

از

علامہ مناظر احسن

نفس الکیڈمی
کراچی

الدين القسطنطيني

از

علامہ مناظر احسن

نفس الکیڈمی
کراچی